




ಭಾರತವು

ಮಾಂಸ

ಪಾಂಚ್ ನಾಟ್ಯ



ಸಿಜೆಸ್ ತಾಕೂಡೆ

2014-17 ಆವ್ದೆಚೆಂ 43 ವೆಂ ಪುಸ್ತಕ್

BVP-554.554.

ಸಿಜ್ಯೆಸ್ ತಾಕೂಡೆ

ಭಾಡ್ಯಾಚಿ ಬಾಯ್ಲೆ

(5 ನಾಟ್ಯುಳೆ)

ಇಂದಿಯಾ ಭಾಷಾಶಿಕ್ಷಣ / BIRAHATAVANI
भारतीय भाषा संशोधन
CENTRAL INSTITUTE OF INDIAN LANGUAGES
ಮೈಸೂರು / MYSURU - 570 006

ಪರ್ಗಟ್ಲಾರ್:



ಕರ್ನಾಟಕ ಕೊಂಕಣಿ ಸಾಹಿತ್ಯ ಅಕಾಡೆಮಿ

ಮಹಾನಗರ್‌ಪಾಲಿಕಾ ಬಾಂದಪ್, ಲಾಲ್‌ಭಾಗ್, ಮಂಗ್ಳೂರ್ 575 003.

ಇಮೇಯ್ಲ್: kksa1994@gmail.com. ಫೋನ್: 0824-2453167

ವೆಬ್‌ಸೈಟ್: www.konkaniacademy.org

ಭಾಡ್ಯಾಚಿ ಬಾಯ್ಲ್ : ಸಿಜೆಸ್ ತಾಕೊಡೆ (ಸಿರಿಲ್ ಜಿ. ಸಿಕ್ವೆರಾ) ಹಾಣೆಂ ಲಿಖ್ಲಲ್ಯಾ
5 ನಾಟ್ಯಾಂಚೊ ಪುಂಜೊ

ಹೆಂ ಪುಸ್ತಕ್ ಡಾ. ದೇವದಾಸ್ ಪೈ, ರಿಜಿಸ್ಟ್ರಾರ್, ಕರ್ನಾಟಕ ಕೊಂಕಣಿ ಸಾಹಿತ್ಯ
ಅಕಾಡೆಮಿ, ಲಾಲ್‌ಭಾಗ್, ಮಂಗ್ಳೂರ್-3 ಹಾಣಿ ಪರ್ಗಟ್ಲಾ ಆನಿ ಪಿಕ್ಸೆಲ್ಸ್, ಮಂಗ್ಳೂರ್ ಹಾಣಿ
ಭಾಪುನ್ ಹಾಡ್ಲಾಂ.

ಪಯ್ಲೊ ಭಾಷೊ : 2016

ಹಕ್ಕಾಂ : ಪರ್ಗಟ್ಲಾರಾಚಿಂ

ಫುಲರ್ ಎನ್‌ಬ್ಯೂಸ್ . ಎಲ್ಸನ್, ಕಯ್ಯೂರ್

ಭಾಷ್ಯಾ ಸಹಕಾರ್ : ವಿಕ್ಟರ್ ಮತಾಯಸ್

ಪಾನಾಂ : viii + 84

ಪೇಪರ್ : 80 ಜಿಎಸ್‌ಎಮ್ ಎನ್‌ಎಸ್ ಮ್ಯಾಪ್ಲಿಥೊ

ಫೊರ್ : 220 ಜಿಎಸ್‌ಎಮ್ ಆರ್ಟ್ ಕಾರ್ಡ್

Bhaddyachi Bayl

5 short plays in Konkani by Cyril G. Sequeira.

This book is published by Dr Devadas Pai, Registrar, Karnataka Konkani
Sahitya Academy, Lalbhadg, Mangaluru-3 and printed at Pixels, Kudroli,
Mangaluru.

First Edition : 2016

© : Publisher

Cover Design : Wilson, Kayyar

Co ordination : Victor Mathias

Pages : viii + 84

Paper : 80 gsm N.S. Maplitho, demi 1/8 size

Cover : 220 gsm Art Card

ಮೋಲ್

Price

₹ 75/-

ಅಕಾಡೆಮಿ ಅಧ್ಯಕ್ಷಾಚಿಂ ಉತ್ರಾಂ

ಕರ್ನಾಟಕ ಕೊಂಕ್ಣಿ ಸಾಹಿತ್ಯ ಅಕಾಡೆಮಿ ಕೊಂಕ್ಣಿ ಲೋಕಾಚ್ಯಾ ಸಮಗ್ರ ಸಾಹಿತಿಕ್ ಆನಿ ಸಾಂಸ್ಕೃತಿಕ ವಾಡಾವಳಿ ಖಾತಿರ್ ಸರ್ಕಾರಾನ್ ದಿಲ್ಲೊ ಸಂಸ್ಥೊ. ಕೊಂಕ್ಣಿಚಿ ವಿವಿಧತಾ ಸಾಂಬಾಳುನ್, ಸರ್ವಾಂಕ್ ಕೊಂಕ್ಣಿ ಸಾತ್ಯಾ ಪೊಂದಾ ಎಕ್ವಟಾಂವ್ಚಿ ಜವಾಬ್ದಾರಿ ಅಕಾಡೆಮಿಚಿ. ಕರ್ನಾಟಕಾಂತ್ಲ್ಯಾ 41 ಸಮುದಾಯಾಂಕ್ ವಳ್ಕುಂಚಿ, ತಾಂಚೆ ಥಂಯ್ ಪಾಂವ್ಚಿ, ಕೊಂಕ್ಣಿ ಭಾಷೆ ಥಂಯ್ ತಾಂಕಾಂ ವ್ಹಡ್ವಣ್ ಭೋಗಿಶೆಂ ಕರ್ಚಿ ಜವಾಬ್ದಾರಿ ಅಕಾಡೆಮಿನ್ ಅಪುರ್ಬಾಯೆನ್ ಸಾಂಬಾಳ್ಚ್ಯಾ.



ಪ್ರಸ್ತುತ್ ಆವ್ಡೆಂತ್ 'ಕೊಂಕ್ಣಿ ಸಾಹಿತ್ಯ-ಕೊಂಕ್ಣಿ ಸಂಸ್ಕೃತಿ-ಕೊಂಕ್ಣಿ ಶಿಕಪ್' ಹೊ ಧ್ಯೇಯ್ ದವರ್ನ್ ಆಮಿ ಆಮ್ಚಿ ಕಾರ್ಯಾ ಯೆವ್ಣಣ್ ಮಾಂಡುನ್ ಹಾಡ್ಲಿ. ಮ್ಹಯ್ಯಾಕ್ ದೋನ್ ಪುಸ್ತಕಾಂ ಪರ್ಗಟ್ಣಿಂ, ತಿಂ ವಿಕುಂಕ್ ಮೊಬೈಲ್ ಕೊಂಕಣಿ ಬಜಾರ್, ಕೊಂಕ್ಣಿ ಸಮುದಾಯ್ ಆಸ್ಪೆಕ್ಟ್ ವಚುನ್ ಕೊಂಕ್ಣಿ ಕಾರ್ಯಾಂ, ಯುವಜಣಾಂಕ್, ಭುರ್ಗ್ಯಾಂಕ್ ಕೊಂಕ್ಣಿ ಥಂಯ್ ಮೊಗ್ ವಾಡೊಂವ್ಚಿಂ ಕಾರ್ಯಾಂ ಆಸಾ ಕರ್ತಾಂವ್.

ಆಮಿ ಯೆವ್ಣಿಲ್ಲೆಂ ವ್ಹಡ್ ಸಪಣ್ ಕೊಂಕ್ಣಿ ಅಧ್ಯಯನ್ ಪೀಠ ಮಂಗ್ಳುರ್ ವಿಶ್ವವಿದ್ಯಾನಿಲಯಾಂತ್ ಸುರ್ವಾತ್ಲಾಂ. ಹ್ಯಾ ಪೀಠಾಚ್ಯಾ ವಾವ್ರಾನ್ ಕೊಂಕ್ಣಿಚೊ ಅಧ್ಯಯನಾತ್ಮಕ್ ವಾವ್ರ್ ಬಳಾಧಿಕ್ ಜಾವ್ನ್ ಫುಡೆಂ ವೆತಲೊ ಮ್ಹಣ್ ಆಶೆತಾಂ.

ಫುಡ್ಲೆ ಆವ್ಡೆಂತ್ ಕೊಂಕ್ಣಿ ಶಿಕ್ಪಾಕ್ ಚಡ್ ಮಹತ್ವ್ ದಿತಲ್ಯಾಂವ್. ಪಿಯುಸಿ ಆನಿ ಡಿಎಡ್/ಬಿಎಡ್ ವ್ಯವಸ್ಥೆಂತ್ ಕೊಂಕ್ಣಿ ಹಾಡುಂಕ್ ಗರ್ಜೆಚೊ ವಾವ್ರ್ ಮುಕಾರುನ್ ವೆತಲೊ. ತಶೆಂಚ್ ಸ್ನಾತಕೋತ್ತರ್ ಶಿಕ್ಪಾಂತ್ ಕೊಂಕ್ಣಿ ಹಾಡ್ಲೊ ವಾವ್ರ್ ಚಲ್ತಲೊ.

ಸಿಜೆಸ್ ತಾಕೊಡೆ ಕೊಂಕ್ಣಿ ಸಾಹಿತ್ಯಾಂತ್ ವ್ಹಡ್ ನಾಂವ್. ಹಾಸ್ಯ ತಾಚೊ ಖಾಶೆಲೊ ಪ್ರಕಾರ್ ತರ್ಯಿ, ಹೆರ್ ಸಾಹಿತಿಕ್ ಶೆತಾಂನಿಯ್ ತಾಣೆಂ ವಾವ್ರ್ ಕೆಲಾ. ಆಮಿ ತಾಚ್ಯಾ ಪಾಂಚ್ ನಾಟ್ಯಾಂಚೊ ಪುಂಜೊ 'ಭಾಡ್ಯಾಚಿ ಬಾಯ್ಲ್' ಪರ್ಗಟ್ಣಿಂಕ್ ಖುಶಿ ಪಾವ್ತಾಂವ್. ಕೊಂಕ್ಣಿ ಲೋಕಾಕ್ ಪ್ರತ್ಯೇಕ್ ಜಾವ್ನ್ ಯುವಜಣಾಂಕ್ ಸಾಂಸ್ಕೃತಿಕ ಕಾರ್ಯಾಂವೆಳಿಂ ನಾಟಕ್ ಸಾದರ್ ಕರುಂಕ್ ಉಪ್ಕಾರ್ತಲೆ. ಪೂಣ್ ನಾಟಕ್ ಖೆಳಯ್ತಾನಾ ಪರ್ಗಟ್ಣಾರಾಕ್ ಆನಿ ಲೇಖಕಾಕ್ ಮಾಹೆತ್ ದಿಂವ್ಚೆಂ ಬರೆಂ ಮನ್ ಆಸುಂ.

ರೊಯ್ ಕ್ಯಾಸ್ತೆಲಿನೊ

ಅಧ್ಯಕ್ಷ್

ಕರ್ನಾಟಕ ಕೊಂಕಣಿ ಸಾಹಿತ್ಯ ಅಕಾಡೆಮಿ

2014-17 ಆವೃತ್ತಿ ಅಧ್ಯಕ್ಷ ಆನಿ ಸಾಂದೆ

ಅಧ್ಯಕ್ಷ:

ಶ್ರೀ ರೋಯ್ ಕ್ಯಾಸ್ತೆಲಿನೊ, ಮಂಗಳೂರು

ಸಾಂದೆ:

ಡಾ. ಅರವಿಂದ ಶ್ಯಾನಭಾಗ, ಬಿಜಾಪುರ್
ಶ್ರೀ ಅಶೋಕ್ ಕಾಸರಕೋಡು, ಹೊನ್ನಾವರ್
ಡಾ. ಚೇತನ ಎಸ್. ನಾಯಕ್, ಧಾರವಾಡ್

ಶ್ರೀ ಕಮಲಾಕ್ಷಿ ಶೇಟ್, ಉಡುಪಿ

ಶ್ರೀ ಶೇಖರ ಗೌಡ, ಬಜ್ಜೆ

ಶ್ರೀ ಜಯರಾಮ್ ಸಿದ್ದಿ, ಯಲ್ಲಾಪುರ್

ಶ್ರೀ ಶಿವಾನಂದ ಶೇಟ್, ಶಿವಮೊಗ್ಗ

ಶ್ರೀಮತಿ ಮಮತಾ ಕಾಮತ್, ಮೈಸೂರ್

ಡಾ. ವಾರಿಜಾ ನಿರ್ಬೈಲ್, ಬಂಟ್ವಾಳ್

ಶ್ರೀ ಯಾಕೂಬ್ ಅಹ್ಮದ್‌ಜೀ, ಶೀರೂರ್

ಶ್ರೀ ಲುಲ್ಲುಸ್ ಕುಟಿನ್ಟಾ, ಬೆಂಗಳೂರು

ಶ್ರೀ ಕೆ. ದೇವದಾಸ್ ಪೈ, ಮಂಗಳೂರು

ಶ್ರೀ ಲೋರೆನ್ಸ್ ಡಿಸೋಜಾ, ವಾಮಂಜೂರ್

ಅಧಿಕಾರಿ ವರ್ಗ:

ನಿರ್ದೇಶಕಾಚೊ ಪ್ರತಿನಿಧಿ:

ಶ್ರೀ ಬಲವಂತ್‌ರಾವ್ ಪಾಟೀಲ್, ಬೆಂಗಳೂರು

ರಿಜಿಸ್ಟ್ರಾರ್:


ಡಾ. ಬಿ. ದೇವದಾಸ್ ಪೈ

ಅರ್ಥ ಸದಸ್ಯ:

ಶ್ರೀ ಚಂದ್ರಹಾಸ್ ರೈ, ಮಂಗಳೂರು

ಪ್ರಕಾಶಕಾಲಿಂ ಉತ್ತಾಂ

ಕೊಂಕಣಿಕ್ ಘರಾ ಭಿತರ್ಲೆ ಭಾಸ್ ಮ್ಹಳ್ಳೆ ಏಕ ಪೊರನೆ ಸ್ಥಾನಾದಾಕೊನು ಸಾಹಿತ್ಯ ಶಿಕ್ಷಣ ಯೋಗ್ಯ ಮ್ಹಳ್ಳೆ ನ್ಹವೇ ಊಂಚ್ ಸ್ಥಾನಮಾನಾಕಾ ಪಾವೊಚೆ ತಸಲಿ ಮಸ್ತ್ ನಮೂನೆಚೆ ಕಾರ್ಯಕ್ರಮ ಚಳುವಳ್ ಘೊಡಲೆ ಧಾ ಪಂಚವೀಸ ವರಸಾದಾಕೊನು ಚಲತ ಆಸ. ಹ್ಯಾ ಆಂದೋಳನಾಂತು ಸಕಡ ಲಿಪಿ-ಬೋಲಿ-ಸಾಮಾಜಿಕ ಪಂಗಡಾಂಕ ಪ್ರಾತಿನಿಧ್ಯ ದಿತಚಿ ಆಮ್ಲೆ ಸಕಡಾಂಲೀ ಏಕ-ಕೊಂಕಣಿ ಮ್ಹಣಿಚೆ ಭಾವೈಕತಾ ಹಾಡಚೆ ಏಕ ಆಹ್ವಾನ ಆಮ್ಲೆ ಮುಕಾರಿ ಕೆದನಾಯ್ ಅಸತಾ. ಆನಿ ಸಕಡ ಸಂಘಸಂಸ್ಥೆಂಚೆ ಮಧ್ಯೆ ಚಡ್ ಮಟ್ವಾನ ಸರಕಾರಿ ಸಂಸ್ಥೊ ಜಾಲೊ ಕೊಂಕಣಿ ಅಕಾಡೆಮಿಕ್ ಆಸತಾ. ಕೊಂಕಣಿ ಭಾಸ ಶ್ರೀಮಂತ ಕರಚಾಕ ಸಾಹಿತ್ಯ ಚಡ್ ಕೋರಕಾ ವ್ಹಯ್. ತ್ಯಾ ಖಾತಿರ್ ಶ್ರೀ ರೊಯ್ ಬಾಬ್ ಹಾಂಗಲೆ ಅಧ್ಯಕ್ಷಪಣಾರ್ ಹರೇಕ ಮಹಿನ್ಯಾಂತು ದೋನಿ ಸಾಹಿತ್ಯ ನಿರಂತರ ಜಾವ್ನು ಪ್ರಕಟ ಜಾತಾ ಆಸೊನು, ಹೇ ಕೊಂಕಣಿ ಚರಿತ್ರೇಂತು ಏಕ್ ನ್ಹವೊ ದಾಖಲೊ ನಿರ್ಮಾಣ ಕರತಾ ಆಸ.



ಹ್ಯಾ ಬೂಕಾಂಚೆ ಪೈಕಿ ಪ್ರಧಾನ ಜಾವುನ್ ಕ್ರಿಶ್ಚಿಯನ್ ಆನಿ ಗೌಡಸಾರಸ್ವತ್ ಪಂಗಡಾಂಚೆ (ಬೋಲಿ) ಚಡ್ ಅಸಲ್ಯಾರಿಯ್ ಅಕಾಡೆಮಿ ತರಪೇನ ವಿಂಗಡ್ ಪಂಗಡಾಂಚೆ ಬರೊವ್ಪಿಯಾಂಕ ವಿಶೇಷ ಪ್ರೇರಣ್ ದೀವ್ನು ಸಬಾರ್ ಬೂಕ್ ಪ್ರಕಟ ಕೆಲ್ಲೆ ಏಕ್ ಸಾಧನಯ್ ದಾಖಲ್ ಜಾಲಾ. ಮುಕಾರಿಯ್ ಕೊಂಕಣಿಚೆ ಹೆರ್ ಪಂಗಡ ಯೋಕಾಂಕಯ್ ಪ್ರೋತ್ಸಾಹ ದೀವ್ನು ಸಕಡ ಸಮಾಜ ವರ್ಗ ಸಾಹಿತ್ಯ ಸೃಷ್ಟಿಂತು ಭಾಗಿದಾರ ಜಾವ್ಚೆತ್, ತಶೀ ಜಾವಕಾ ಮ್ಹಣ್ ಅಕಾಡೆಮಿಚೆ ಆಶಾ. ಕೊಂಕಣಿ ಲೋಕಾಂನಿ ಘಡೆಂ ಯೇವ್ನು ಅಕಾಡೆಮಿನ್ ದಿವಚೆ ಹೇ ಪುಸ್ತಕ ಪ್ರಕಟಣ ಸೌಲಭ್ಯಚೆ ಉಪೇಗ ಕೊರಕಾ ಮ್ಹಣ್ ಅಮಚೆ ಪ್ರಾರ್ಥನಾ.

ಸಾಹಿತ್ಯ ವಾಡಯಿತನಾ ತಾಂತು ವೈವಿಧ್ಯ ವಿಷಯ ಪ್ರಕಾರಾಂಕ್ ಪ್ರಾತಿನಿಧ್ಯ ದಿವಚೆಯ್ ಪೊಳವಕ ಜಾತಾ. ನಾಟಕ, ಕಾಣಿಯಾಂಚೆ ಸಾಹಿತ್ಯ ತಿತಲೆ ವಿಜ್ಞಾನ್, ಪ್ರವಾಸ, ಭುರ್ಗ್ಯಾಂಚೆ ಸಾಹಿತ್ಯ ಪ್ರಕಾರ ಆಮಕಾ ಮೆಳ್ಳೆನಾ.

ಕೊಂಕಣಿ ಆಜ್ ಏಕ ಶಿಕಚೆ ಭಾಸ್-ಪ್ರಾಥಮಿಕ, ಮಾಧ್ಯಮಿಕ ಆನಿ ವಿಶ್ವವಿದ್ಯಾನಿಲಯ ಹಂತಾಕ್ ಪಾವಲ್ಯಾ. 2007 ದಾಕೊನು ಶುರು ಕೆಲೆ ಪಾಠಪುಸ್ತಕ್ ರಚನಾ ಕಾಮ್ ಅತಾಂ, ಅಭ್ಯಾಸ ಪುಸ್ತಕ, ಹಾತ್ ಪುಸ್ತಕ, ರಚನೆಕ್ ವಿಸ್ತಾರ್ ಜಾಲಾ. 6 ಥಾವ್ನು 10 ಕ್ಲಾಸ್ ಪಠ್ಯಪುಸ್ತಕ ಕೊರಚೆ ಕಾಮ ಅಕಾಡೆಮಿಚೆ ಸಾಂಗಾತಾಂತ್ ಜಾತಾ. ಆನಿ ಅತಾಂ ಏಕ ವರ್ಸಾ ಥಾವ್ನು ಡಿಗ್ರಿ ಕೋರ್ಸಾಚೆ ಪಠ್ಯಪುಸ್ತಕ ಕೊರಚೆ ಕಾಮ ಅಕಾಡೆಮಿನ ಕಾಣ್ಘೆತಲಾ. ಮುಕಾರಿ ಪಿಯುಸಿ ಕೋರ್ಸ್ ಬುಕಾಚೆ ಕಾಮಾಕ್

ಶಿಕ್ಷಣ ಇಲಾಖೆ ಸಾಂಗತಾ ಅಕಾಡೆಮಿಂತ್ ಪ್ರಧಾನ ವಾವ್ರ್ ಜಾವ್ನು ಆಸತಲೊ.
 ಕೊಂಕಣಿ ಕುಟಮ್ ವಿವಿಧತಾಯೆಚೆ. ಕೊಂಕಣಿ ಲೊಕಾಂಗಲೆ ಸಾಮಾಜಿಕ,
 ಭೌಗೋಳಿಕ ವಿಸ್ತಾರ್ ವ್ಹೆಡ್ಡ ಆಸ. ಅಕಾಡೆಮಿಕ್ ಲೋಕಶಾಯೆಚೆಂ ಫಾಟಿಭೂಂಯ್
 ಆಸ. ಇತ್ಲೆ ವೈವಿಧ್ಯ ಲೊಕಾಂಕ್ ವಯರ್ ದಾಕೂನ್, ಪೊಂದಾ ಥಂಯ್ ಆಸೂಚೆ
 ಸಕಡ ವರ್ಗಾಂಚೆ ಕೊಂಕಣಿ ಲೊಕಾಂಕ್ ಪಾವಚೆ ಖಾತಿರ್ ಸಾಹಿತ್ಯ ಮಾಧ್ಯಮ್
 ವಾಪರಚೆ ಗರ್ಜೆಚೆ ಜಾವ್ನು ಆಸಾ. ವಿವಾದ್-ವಿಶಾದ್-ಅಪವಾದ್ ಸಹಜ್. ಪೂಣ್
 ಪರಿಹಾರ್ ಕರಚ್ಕೆ ತಶೀ ಏಕ್ಮತ್, ಏಕ್ಮನ್ ಆನಿ ಎಕ್ವಟಚೆ ಯುಕ್ತ ವಾಟೆರಿ
 ಆಮಿ ಕೊಂಕಣಿ ಲೊಕಾಂನಿ ಚಿಂತನ್ ಕಡತಾಚಿ ಕೊಂಕಣಿ ಕಾನು ಸದ್ವಿಡ್
 ಹೊರುಂಯಾ.

ಹ್ಯಾ ಪಾವಾಟಿ ಆಮ್ಗಲೆ ಪ್ರಕಟಣೆಚೆ ಸರಣಿಂತು ಕೊಂಕಣಿ ಹಾಸ್ಯ ಸಾಹಿತಿ ಸಿಜೆಸ್
 ತಾಕೊಡೆ ಹಾಂಗಲೆಂ 'ಭಾಡ್ಯಾಚಿ ಬಾಯ್ಲಾ' ಕಿರು ನಾಟಕ ಸಂಗ್ರಹ ಪ್ರಕಟಣ
 ಕರುಂಕ್ ಮಸ್ತ್ ಖುಶಿ ಪಾವ್ತಾಚೆ.

ಮಂಗ್ಳುರ್
 20-02-2016

ಡಾ|| ಬಿ.ದೇವದಾಸ ಪೈ
 ರಿಜಿಸ್ಟ್ರಾರ್

ಪಡ್ಡೂ ಉಕೂಲ್ಯಾ ಪಯ್ಲೆಂ

'ಭಾಡ್ಯಾಚಿ ಬಾಯ್ಲೆ' ಪುಸ್ತಕಾಂತ್ಲೆ ಥೊಡೆ ಹಾಸ್ಯ ನಾಟಕ್ ಹಾಂವೆಂ ಪಾಂತ್ರ್ಲೀಸ್, ಚಾಳೀಸ್ ವರ್ಸಾಂ ಆದಿಂ ಬರಯಿಲ್ಲೆ ತಸಲೆ. 'ಭಾಡ್ಯಾಚಿ ಬಾಯ್ಲೆ' ಹಾಸ್ಯ ನಾಟಕ್ ವಿವಿಧ್ ಫಿರ್ಗಜೆಂನಿ, ಬೆಂಗ್ಳುರ್, ಮುಂಬಯಿ ಆನಿ ಗಲ್ಫ್ ರಾಶ್ಟ್ರಾಂನಿ ಪಾವಣ್ಯಾಂಕ್ ಮಿಕ್ಡುನ್ ಪ್ರದರ್ಶಿತ್ ಜಾಲ್ಯಾತ್.

ತ್ಯಾಚ್ ಪರಿಂ 'ಹಾಸ್ತೆಂಗೀ ರಡ್ಡೆಂ' ಹಾಸ್ಯ ನಾಟಕ್ ಪನ್ನಾಸಾಂ ಪ್ರಾಸ್ ಚಡ್ ಪ್ರದರ್ಶನಾಂ ದೆಕುನ್ ಲೊಕಾಮೊಗಾಳ್ ಜಾಲಾ. ಹ್ಯಾ ಸಂಗ್ರಹಾಂತ್ಲೆ ಥೊಡೆ ನಾಟಕ್ ಹಾಂವೆಂ ಥೊಡ್ಯಾ ಇಂಗ್ಲಿಶ್ ಆನಿ ಕನ್ನಡ ನಾಟಕಾಂಚೆ ಪ್ರೇರಣ್ ಘೆವ್ನ್ ಆಮ್ಚೆ ಸಮಾಜೆಕ್ ಲಗ್ತಿ ಜಾವ್ನ್ ರಚ್ಲಾತ್.

ಮ್ಹಜ್ಯಾ ಪಾಂಚ್ ಹಾಸ್ಯ ನಾಟಕ್/ನಾಟ್ಯಾಂಚೊ ಸಂಗ್ರಹ್ ಪರ್ಗಟ್ ಕೆಲ್ಲ್ಯಾ ಕರ್ನಾಟಕ ಕೊಂಕ್ಣಿ ಸಾಹಿತ್ಯ ಆಕಾಡೆಮಿಚೊ ಅಧ್ಯಕ್ಷ ಮಾನೆಸ್ತ್ ರೊಯ್ ಕ್ಯಾಸ್ತೆಲಿನೊ, ರಿಜಿಸ್ಟ್ರಾರ್ ಡೊ. ಬಿ. ದೇವ್‌ದಾಸ್ ಪೈ ಆನಿ ಮ್ಹಜೊ ಆಪ್ತ ಮಿತ್ರ್ ಕೊಂಕ್ಣಿ ವಾವ್ರಾಡಿ ವಿತೊರಿ ಕಾರ್ಕಳ್, ಹಾಂಕಾಂ ದೇವ್ ಬರೆಂ ಕರುಂ.

ಹ್ಯಾ ಪುಸ್ತಕಾಂತ್ಲೊ ಖಿಂಚೊಯ್ ನಾಟಕ್ ಪ್ರದರ್ಶನಾಂಚ್ಯಾ ಆದಿಂ ಬರೊವ್ಪಾಕ್ ಕಳಂವ್ಕ್ ಉಗ್ಡಾಸ್ ಆಸುಂ.

ಸಿಜೈಸ್ ತಾಕೊಡೆ

ವಾಲೆನ್ನಿಯಾ, ಮಂಗ್ಳುರ್

ಫೊ: 9611496886

ಭಾಷ್ಯಾಚಿ ಬಾಯ್ಲೊ	1-34
ಗೊಂಗೊ	35-47
ಹಾಸ್ಯೆಂಗೀ ರಡ್ಚೆಂ	48-64
ಕುಟ್ಮಾಚೊ ತೇರ್ಸ್	65-72
ವ್ಹುಯ್ಪ್ಯಾಚಿ ಪಯ್ಲಿ ತಾರಿಕ್	73-80

ಭಾಷ್ಯಾಚಿ ಬಾಯ್ಲ್

ನಾಟ್ಯಕ್ಯಾಂತ್ಲೆಂ ಮನ್ಯಾಕುಳ್

1. ಸುವಾರಿಸ್ ಗಲ್ಫ್ ಸಾವ್ಕಾರ್ (60 ವರ್ಸಾಂ)
2. ಸುರೇಶ್ ಸುವಾರಿಸಾಚೊ ಭಾಚೊ (30 ವರ್ಸಾಂ)
3. ಸುನಿತಾ ಸುರೇಶಾಚೆಂ ಮೊಗಿ (25 ವರ್ಸಾಂ)
4. ಸೂರಜ್ ಸುರೇಶಾಚೊ ಮಿಶ್ರ್ (30 ವರ್ಸಾಂ)
5. ಸಿಮಾಂಪ್ ಸುರೇಶಾಚ್ಯಾ ಘರ್ದೊ ಕಾಮೆಲಿ (40 ವರ್ಸಾಂ)
6. ಸರಿತಾ ಭಾಷ್ಯಾಚಿ ಬಾಯ್ಲ್

ಜಾಗೊ : ಸುರೇಶಾಚ್ಯಾ ಘರ್ದೆಂ ಹೊಲ್

ಕಾಳ್ : ಆತಾಂಚೊ

ವೇಳ್ : 75 ಮಿನುಟಾಂ

(ಸುರೇಶಾಚೆಂ ಸಜಯ್ಲೆಂ ಆಧುನಿಕ್ ಕೂಡ್. ಮೇಜ್, ಕದೆಲಾಂ ಇತ್ಯಾದಿ ಮಾಂಡುನ್ ದವರ್ಲ್ಯಾಂತ್. ವೋಣದಿರ್ ಆರೊ ಉಮ್ಕಾಳುನ್ ಆಸಾ. ಹಳ್ತಾಚೆಂ ಸಂಗೀತ್ ವ್ಹಾಳಾನಾ, ಪಡ್ಲೊ ಸವ್ಯಾಸ್ ವಯ್ರ್ ಸರ್ತಾ. ಸುನಿತಾ ಆರ್ಸ್ಯಾ ಮುಕಾರ್ ರಾವುನ್ ಕೇಸ್ ಸಾರ್ಕೆಂ ಕರ್ತಾ, ಲಿಪ್‌ಸ್ಟಿಕ್ ಸಾರಯ್ತಾ. ತವಳ್ ರಾಂದ್ಲಿ ಸಿಮಾಂವ್ ಹಾತಿಂ ಏಕ್ ಕಾಗದ್ ಘೆವ್ನ್ ಭಾಯ್ರ್ ಯೆತಾ. ಸುನಿತಾಚೊ ಅಲಂಕಾರ್ ಪಳೆವ್ನ್ ಥಟಕ್ ರಾವ್ತಾ. ತಿತ್ಲ್ಯಾರ್ ಸುನಿತಾ ಏಕ್‌ಚ್ ಪಾವ್ಲಿಂ ಪಾಟಿಂ ಘುಂವುನ್ ಪಳೆತಾ.)

- ಸುನಿತಾ : ಕಿತೆಂರೇ ಸುಂಕುಡ್ಲ್ಯಾ ಆಂ ತಶೆಂ ಮಾಂಕ್ಡಾ ಭಾಶೆನ್ ತೊಂಡ್ ಉಗ್ತೆಂ ಕರ್ನ್ ಮ್ಹಾಕಾ ಪಳೆವ್ನ್ ಬಾಲ್ಡಿ ಬಾಲ್ಡಿ ಲಾಳ್ ಗಳಯ್ತಾಯ್?
- ಸಿಮಾಂವ್ : ಯೆಬ್ಲೆ! ಯೆಬ್ಲೆ! ಬಾಲ್ಡಿ ಬಾಲ್ಡಿ ಲಾಳ್ ಗಳೊಂವ್ಕ್ ತುಜ್ಯಾ ಆಂಗಾರ್ ಕಿತೆಂ ರೊಸಾಳ್ ಪೊಣೊಸ್ ಪಿಕ್ಲಾವೇ?
- ಸುನಿತಾ : ಉಸಾಳ್ ರೇ! ಜೀಬ್ ಲಾಂಬ್ ಆಸಾ ಮ್ಹಣುನ್ ಲಗಾಮ್ ಸದಿಳ್ ಸೊಡಿನಾಕಾ.
- ಸಿಮಾಂವ್ : ಜೀಬ್ ಲಾಂಬ್ ಆನಿ ಗಾಗ್ರೆ ಮಟ್ಲೆ - ತೆ ಆತಾಂಚ್ಯಾ ಚೆಡ್ಲಾಂಚೆ, ಬಾಯೆ. ಆನಿ ಬಾಯ್ಲಾಂಚ್ಯೊ ಜಿಬೊ ಆಸಾತ್ ಪಳೆ - ತ್ಯೊ ಸೂರ್ಪನಖಿಚ್ಯಾ ನಾಕಾ ಪ್ರಾಸ್ ಲಾಂಬ್, ಪುಣ್ ಗಾಗ್ರೆ ಮಾತ್, ಇಶ್ಯಪ್ಪಾ, ಮ್ಹಾಕಾ ಸಾಂಗುಂಕ್ ಲಜ್ ದಿಸ್ತಾ, ಗಾಗ್ರೆ ಮಾತ್ ತ್ಯಾಂಪಣ್ ಭಂಡಾರಿಚ್ಯಾ ಚಾಡ್ಲೆ ಪ್ರಾಸ್ ಮಟ್ಲೆ.
- ಸುನಿತಾ : ಪುರೊ ಪುರೊ, ಬಂದ್ ಕರ್ ತುಜೆಂ ಪೆಂಪಾರೆಂ. ಕೊಣಾಕಡೆ ಕಶೆಂ ಉಲೊಂವ್ಚೆಂ ಮ್ಹಳೆಂ ಕಳಾನಾ ಹ್ಯಾ ಮ್ಹಾತಾರ್ಯಾ ಕಾಸ್ವಾಕ್.
- ಸಿಮಾಂವ್ : ಮ್ಹಾತಾರೊ ಕಾಸೊವ್, ತುಜೊ ಪಾಗುರ್ ಮಾಂವ್, ವ್ಹಯ್‌ಗಾ ಮ್ಹಣ್ತಾನಾ. ಮ್ಹಜ್ಯಾ ತೊಂಡಾಂತ್ ಕಿತೆಂ ಪೂರಾ ಯೆತಾಗೀ! ಆನಿ ಮ್ಹಾಕಾ ತುಂ 'ರೆ' ಮ್ಹಣ್ತಾಯ್? 'ರೆ' ಮ್ಹಣುಂಕ್ ಹಾಂವ್ ಕಿತೆಂ ತುಜ್ಯಾ ನಾಕಾಚ್ಯಾ ಬುರಾಕಾಂತ್ಲ್ಯಾನ್ ಜಡ್‌ಲೊಂ ಮ್ಹಣ್ ಚಿಂತ್ಲೆಂಯ್‌ವೇ ತುವೆಂ?
- ಸುನಿತಾ : ನಾಕಾಚ್ಯಾ ಬುರಾಕಾಂತ್ಲ್ಯಾನ್ ಜಡ್‌ಲೊಯ್ಲಿ ಯಾ ಆನಿ ಖಿಂಚ್ಯಾ ಬುರಾಕಾಂತ್ಲ್ಯಾನ್ ಜಡ್‌ಲೊಯ್ಲಿ, ಕೊಣ್ ಜಾಣಾ?
- ಸಿಮಾಂವ್ : ಅಳೆ ಅಳೆ ಹಾಂಗಾ ತುಕಾ ಏಕ್ 'ಲೋವ್ ಲೆಟರ್' ಆಸಾ.
- ಸುನಿತಾ : ಕೊಣಾಚೆಂರೇ ತೆಂ?
- ಸಿಮಾಂವ್ : ತಿತ್ಲೆಂ ವಾಚುಂಕ್ ಆಯಿಲ್ಲೆಂ ತರ್, ಆಜ್ ಹಾಂವ್ ಕೊಣಾ ಕೊಣಾಚ್ಯೊ ಕಾಸ್ವೊ ಉಂಬಳ್ತೊನಾ.
- ಸುನಿತಾ : ಆನಿ ಕಿತೆಂ ಬಾಯ್ಲಾಂಚ್ಯೊ ಸಾಡಿಯೊ ಉಂಬಳ್ತೊಯ್‌ಗೀ? ಆತಾಂ ಚಲ್ ಭಿತರ್. ಕುಜ್ನಾಂತ್ ಕಾಂಯ್ ತರಿ ಕಾಮ್ ಆಸಾ ತರ್ ಪಳೆ.

ಸಿಮಾಂವ್ : ಕುಜ್ಜಾಂತ್ ಮಾಜರ್ ಆಸಾ. ಆನಿ ತಾಕಾ ಕಾಂಯ್ ಯೆಣೊ ಸುರು ಜಾಂವ್ಕ್ ನಾಂತ್. ತ್ಯಾ ರಾಂದ್ಲಿ ಮುಕಾರ್ ಬಸುನ್ ಬಸುನ್, ಉಜೊ ಪುಂಕುನ್ ಪುಂಕುನ್ ಮ್ಹಜ್ಯಾ ಪೊಪ್ಸಾಕ್ ಹಜಾರ್ ಬುರಾಕ್ ಪಡ್ಲ್ಯಾತ್, ಮಾಧುರಿ ದೀಕ್ಷಿತಾಜೆ ಬಾಜ್ವೆಕ್ ಬುರಾಕ್ ಪಡ್ಲೆಪರಿ. ಏಕ್ ಘಡಿ ಭಾಯ್ರ್ ಯೇವ್ನ್ ನಿತಳ್ ವಾರೆಂ ಸೆವ್ಯಾಂ ಮ್ಹಳ್ಯಾರ್ ಸುರು ಜಾಲೆಂ ಪುರ್ಪುರೆ - ಮಿನಿಚ್ಯಾ ಬಾಯ್ಲೆಕ್ ಪುರ್ಪುರ್ಲೆಪರಿ. ಕಾಟಾಂತ್ ಪಡುನ್ ಮೊರಾ. ಮ್ಹಕಾ ನಾಕಾಗೇ ಸಾಯಿಣಿ ವ್ಹಡಾಂಗೆಲಿ ಖಬರ್ (ಭಿತರ್ ವೆತಾ).

ಸುನಿತಾ : ಪಿಸೊ ಖಿಂಚೊ! ಏಕ್ ಉಲಯ್ಲ್ಯಾರ್ ಎಕ್ವೀಸ್ ಉಲಯ್ತಾ (ಕಾಗದ್ ಪೊಡುನ್ ವಾಚ್ತಾ).

‘ಮೊಗಾಚ್ಯಾ ಸುರೇಶ್,

ಹಾಂವ್ ಹ್ಯಾಚ್ ಮ್ಹಯ್ನ್ಯಾಚ್ಯಾ 12 ತಾರಿಕೆರ್ ರಾತಿಚ್ಯಾ ಫ್ಲಾಯ್ವಾರ್ ದುಬಾಯ್ ಥಾವ್ನ್ ಸುಟ್ತಾಂ. ತೆರಾ ತಾರಿಕೆರ್ ಸಕಾಳಿಂ ಗಾಡಿ ಘೆವ್ನ್ ಬಜ್ಜೆ ಏರ್‌ಪೊರ್ಟಾರ್ ಯೇ. ತುಜೆ ಹೊಕ್ಲೆಕ್ ಮೋಗ್ ಆನಿ ರೆಕಾದ್. ಬರೆಂ ಮಾಗುನ್,

ತುಜೊ ಮೊಗಾಳ್,

ಅಂಕಲ್ ಸುವಾರಿಸ್’

(ಸುನಿತಾ ಅಜ್ಯಾಪ್ ಪಾವುನ್) ಅರೇ, ಹೆಂ ಕಿತೆಂ? ಸುರೇಶಾಕ್ ಕಾಜಾರ್ ಜಾಲಾಂ? ತಾಕಾ ಹೊಕಾಲ್ ಆಸಾ? ‘ಸುನಿತಾ ತುಜೆವಿಣೆಂ ಹೊ ಸಂಸಾರ್ ಮ್ಹಜ್ಯಾ ವಾಂಟ್ಯಾಕ್ ರಿತೊಬಾ, ತುಜೆವಿಣೆಂ ಹಾಂವ್ ಜಿಯೆಂವ್ಕ್ ಸಕಾನಾಬಾ ಸುನಿತಾ, ತುಂ ಮ್ಹಜ್ಯಾ ಕಾಳ್ಜಾಚೊ ಬುತಾಂವ್ ಗೊಂಡೊಬಾ. ಆಮಿ ಜಿಯೆಂವ್ಚೆಂ ತರಿ ಸಾಂಗಾತಾ, ಮೊರ್ಟೆಂ ತರಿ ಸಾಂಗಾತಾಚೆಬಾ’ ಮ್ಹಣ್ತಾಲೊ, ಸುರೇಶ್. ಸುರೇಶಾಚ್ಯಾ ಇಶ್ಟಾಂನಿ ಪುಣಿ ಹೆಂ ಪತ್ರ್ ಖುಶಾಲಾಯೆಕ್ ಬರೊಂವ್ಕ್ ನಾಮೂ? (ವಿಳಾಸ್ ಪಳೆತಾ)

ಎಡ್ರೆಸ್ ಸಾರ್ಕೊ ಆಸಾ. ತ್ಯಾ ಶಿವಾಯ್ ಆಪ್ನಾಚೊ ಎಕ್ಲೊ ಆಂಕ್ವಾರ್ ಅಂಕಲ್ ದುಬಾಯಿಂತ್ ಶಿಪ್ಪಿಂಗ್ ಏಜೆನ್ನಿ ಚಲಯ್ತಾ. ತಾಕಾ ದೋನ್-ತೀನ್ ಬೋಟಿ ಆಸಾತ್ ಮ್ಹಣ್ತಾಲೊ ಸುರೇಶ್. ದುಬಾವಾಚೆಂ ಪಾತಕ್ ಮಾರೆಕಾರ್. ಖಿಂಚ್ಯಾಕೇ ಸುರೇಶ್ ಯೇಂವ್ಚಿ. ಮಾಗಿರ್‌ಚೆಂ ಮಾಗಿರ್. (ಸುನಿತಾ ಕದೆಲಾರ್ ಬಸ್ತಾ, ಮ್ಯಾಗಜಿನ್ ಹಾತಿಂ ಘೆವ್ನ್ ಪಾನಾಂ ಪೆರ್ತಿತಾ. ತಿತ್ಲಾರ್ ಟಿಪ್‌ಟೊಪ್ ನ್ಹೆಸ್‌ಲ್ಲೊ, ಟೈ ಮಾರ್‌ಲ್ಲೊ ಸುರೇಶ್ ಬ್ರೀಫ್‌ಕೇಜ್ ಘೆವ್ನ್ ಭಿತರ್ ಸರ್ತಾ.)

ಸುರೇಶ್ : ಸಿಮಾಂವ್, ಏ ಸಿಮಾಂವ್.

ಸಿಮಾಂವ್ : (ಭಾಯ್ರ್ ಯೇವ್ನ್) ಓ ಬಾಬಾ, ಆಪಯ್ಲೆಂಯ್‌ಗೀ, ಬಾಬಾ?

ಸುರೇಶ್ : ತುಜ್ಯಾ ಕಾನಾಂತ್ ಕಿತೆಂ ರೊವಾಣೆಚಿ ಕೊಂಬಿ ಹಾಗ್ಲಾಯೆರೇ?

- ಸಿಮಾಂವ್ : ಹಾಂವ್ ಕಿತೆಂ ಸಕಯ್ಲ್ಯಾ ಹಿತ್ಲಾಂತ್ಲ್ಯಾ ಮೆರಿಬಾಯೆಚ್ಯಾ ಕುಂಕ್ಡಾಂಚ್ಯಾ ಘುಡಾಂತ್ ನಿದುಂಕ್ ಗೆಲ್ಲೊಯಿಸ್ತಾ, ವ್ಹಯ್‌ಗಾ ಮ್ಹಣ್ತಾನಾ! ತುವೆಂ 'ಸಿಮಾಂವ್ ಸಿಮಾಂವ್' ಮ್ಹಣ್ ಆಪಯ್ತಾನಾ ಹಾಂವೆಂ ಕಾಂಯ್ ಮಾಜ್ರಾಕ್ 'ಮಿಯಾಂವ್ ಮಿಯಾಂವ್' ಕರ್ನ್ ಆಪಯ್ಲೆಂಯಿಸ್ತಾ ಮ್ಹಣ್ ಚಿಂತ್ಲೆಂ.
- ಸುರೇಶ್ : ಆತಾಂ ಪುರೊರೇ ಪುರೊ ಬಂದ್ ಕರ್ ತುಜೊ ಪುಂಗೆಲ್ಲೊ ಸ್ಪೀರಿಯೊ ಆನಿ ಭಿತರ್ ವಚುನ್ ದೋನ್ ಗ್ಲಾಸ್ ಥಂಡ್ ಥಂಡ್ ಟ್ಯಾಂಗ್ ಕರ್ನ್ ಹಾಡ್.
- ಸಿಮಾಂವ್ : ದೆವಾ ಮ್ಹಜ್ಯಾ! ಟ್ಯಾಂಗ್ ಮುಗ್ಡುನ್ ಲಿಂಬಾಕ್ ಗೆಲಾಂ. ಸಕಾಳಿಂ ಗುರ್ಕಾರಾಮಾಚಿ ಧುವ್ ಶೇಲೆ ಸೆಲ್ಲಿ ಆಯಿಲ್ಲೆಂ. ಬಿರ್ಮತ್ ಗ್ರಾಚ್ಚಾರ್ ನ್ಹಯ್, ನ್ಹಯ್ ಗುರ್ವಾಚಾರ್ ಲಾಗ್ಲಾ ಮ್ಹಣ್ ದೋನ್ ಗ್ಲಾಸ್ ಟ್ಯಾಂಗ್ ಕೆಲೆಂ. ತೆಂ ಪಿಯೆವ್ನ್ ಕಿತೆಮ್ ಮ್ಹಣಾಲೆಂ ಜಾಣಾಂಯ್?
- ಸುರೇಶ್ : ಕಿತೆಂ ಮ್ಹಣಾಲೆಂ ತುಜ್ಯಾ ಹದಾಚ್ಯಾಚೊ ಘುಡ್?
- ಸಿಮಾಂವ್ : ತಶೆಂ ನ್ಹಯ್, ಆಬ್ಪಾ ಆನಿ ಜಾಲ್ಯಾರ್ ಯೇಣೊ ಆಯ್ಲ್ಯಾರೀ ಭಿಯೆನಾ ಮ್ಹಣಾಲೆಂ.
- ಸುರೇಶ್ : ಯೆಣೊ ಯೆತಲ್ಯಾಂಕ್ ಬಾಳಂತ್ ಕರುಂಕ್ ತುಂ ಕಿತೆಂ ಕಲಪಾಂಡೆಯೆರೇ? ಗುರ್ಕಾರಾಚಿ ಧುವ್, ಮಿನಿಚಿ ಬಾಯ್ಲ್ ಆನಿ ಜಾಮಾದೊರಾಚಿ ಸುನ್ ಮ್ಹಣುನ್ ತುಂ ಆಯಿಲ್ಯಾ ಗೆಲ್ಯಾಂಕ್ ಟ್ಯಾಂಗ್ ಖಿರೊವ್ನ್ ದೀವ್ನ್ ಶಾಭಾಸ್ಚಿ ಜೊಡ್. ಆನಿ ಆಮ್ಕಾಂ ಪಿಯೆಂವ್ಕ್ ಕಿತೆಂ ಹಾಡ್ತಾಯ್?
- ಸಿಮಾಂವ್ : ಬಾಂಯ್ಚೆಂ ಉದಕ್ ಹಾಡುಂಗೀ ಬಾಬಾ, ನಳಾಚೆಂ ಉದಕ್ ಹಾಡುಂ?
- ಸುರೇಶ್ : ಖಿಂಚ್ಯಾ ಬಾಂಯ್ಚೆಂ ನ್ಹಣೊಂವ್ಕರೇ ಉದಕ್ ಹಾಡ್ಚೆಂ ತುವೆಂ? ಚಲ್‌ರೇ ದೋನ್ ಗ್ಲಾಸ್ ಕಾಫಿ ಪುಣಿ ಕರ್ನ್ ಹಾಡ್‌ರೇ, ಪಾಪಿಯಾ.
- ಸಿಮಾಂವ್ : ಕಾಂಯ್ ಗೊಡ್ಯೆಂ ಪುಣಿ ಹಾಡುಂಗೀ ಬಾಬಾ?
- ಸುರೇಶ್ : ಗೊಡ್ಯೆಂ ಖಾಂವ್ಕ್ ಆಮಿ ಕಿತೆಂ ಬಂದ್ರಾ ವಯ್ಲೆ ಕೊಂಕ್ಣೆ ಮ್ಹಣ್ ಚಿಂತ್ಲೆಂಯೆರೇ, ತುವೆಂ? ನ್ಹಯ್‌ರೇ, ಉಟ್‌ಲ್ಯಾ ಬಸ್‌ಲ್ಯಾಕ್ ಗೊಡ್ಯೆಂ ಕರುಂಕ್ ತುಕಾ ಕೊಣೆಂ ಸಾಂಗ್ಲೆಂರೇ?
- ಸಿಮಾಂವ್ : (ತುವಾಲ್ಯಾನ್ ಮೇಜ್ ಪುಸ್ತಾ) ತಶೆಂ ನ್ಹಯ್ ಬಾಬಾ. ಸಕಾಳಿಂ ಪುಡೆಂಚ್ ಬಾಂಯ್‌ಚ್ಯಾ ಕಾಟ್ಯಾರ್ ಏಕ್ ಕಾವ್ಣೊ ಕೆಂಕಾರುಂಕ್ ಲಾಗ್ಲೊ. ಪಾಟಾಪಾಟ್ ಏಕ್ ಬರಿ ಖಿಬರ್‌ಯಿ ಆಯ್ಕುಂಕ್ ಮೆಳ್ಳಿ. ದೆಕುನ್ ಗುಳಿಯೊ ಘಾಲ್ನಾಸ್ತಾಂ ಗುಳಿಯಾಂ-ಖಿರ್ ಕೆಲಿ.
- ಸುರೇಶ್ : ಕಸ್ಲಿರೇ ತಿ ಬರಿ ಖಿಬರ್? ಕಾಂಯ್ ಕಾಜಾರಾಚಿ ಆಲೋಚನ್ ಪುಣಿ ಆಸಾಯೆರೇ?
- ಸಿಮಾಂವ್ : ಯೆಬ್ಲೆ! ಕಾಜಾರ್? ಕಾಜಾರ್ ಕೊಣಾಕ್ ಬಾಬಾ? ಕಾಜಾರ್ ಜಾಯ್ಲೆ ತುಮ್ಚೆ ತಸಲ್ಯಾ ವ್ಹಡಾಂಗೆಲ್ಯಾಂನಿ. ಮ್ಹಜೆ ತಸಲ್ಯಾ ದುಬ್ಳ್ಯಾಂನಿ ರೆಸ್ಪೆರ್

ಜಾಯ್ತೆ, ತೆಂಯಿ ಜಿಣಿಯೆಂತ್ ಏಕ್‌ಚ್ ಪಾವ್ಲಿಂ.

ಸುರೇಶ್ : ತಕ್ಲೆಂತ್ ಬರೊ ಆಸಾಯ್‌ಮುರೇ? ಕಾಜಾರ್ ಆನಿ ರೆಸ್ಪೆರ್ ಮ್ಹಳ್ಳಾರ್ ವಿವಿಂಗಡ್ ಮ್ಹಣ್ ತುಕಾ ಕೊಣೆ ಸಾಂಗ್ಲೆಂರೇ? ಕೊಣೆ ಸಾಂಗ್ಲೆಂರೇ?

ಸಿಮಾಂವ್ : ಹಾಂವ್ ಕಾಂಯ್ ತಿತ್ಲೊ ಬುದ್ಧಿ, ಕಸಾಂಟ್, ಪಿಸಾಂಟ್ ಮ್ಹಣ್ ಚಿಂತಿನಾಕಾ ತುಂ. ಕಾಜಾರ್ ಆನಿ ರೆಸ್ಪೆರ್ ಮ್ಹಳ್ಳಾರ್ ಕಿತೆಂ ಮ್ಹಳ್ಳೆಂ ಶಿಕಾಜೆ ತರ್ ಕೊಲೆಜಿಕ್ ವಚಾಜೆ ಮ್ಹಣ್ ನಾ. ಅಳೆ ಆಯ್ಕ್ ಬಾಬಾ, ಕಾಜಾರ್ ಮ್ಹಳ್ಳಾರ್, ಕಾಜಾರ್ ಮ್ಹಳ್ಳಾರ್ (ಸೊಡೊವ್ನ್ ಸಾಂಗ್ತಾ). ತುಮ್ಚೆ ತಸಲ್ಯಾ ತರ್ನಾಟ್ಯಾಂನಿ ಮ್ಹಳ್ಳಾರ್ ಪಾಡ್ಯಾನ್ ಆನಿ ಪಾಡಿಯೆನ್ ಬೆಣ್ಯಾಂಚ್ಯಾ ಪಾಡಿಂತ್ ಸುಕ್ಯಾ ಖೊಲಿಯಾಂ ವಯ್ ವೊಮ್ತೆಂ-ಉದಾರೆಂ, ವೊಮ್ತೆಂ-ಉದಾರೆಂ ಲೊಳುನ್ ಎಕಾಮೆಕಾ ಬೆಣ್ಯಾಂ ಖಾವೊಂವ್ಚಿಂ. ರೆಸ್ಪೆರ್ ಮ್ಹಳ್ಳಾರ್ ಮ್ಹಜೆ ತಸಲ್ಯಾ ಸಾಡೆಸಾತ್ ಲಾಗ್‌ಲ್ಲ್ಯಾ ಬುದ್ಧಿ, ಬೊಕ್ರಾನ್ ಇರ್ಜೆಂತ್ ಪಾದ್ರಿ ಮುಕಾರ್ ಮುದಿ ಫಾಲ್ಸ್ ರಾತಿಕ್ ಪಳೆಲ್ಯಾ ಬಾಂಯ್ ದಿಸಾಕ್ ಉಡ್ಚೆಂ!

ಸುರೇಶ್ : ಷ್ಟಾ ಷ್ಟಾವ್! ಷ್ಟಾ ಷ್ಟಾವ್! ಕಾಮ್ ಬೊಟ್ಟೆರಾಚೆಂ ತರೀ ತಕ್ಲೆ ಹಿಟ್ಟರಾಚೆರೇ ತುಜೆ! ಕಿತೆಂಗೀ ಪುನ್ವೆ ರಾತಿಂ ಭುಂಯ್ ಪಡುನ್ ಇಜ್ಬೆರ್ ಜಾಂವ್ಚ್ಯಾ ಬದ್ಲಾಕ್ ಆಮಾಶೆ ರಾತಿಂ ಧರ್ಣಿರ್ ಪಡುನ್ ಕುಜ್ಬೆರ್ ಜಾಲೊಯ್. ಆತಾಂ ತೆಂ ಸೊಡ್ಯಾಂ ಹೆಂ ಧರ್ಯಾಂ. ವ್ಹಡೊಲ್ ತುವೆಂ ಕಸ್ಲಿಗೀ ಬರಿ ಖಬರ್ ಮ್ಹಳ್ಳಿಯ್, ಕಸಲಿರೇ ತಿ?

ಸಿಮಾಂವ್ : ಹಿ...ಹಿ...ಹಿ... ಮ್ಹಾಕಾ ಸಾಂಗುಂಕ್ ಲಜ್ ದಿಸ್ತಾ, ಬಾಬಾ...

ಸುರೇಶ್ : ಲಜ್ ದಿಸುಂಕ್, ತುಂ ಕಿತೆಂ ವಿಣ್ಣೊ ರಾವ್ಲಾಯೆರೇ? ಸಾಂಗ್‌ರೇ ವೆಗಿಂ...

ಸಿಮಾಂವ್ : ಸಕಯ್ಲ್ಯಾ ಹಿತ್ಲಾಂತ್ಲಾ ಮೇರಿಬಾಯೆಚ್ಯಾ ಕೊಂಬಿಯೆನ್ ಸಾತ್ ಪಿಲಾಂ ಕಾಡ್ಲಿಂ ಬಾಬಾ. ಆನಿ ವಯ್ಲ್ಯಾ ಹಿತ್ಲಾಂತ್ಲಾ ಸೆರ್ಪಿನ್ ಬಾಯೆಚ್ಯಾ ಬೊಕ್ಲಾನ್ ಪೂರಾ ಪಿಲಾಂ ಖಾವ್ನ್ ಸೊಡ್ಲೆಂ ಬಾಬಾ. ಮೇರಿಬಾಯೆಕ್ ಜಾಯ್ತೆ ಬಾಬಾ, ಮೇರಿಬಾಯೆಕ್ ಜಾಯ್ತೆ, ದೆಕುನ್ ಹಾಂವೆಂ ಗುಳಿಯೊ ಫಾಲಿನಸ್ತಾಂ ಗುಳಿಯಾಂ-ಖಿರ್ ಕೆಲಿ ಬಾಬಾ.

ಸುರೇಶ್ : ಏ ಚೊರಾ! ತುಜ್ಯಾ ಪೊಟಾಕ್ ಆಟಿಚೊ ಘಡ್ಡೊ ಮಾರುಂಕ್.

ಸಿಮಾಂವ್ : ಗಾಳಿ ಸೊವ್ತಾಯ್ ತರ್ ಮ್ಹಾಕಾ ಸೊವ್, ಬಾಬಾ. ಮ್ಹಜ್ಯಾ ಪೊಟಾಕ್ ಸೊವಾನಾಕಾ. ಹಾಂವೆಂ ಆಜ್‌ಚ್ ಸಕಾಳಿಂ ಭಾಯ್ನಿ ಕಾಣ್ಲೆಲ್ಯಾ ಪೊಟಾಂತ್ ಗುಳು ಗುಳು ಜಾತಾ.

ಸುರೇಶ್ : (ಸುನಿತಾಕ್ ಪಳೆವ್ನ್) ತುಂ ಕಿತೆಂ ಉಕಡ್ಲೆಲ್ಯಾ ಕಣ್ಣೆಪರಿ ಥಂಡ್ ಬಸ್ಲಾಂಯ್? ತುಜೆಂ ತೊಂಡ್ ಕಿತೆಂ ಮಿಟಾಕ್ ಫಾಲ್ಯಾ ಆಂಬಾಡ್ಯೆ ಪರಿ ಚಿಮುಫಟುನ್ ಗೆಲಾಂ?

ಸುನಿತಾ : ಆನಿ ಕಿತೆಂ ಮಯ್ನೂರ್‌ಚ್ಯಾ ಮಹಾರಾಜಾಚೊ ಪೂತ್ ಆಯ್ಲೊ ಮ್ಹಣ್ ಹ್ಯಾರಿಚೆಂ ಬ್ಯಾಂಡ್ ಸಾಂಗುನ್, ಗಾಗ್ಲೊ ಫಾಲೊವ್ನ್ ನಾಚಾಜೆಗೀ?

ಸುರೇಶ್ : ಅರೆರೆರೆ, ಆಜ್ ಸಕಾಳಿಂ ಪುಡೆಂ ಅಶೆಯ್ ಕಿತ್ಯಾಕ್ ಹಾಬಾ ಗರಮ್? ಕಾಲ್ ರಾತಿಂ ಕಾಂಯ್ ರಾಂದ್ಲಿಚ್ಯಾ ಖುರಾರ್ ಪುಣಿ ತಕ್ಲಿ ದವರ್ನ್ ನಿದುಂಕ್ ನಾಂಯ್‌ಮೂ?

ಸುನಿತಾ : ಅಳೇ ಸುರೇಶ್, ತುಜೆ ತೆ ತಂಗಣೆ ಮಂಗಣೆ ಪೂರಾ ತ್ಯಾ ಮಾದ್ರಿಲಾಗಿಂ ಇಸ್ಕೊಲಾಂತ್ ಶಿಕ್ಲ್ಯಾ ಚೆಡ್ಲಾಂಕಡೆ ದಾಕಯ್. ಮ್ಹಾಕಾ ತುವೆಂ ಅಶೆಂ ಘಾತ್ ಕರ್ಚ್ಯಾ ಬದ್ಲಾಕ್ ಮ್ಹಜ್ಯಾ ಆಂಗಾರ್ ಏಕ್ ಡಬ್ಬೊ ಚಿಮ್ಣೆತೇಲ್ ವೊತುನ್, ಏಕ್ ಕಾಡಿ ಪೆಟೊವ್ನ್ ಉಜೊ ದಿಲ್ಲೊಯ್ ತರ್ ಬರೆಂ ಆಸ್‌ಲ್ಲೆಂ.

ಸುರೇಶ್ : ಚಿಮ್ಣೆತೇಲ್ ಕಿತೆಂ ಆಮ್ಚ್ಯಾ ಬಾಂಯ್ತ್ ಮೆಳ್ತಾವೇ? ಅಶೆಂ ಸಾಂಗ್ಲೆಂ ಮ್ಹಣ್ ಬೆಜಾರ್ ಕರಿನಾಕಾ, ಭಾಂಗಾರಾ. ತುಂ ವೊಪಾರಿಂನಿ ಉಲೊಂವ್ಚ್ಯಾ ಬದ್ಲಾಕ್ ತಿಕ್ಕೆ ಸೊಡೊವ್ನ್ ಸಾಂಗ್ಲಿವೇ ಬಾಯೆ?

ಸುನಿತಾ : ಸೊಡೊವ್ನ್ ಸಾಂಗುಂಕ್ ಹಾಂವೆಂ ಕಾಂಯ್ ಮ್ಹಜಿಂ ಉತ್ರಾಂ ಪೊಟ್ಟಿ ಬಾಂದುನ್ ವೊಂಟಿಯೆಕ್ ಖೊವೊಂವ್ಕ್ ನಾಂತ್. ತುಕಾ ಕಾಜಾರ್ ಜಾಲಾಂ ಮ್ಹಣ್ ತುವೆಂ ಮ್ಹಾಕಾ ಪಯ್ಲೆಂ ಕಿತ್ಯಾಕ್ ಸಾಂಗುಂಕ್ ನಾಂಯ್, ಲುಸಿಫೆರಾ?

ಸುರೇಶ್ : ಅಳೇ ನಿಸ್ಕಳ್‌ಪಣಾಚೆ ಶಾರೊತಿಣಿ ಮರಿಯಾ ಗೊರೆಟ್ಟಿ, ಕಿತ್ಯಾಕ್ ಕರ್ತಾಯ್ ಅಸಲಿ ಕಿಟಕಿಟಿ? ಕಾಜಾರ್? ಕಾಜಾರ್? ಕೊಣಾಕ್ ಮ್ಹಾಕಾ? ಏ ಮ್ಹಜ್ಯಾ ರಾಕಣ್ ಭಡ್ವ್ಯಾ ಸರ್ಗಾ ವಯ್ಲ್ಯಾ ಆಂಜಾ! ಬಾಪ್ರೇ, ಹಿ ಕಸ್ಲಿ ಗಜಾಲ್ ಸಿಮಾಂವ್?

ಸಿಮಾಂವ್ : ನ್ಹಯ್ ತುಮಿ ಸೊರೊಪ್ ಆನಿ ಮುಂಗೂಸ್ ಆಸ್‌ಲ್ಲೆಪರಿ ಎಕಾಮೆಕಾ ರುಗಡ್ನ್ ಪಡಾ ಆನಿ ಉಪ್ರಾಂತ್ ಮ್ಹಾಕಾ ಆಪಯಾ. ತುಮಿ ಕಾಜಾರ್ ಜಾಲ್ಯಾತ್‌ಗೀ, ಕಾಟಾಂತ್ ಪಡ್ಲ್ಯಾತ್‌ಗೀ ಮ್ಹಣ್ ಪಳೆಂವ್ಕ್ ಹಾಂವ್ ಕಿತೆಂ ಸಯ್ಕೆಚೊ ಮ್ಹಾಲೊಗೀ, ವಾ ಕಾಮ್ ನಾಸ್ತಾಂ ಭುರ್ಗಾಂಚೆಂ ಕುಲೆ ತಾಸ್ಚೊ ವಾ ಚೆಡ್ಲಾಂಚೆ ಪೊಲೆ ಘಾಸ್ಚೊ ಆಚಾರಿ? ಹಾಂವೆಂ ತುಮ್ಚ್ಯಾ ಪಾಟ್ಲಾನ್ ನಾಚ್ಚೆಂಗೀ, ತುಮ್ಕಾಂ ಶಿಜೊವ್ನ್ ಘಾಲ್ಚೆಂ? - ರೆಡ್ಯಾಂಕ್ ಕುಳಿತ್ ಶಿಜೊವ್ನ್ ಘಾಲ್ಚೆಪರಿ?

ಸುನಿತಾ : ತುಂ ತಿಕ್ಕೆ ತೆಂ ಕಾಕ್ಲಾಚ್ಯಾ ಮಾಟ್ಯಾತೆದೆಂ ತುಜೆಂ ತೊಂಡ್ ಧಾಂಪ್‌ರೇ, ಪಾಪಿಯಾ.

ಸಿಮಾಂವ್ : ತೊಂಡ್ ಧಾಂಪ್ಲೆಂ. ಆನಿ ಕಾಂಯ್ ಧಾಂಪುಂಕ್ ಆಸಾಗೀ?

ಸುನಿತಾ : ಆನಿ ಧಾಂಪ್ಲೆಂ ಕಾಳೆಂ ವಸ್ತುರ್ ತುಜ್ಯಾ ಮೊರ್ಚ್ಯಾ ಪೆಟೆಕ್. ಸುರೇಶ್, ತುಜೆ ತಸಲೊ ಘಾತ್ಕಿ ತರ್ನಾಟೊ ಹ್ಯಾ ಸಂಸಾರಾಂತ್ ಆಸ್ಚೊನಾ. ಹಾಂವೆಂ ತುಜೊ ಮೋಗ್ ಕೆಲೊ ಕೆಂಘ್ಲ್ಯಾನ್ ಘಡಾಯೆಚೊ ಕೆಲ್ಲೆಪರಿ, ಗಾಯ್ನ್ ವಾಸ್ತಾಚೊ ಕೆಲ್ಲೆಪರಿ.

ಸಿಮಾಂವ್ : ಮ್ಹಾಕಾಯಿ ಎಕಾ ಚೆಡ್ಲಾನ್ ತಶೆಂಚ್ ಮ್ಹಳೆಂ - ಪುಣ್ ಆಜ್, ಆಯ್ಕೋ ಆಜ್ ತೆಂ ಭಾಣಿರೆಂ ಮ್ಹಜ್ಯಾ ಕುಂಪಾದ್ರಿಚ್ಯಾ ಪುತಾ ಸಾಂಗಾತಾ

ಕೆನಡಾ ಪಾವ್ಲಾಂ. ಹಾಂವ್ ಜಾಲ್ಲ್ಯಾ ಎದೊಳ್ ಪರ್ಯಾಂತ್ ಏಕ್ ಜೀವ್ ಸದಾಶಿವ್ ಮ್ಹಣುನ್ ಮ್ಹಜೆಂ ಆಂಕ್ವಾರ್‌ಪಣ್ ಆನಿ ನಿಸ್ಕಳ್‌ಪಣ್ ದಾಂಬುನ್ ಧರ್ನ್ ರಾವ್ಲಾಂ.

ಸುರೇಶ್ : ತುಜ್ಯಾ ನಿಸ್ಕಳ್‌ಪಣಾಕ್ ಕಿತೆಂ ಗೋದ್ರೆಜ್ ಬೀಗ್ ಫಾಲಾಯೆಂರೇ? ಭಾರಿ ವ್ಹಡ್ಲೊ ಶಾರೊತಿ ಸಾಂತ್ ತುಂ. ತುಕಾಯಿ ಏಕ್ ಲೋಬ್ ದೀವ್ನ್ ಪುಲ್ಕುತ್ರಾರ್ ಚಡೊಂವ್ಚೊ ಬರೊ.

ಸುನಿತಾ : (ರಾಗಾನ್‌ಶೆಂ) ಅಳೇ ಸುರೇಶ್ ತುಂ ಆತಾಂ ತುಜೆಂ ಪಾಟೆನಾತ್ಲಿಂ ರೈಲಾಂ ಸೊಡ್ನ್ ಮ್ಹಜ್ಯಾ ಸೊಸ್ಲಿಕಾಯೆಚೆರ್ ಹುನ್ ಉದಕ್ ವೊತಿನಾಕಾ. ಆತಾಂ ಸತ್ತ್ ಸಾಂಗ್ ಮ್ಹಾಕಾ ಜುದಾಸಾ, ತುಕಾ ಕಾಜಾರ್ ಜಾಲಾಂಗೀ ನಾ? ಸಾಂಗ್ ತುಕಾ ಬಾಯ್ಲ್ ಆಸಾಗೀ ನಾ? ಸಾಂಗ್ ತುಕಾ ಭುರ್ಗೆಂ ಜಾಲಾಂಗೀ ನಾ?

ಸುರೇಶ್ : ಹೇಯ್ ಸಿಮಾಂವ್! ತುಂಚ್ ಆತಾಂ ಮ್ಹಾಕಾ ಪಾವ್. ದೋನ್ ಹಜಾರ್ ವರ್ಸಾಂ ಆದಿಂ ತ್ಯಾ ನಜ್ರೆತಾಂತ್ಲ್ಯಾ ಜೆಜುಕ್ ಖುರಿಸ್ ವ್ಹಾವೊಂವ್ಕ್ ಸಿರೆನಾಚೊ ಸಿಮಾಂವ್ ಮೆಳ್‌ಲೊ. ಆತಾಂ ತುಂ ಶಿರ್ತಾಡಿಚೊ ಸಿಮಾಂವ್, ಮ್ಹಜೊ ಖುರಿಸ್ ವ್ಹಾವೊಂವ್ಕ್ ಮ್ಹಾಕಾ ಕುಮಕ್ ಕರ್.

ಸಿಮಾಂವ್ : ತುಜೊ ಖುರಿಸ್ ಮಾತ್ ನ್ಹಯ್, ತುಕಾ ಜಾಯ್ ತರ್ಯಿ ವ್ಹಾವೊಂವ್ಕ್ ತಯಾರ್ ಆಸಾಂ ಹಾಂವ್. (ಸುನಿತಾಕ್ ಪಳೆವ್ನ್) ಅಳೇ ಬಾಯೇ, ಸುರೇಶ್ ಬಾಬಾಕ್ ಕಾಜಾರ್ ಜಾಲಾಂ ಮ್ಹಣ್ ಚಿಂತ್ಯಾಂ. ಕಾಜಾರ್ ಜಾಲ್ಯಾ ಉಪ್ರಾಂತ್ ತಾಚೆ ಪಾಸ್ಕೆಂತ್ ತಾಚಿ ಹೊಕಾಲ್ ನಿದ್ತಾ ಶಿವಾಯ್, ತೊ ಕಾಂಯ್ ಆಂಬಾಡ್ಯಾಚಿ ಕುತಿಯೆಕ್ ಪೊಟ್ಲುನ್ ಧರ್ನ್ ನಿದಾನಾ. ಹೊಕಾಲ್ ಆನಿ ನೊವ್ರೊ ದೊಗಾಂಯ್ ಆಂಬೊ ಆನಿ ಪಾರ್ ಆಸ್‌ಲ್ಲೆಪರಿ, ವಾ ಕಾಜ್ ಆನಿ ಬೀ ಆಸ್‌ಲ್ಲೆಪರಿ ಜಿಯೆತಿತ್ ತರ್ ತಾಂಕಾಂ ಭುರ್ಗಿಂ...

ಸುನಿತಾ : ಚುಪ್ ರಾವ್ ಸೊಮ್ಗುಳಾ!

ಸಿಮಾಂವ್ : ಹಾಂವೆಂ ಕಾಂಯ್ ನಾಯ್ಲೊನಚಿ ಚಾಡ್ಡಿ ಫಾಲುಂಕ್ ನಾ.

ಸುನಿತಾ : ಬಂಧ್ ಕರ್ ಗಾಂಯ್ಲೊಳಾ!

ಸಿಮಾಂವ್ : (ರಾಗಾನ್) ಜಾಯ್ತ್ ಯೆವಾಳ್ಯಾ, ಆವಾಳ್ಯಾ, ಕುವಾಳ್ಯಾ, ಕೊಟಾರ್ಲೆ, ವಾಗೊಣೆ, ಬಿರ್ಮುಟ್ಲೆ (ಭಿತರ್ ವೆತಾ).

ಸುರೇಶ್ : ಕಿತ್ಯಾಕ್ ಡಿಯರ್ ಅಸೊಯಿ ಹೊ ರಾಗ್? ಕಿತ್ಯಾಕ್ ಹೊ ಭೆಶ್ಲೊ ಅಪ್‌ವಾದ್? ತುಕಾ ದಿಲ್ಲೆಂ ಮೊಗಾಚೆಮ್ ಉತರ್ ಮೊಡ್ಚ್ಯಾ ಪ್ರಾಸ್ ಹಾಂವ್ ಉದಕ್ ನಾತ್‌ಲ್ಲ್ಯಾ ಪೊಟ್ಲು ಬಾಂಯ್ ಉಡುನ್ ಮೊರುಂಕ್ ತಯಾರ್.

ಸುನಿತಾ : ತುಮಿ ಚೆಡೆ, ಕಾಂಬ್ಯಾಚೆ ರೆಡೆ, ಶೆಣಾಂತ್ಲೆ ಕಿಡೆ, ಮೊಡ್ಲಾಂಚೆ ಪಿಡೆ ಉಲಯ್ತಾನಾ ತುಮ್ಚ್ಯಾ ತೊಂಡಾ ಥಾವ್ನ್ ಮ್ಹಣ್ ಆನಿ ಸಾಕರ್‌ಚ್

ಗಳ್ಳಾ ಚಂಚರ್ ಮನಾಚೆ ಪಾಡಾರಿ ಕಾಸೊವ್ ತುಮಿ. ತುಮ್ಮೆರ್ ಪಾತ್ಯೆಲ್ಲಾ ಚೆಡ್ವಾಂಚೆಂ ಜಿವಿತ್ ಹುಲ್ವಾವ್ನ್ ಸೊಡ್ತಾತ್. ಎಕಾ ಚೆಡ್ವಾಕ್ ಸಾಡೆಸಾತ್ ಚೆಡ್ವಾಂ ಮ್ಹಳ್ಳಿ ಗಾದ್ ಫಟ್ ನ್ಹಯ್.

ಸುರೇಶ್ : ಆನಿ ಬಾಯ್ಲಾಂ ಕಿತೆಂ ಉಣಿಂ ಮ್ಹಣ್ತಾಯ್ ತುಂ? ಆತಾಂಚ್ಯಾ ಬಾಯ್ಲಾಂಕ್ ಸರ್ಗಾರ್ ಏಕ್ ದೇವ್ ಆನಿ ಸಂಸಾರಾಂತ್ ಎಕ್ವೀಸ್ ಘೊವ್. ಆತಾಂ ಕಿತೆಂ ಮ್ಹಣ್ತಾಯ್ ತುಂ?

ಸುನಿತಾ : ಕಿತೆಂ ಮ್ಹಣುಂ, ತುಜ್ಯಾ ಹದರ್ಯಾಚೊ ಘಡ್? (ಕಾಗದ್ ದಿತಾ) ಘೆ ಹೆಂ ಕಾಗದ್ ವಾಚುನ್ ಪಳೆ. ತುಜೆಂ ಹಣೆಬರಪ್ ತಾಂತುಂ ಬರಯ್ಲಾಂ.

ಸುರೇಶ್ : ಅರೇ ಹೆಂ ಕಾಗದ್ ಕೊಣಾಚೆಂ? ಹಾಂ... ಹಾಂ... ಮ್ಹಜ್ಯಾ ಅಂಕಲಾಚೆಂ... (ನಾಚ್ತಾ) ಅಬುಧಾಬಿ ಥಾವ್ನ್ ಭಾಯ್ರ್ ಸರ್ತಾಂ... ತುಜಿ ಹೊಕಾಲ್ ಕಶಿ ಆಸಾ?

ಸುನಿತಾ : ಪಳೆ, ಪಳೆ, ತುಜ್ಯಾ ಪಾತ್ಯಾಚೆಂ ಮ್ಹಳೆಂ ಕೊಂಡ್!

ಸುರೇಶ್ : ಹ್ಲೆ ಹೆ ಹೆ... ಹಾ ಹಾ ಹಾ (ವ್ಹಡ್ಲ್ಯಾನ್ ಹಾಸ್ತಾ) (ತಾಚೊ ಹಾಸೊ ಆಯ್ಕುನ್ ಸಿಮಾಂವ್ ಭಾಯ್ರ್ ಧಾಂವುನ್ ಯೆತಾ. ತೊಯಿ ಹಾಸ್ತಾ. ದೋನ್ಯೆಯಿ ಹಾಸ್ತಾತ್!) (ಹಾಸೊ ರಾವ್ತಚ್, ಸುರೇಶ್) ಹೇ, ಸಿಮಾಂವ್, ತುಂ ಕಿತ್ಯಾಕ್ ಹಾಸ್ತಾಯ್ತೇ?

ಸಿಮಾಂವ್ : ಹಾಂವ್ ಕಿತ್ಯಾಕ್ ಹಾಸ್ತಾಂ? ತುಂ ಹಾಸ್ತೊಯ್ ದೆಕುನ್ ಹಾಂವ್‌ಯಿ ಹಾಸ್ತೊಂ. ಆತಾಂ ತುಂ ರಡ್ ಪಳೆವ್ಯಾಂ. ಹಾಂವ್‌ಯಿ ರಡಾನಾ ತರ್, ಮ್ಹಜೆಂ ನಾಂವ್ ಆಂತೊನ್ ಕೈತಾನ್ ಸಿಮಾಂವ್ ಖುರಿಸ್ ನ್ಹಯ್.

ಸುರೇಶ್ : ಏ ಸಿಮಾಂವ್, ಸತ್ತ್ ಸಾಂಗ್‌ರೇ, ಮ್ಹಾಕಾ ಬಾಯ್ಲೆ ಆಸಾಯೆರೇ?

ಸಿಮಾಂವ್ : ತುಕಾ ಬಾಯ್ಲೆ ಆಸಾಗೀ, ಭಾಕ್ರಿ ಭಾಜ್ಜಿ ಕಾಯ್ಲೆ ಆಸಾಗೀ ವಾ ಕೊಂಕಣ್ ರಯ್ಲೆ ಆಸಾ ಮ್ಹಳೆಂ ಹಾಂವ್ ನೆಣಾಂ. ತುಕಾ ಬಾಯ್ಲೆ ಆಸ್‌ಲ್ಲಿ ತರ್ ತಿ ಕಿತೆಂ ರೊವಾಣೆಕ್ ಬಸ್ಲಾವೇ ತರ್?

ಸುರೇಶ್ : ಏಕ್ ಉಲಯ್ಲಾರ್ ಎಕ್ವೀಸ್ ಉಲಯ್ತಾಯ್ ತುಂ. ಆಜ್ ನಿಸ್ತಾಕ್ ಕಿತೆಂ ಕೆಲಾಂಯೆರೇ?

ಸಿಮಾಂವ್ : ನಿಸ್ತಾಕ್ ಬೊಸ್ತುಚೊ ಘಡಾಯ್ ರಾಂದ್ಲಾ ವ್ಹಯ್‌ಗಾ, ಮ್ಹಣ್ತಾನಾ! ಕುವಾಳೊ ರಾಂದ್ಲಾರ್ ತುಕಾ ದುವಾಳೆ ಲಾಗ್‌ಲ್ಲಾ ಬಾಯ್ಲೆಪರಿಂ ವೊರೊಡ್ ಯೆತಾತ್. ಕಾಂಪಿಂಚಿ ಚೆಟ್ನಿ ಕೆಲ್ಯಾರ್ ಕಾಂಟಿ ತುಜ್ಯಾ ಗಳ್ಳಾಂತ್ ಶಿರ್ಕತಾತ್. ಬಟಾಟೆ ಸುಕೆ ಕೆಲ್ಯಾರ್, ಸಾತ್ ಮ್ಹಯ್ನಾಂಚ್ಯಾ ಗುರ್ವಾರಿಪರಿ ಪೊಟಾಂತ್ ತುಜ್ಯಾ ವಾಯ್ ಭರ್ತಾ. ದೆಕುನ್ ಆಜ್ ಕಾಂಡಿ ಆನಿ ಬೊಂಡಿ ಸುಕಿ ಕರ್ತಾಂ. ತುಮ್ಮಿಂ ಪೊಟಾಂ ತಿಕ್ಕೆ ನಿತಳ್ ಜಾಂವ್ಪಿತ್.

ಸುನಿತಾ : ಚಲ್‌ರೇ ಭಿತರ್, ಚಲ್‌ರೇ. ಕುಜ್ನಾಂತ್ ಕಾಂಯ್ ಕಾಮ್ ಆಸ್ಲಾರ್ ಪಳೆರೇ.

- ಸಿಮಾಂವ್ : ಕುಜ್ಜಾಂತ್ ಕೋಣೀ ಬಾಳಂತ್ ನಿದುಂಕ್ ನಾಂತ್. ಆಬ್ಬಾ! ಬಾಳಾಂತ್ ಮ್ಹಣ್ತಾನಾ ಮ್ಹಾಕಾ ಏಕ್ ಉಡಾಸ್ ಆಯ್ಲೊ. ಆತಾಂಚಿಂ ಗಾಡ್ವಾಂ, ನ್ಹಯ್ ನ್ಹಯ್, ಚೆಡ್ವಾಂ, ತಾಂಚೆಂ ಆಂಗ್ ಕಶೆಂಯ್ ಧಾಂಪಿನಾಂತ್‌ಮೂ, ದಿಸಾ ಉಜ್ವಾಡಾಕ್, ವ್ಹಾಳೆ ಭಾಜಿಚ್ಯಾ ಮಾಟ್ವಾ ಮುಳಾಂತ್ ಜಿವ್ಯಾ ಬಾಂಳೆಪರಿ ಉಗ್ತಿಂಚ್ ನ್ಹತಾತ್. ನ್ಹಯ್ ಮ್ಹಾಕಾ ನಾಕಾ ಹೆರಾಂಚಿ ಖಬರ್. ಪುಣ್ ಹಾಂವೆಂ ಆಸ್‌ಲ್ಲೆಂ ತೆಂ ಆಸ್‌ಲ್ಲೆಪರಿಂ ಸಾಂಗ್ಲೆಂ, ಆನಿ ದೊಳ್ಯಾಂಕ್ ದಿಸ್‌ಲ್ಲೆಂ ತೆಂ ದಿಸ್‌ಲ್ಲೆಪರಿಂ ಪಳೆಂವ್ಚೆಂ.
- ಸುರೇಶ್ : ಪುರೊರೇ ಪುರೊ, ಜೀಬ್ ಲಾಂಬ್ ಆಸಾ ಮ್ಹಣ್, ಚಡ್ ವಾಟೆರ್ ಘಾಲಿನಾಕಾ. ಚಲ್ ಭಿತರ್... ಜೆವ್ಣಾಚಿ ವಿಲೆವಾರಿ ಕರ್.
- ಸಿಮಾಂವ್ : ಮ್ಹಜೆಂ ಪುಲ್ಲು ಆಸ್‌ಲ್ಲೆಂ ತರ್! ಹಾ ಕಸ್ಲಿ ಸೊಭಾಯ್ ತ್ಯಾ ಪುಲ್ಲುಚಿ. ಆಬೊಲ್ಯಾ ಸಾರ್ಕೊ ರಂಗ್ ತಾಚೊ. ಪಿಕಿ ಪಿಕಿ ಪೊಪಾಯ್ ತೆಂ, ತರ್ನೆಂ ತರ್ನೆಂ ತೊವ್ಚೆಂ ತೆಂ. ಬಿಂಡಾಂ ಸಾರ್ಕೆ ವೊಂಟ್ ತಾಚೆ. ಹಾಯ್ ಪುಲ್ಲು, ಗಲ್ಪಾಚೊ ನವ್ರೊ ಮೆಳ್ಳೊ ಮ್ಹಣ್ ಮ್ಹಾಕಾ ತರ್ನೊ ಘಡಾಯ್ ದಾಕಯ್ಲೆ ನ್ಹಯ್‌ವೇ ತುವೆಂ ಪೊರ್ನಾ ಘೊಡ್ಯಾ? (ಭಿತರ್ ವೆತಾ).
- ಸುರೇಶ್ : ಪಿಸೊ ಮ್ಹಣ್ಣಾಕ್ ಕಸ್ಲೊಚ್ ದುಬಾವ್ ನಾ. ಬಹುಶಾ: ಹಾಚ್ಯಾ ಬಾಪಾಯ್ನಿ ಏಕ್ ಇಸ್ಕೂರ್ ಸದಿಳ್ ಆಸ್‌ಲ್ಲೊ ಜಾಯ್. ಹೇಯ್ ಸುನಿತಾ! ಕಿತ್ಯಾಕ್ ಚಾಪ್ಪೆಂ ಜಾಲಾಯ್ - ಪಣ್ಣಾಚ್ಯಾ ಪಾತೊಳ್ಳೆಪರಿ? ಇತ್ತೆಂ ಹುಶಾರ್, ಬುದ್ಧಂತ್, ಶಿಕ್ವಿ ಚೆಡುಂ ತುಂ. ತುಜೊ ಮೆಂದು ಖಿಯ್ ಕಾಕಿಯೆಂತ್ ದವರ್ಲಾಯ್ ತುವೆಂ?
- ಸುನಿತಾ : ಅಳೇ ಸುರೇಶ್, ಮ್ಹಾಕಾ ಭೆಶೆಂಚ್ ಧೊಶಿನಾಕಾ. ಮ್ಹಾಕಾ ಮ್ಹಜೆಯಿತ್ಲಾಕ್ ಸೊಡ್.
- ಸುರೇಶ್ : ತಶೆಂ ಕಿತ್ಯಾಕ್ ಉಲಯ್ತಾಯ್‌ಗೋ ಮ್ಹಜ್ಯಾ ಕಾಳ್ಜಾಚ್ಯಾ ಬುತಾಂವ್ ಗೊಂಡ್ಯಾ? ನೀಜ್ ಗಜಾಲ್ ಸಾಂಗ್ತಾಗೋ ತುಕಾ ಫುಂಗೆಲ್ಯಾ ತಾಂದ್ಯಾಚ್ಯಾ ಮುಡ್ಯಾ.
- ಸುನಿತಾ : ತುಜೊ ಸೈಲಾಪ್ ಬಂಧ್ ಕರ್‌ರೇ ಕಾಂಬ್ಯಾಚ್ಯಾ ರೆಡ್ಯಾ. ತುಜೆ ಶೇಲೆ-ಗೀಲೆ ಚಲಾನಾಂತ್‌ರೆ ಮ್ಹಜೆಲಾಗಿಂ ಚರ್ಬೆಲ್ಲಾ ಹಾಂಚ್ಕುರ್ ಪಾಡ್ಯಾ.
- ಸುರೇಶ್ : ಸತ್ ಗಜಾಲ್ ಸಾಂಗಿನ್ ತರ್ ಹಾಸುನ್ ಹಾಸುನ್ ತುಜ್ಯಾ ಪೊಪ್ಪಾಕ್ ಪಾಂಯ್ನಿ ಬುರಾಕ್ ಪಡುಂಕ್ ಆಸಾತ್.
- ಸುನಿತಾ : ತಶೆಂ ಬುರಾಕ್ ಪಡುಂಕ್ ಮ್ಹಜೆಂ ಪೊಪಿಸ್ ಪ್ಲಾಸ್ತಿಕಾಚೆಂ ನ್ಹಯ್. ತುಜೆಂ ಕಾಳಿಜ್ ಜಾಲಾರ್ ಕೇರಳಾಚ್ಯಾ ರಬ್ಬರಾಚೆಂ - ಘಟ್ ಆಸಾ. ತುಜೆಂ ಮನ್ ಮ್ಹಳ್ಯಾರ್ ನೆಹರು ಮಯ್ದಾನಾ ತಿತ್ತೆಂ ವಿಶಾಲ್. ತಾಂತುಂ ಕ್ರಿಕೆಟ್‌ಯಿ ಖೆಳ್ಳೆತಾ, ಪುಟ್‌ಬೊಲ್‌ಯಿ ಖೆಳ್ಳೆತಾ.
- ಸುರೇಶ್ : ಅಳೇ ಆಯ್ಕ್ ಆತಾಂ ಮ್ಹಜ್ಯಾ ಪಿಕ್ಯಾ ಮೊಗ್ಯಾ. ಕಾನ್ ದೀ ಮ್ಹಾಕಾ ಮ್ಹಜ್ಯಾ ತರ್ನಾ ತೊವ್ಚ್ಯಾ.

- ಸುನಿತಾ : ಸಾಂಗ್‌ರೇ ತುಜಿ ಕಾಣಿ ಕಾಳ್ಯಾ ಕಾಸ್ವಾ ಪಿಲಾ. ಉಸಯ್‌ರೇ ತೊಂಡ್ ತುಜೆಂ ಧವ್ಯಾ ಆಗ್ಲ್ಯಾ ಪಿಲಾ!
- ಸುರೇಶ್ : (ತೊಂಡ್ ಉಕಲ್ನ್) ಅಳೇ ಮ್ಹಜ್ಯಾ ಆಂಜಾ, ಹೆವ್ಳಿನ್ ಪಳೆ ಮ್ಹಜ್ಯಾ ಮಾಣ್ಯಾ.
- ಸುನಿತಾ : ಸಾಂಗ್‌ರೇ ವೆಗಿಂ ಮಾಣ್ಯಾ, ನಾ ತರ್ ಬಸಯ್ನ್ ತೊಣ್ಯಾನ್.
- ಸುರೇಶ್ : ಮ್ಹಜೊ ಎಕ್ಲೊ ಆಂಕ್ವಾರ್ ಅಂಕಲ್ ಅಬುಧಾಬಿ ತೆಲಾ ಕಂಪ್ಲೆಂತ್ ತೀಸ್-ಜಾಳೀಸ್ ವರಾಂ ಥಾವ್ನ್ ವಾವುರ್ನ್ ಆಸಾ. ದರಬಸ್ತ್ ದುಡು, ಆಸ್ತ್-ಬದಿಕ್ ಆಸಾ. ಕೊರೊಡಾಂಚೊ ಧನಿ ತೊ. ಪುಣ್ ಕಾಜಾರ್ ಜಾಂವ್ಕ್ ನಾ. ಆಪುಟ್ ಆಂಕ್ವಾರ್-ಮ್ಹೊಶಿಚ್ಯಾ ದುಧಾಪರಿ. ತೊ ಸರ್ಗಾರ್ ಚಡಾತ್ ತರ್ ತಾಚೆಂ ಧನ್-ದಿವೆಂ ದಾಯ್ಜ್ ಪೂರಾ ಮ್ಹಜ್ಯಾ ವಾಂಟ್ಯಾಕ್. ಪುಣ್ ತಾಚೆಂ ಏಕ್‌ಚ್ 'ಏಕ್ ಶರ್ತ್ ಮ್ಹಳ್ಯಾರ್ - ತಾಚ್ಯಾ ಆಸ್ತಿ ಬದ್ಲಾಕ್ ಹಾಂವೆಂ ಹಕ್‌ದಾರ್ ಜಾಯ್ಜೆ ತರ್, ಪಯ್ಲೆಂ ಮ್ಹಜೆಂ ಕಾಜಾರ್ ಜಾಯ್ಜೆ.
- ಸುನಿತಾ : ವ್ಹಾರೆವ್ಹಾ! ಹಿಂದಿ ಫಿಲ್ಮಾಪರಿ ಆಸಾಮೂ ತುಜಿ ಕಾಣಿ!
- ಸುರೇಶ್ : ತಿತ್ಲೆಂ ಮಾತ್ ನ್ಹಯ್, ತಾಚಿ ಬೆಂಗ್ಳುರ್‌ಚಿ ಆಸ್ತ್ ಮ್ಹಜ್ಯಾ ಹೊಕ್ಲೆಚ್ಯಾ ನಾಂವಾರ್ ಕರ್ತಾಂ ಮ್ಹಳಾಂ ತಾಣೆ. ಆತಾಂ ತೊ ಗಾಂವಾಕ್ ಯೆತಾ ಖಿಯೆ.
- ಸುನಿತಾ : ಆಜ್-ಫಾಲ್ಯಾಂ ತೊ ಗಾಂವಾಕ್ ಪಾವತ್ ಜಾಲ್ಯಾರ್, ತುಜಿಂ ತೀನ್ ಕಾಸಾಂಚಿಂ ಕಾಮಾಂ ಪೂರಾ ತಾಕಾ ಕಳ್ತಲಿಂ (ತಿತ್ಲ್ಯಾರ್ ಸಿಮಾಂವ್ ಟ್ರೇಂತ್ ಕಾಫಿ ಹಾಡ್ತಾ).
- ಸಿಮಾಂವ್ : ಘೆಯಾ ಆನಿ ಪಿಯೆಯಾ ಹ್ಯಾ ಸಿಮಾಂವ್‌ಚಿ ಕಾಫಿ. ಉಲೊವ್ನ್ ಉಲೊವ್ನ್ ತುಮ್ಚೊ ತಾಳೊ ಸುಕ್ಲಾ - ಪಾದ್ರಾಚ್ಯಾಚಿ ಪೊಟ್ಟು ಬಾಂಯ್ ಸುಕ್‌ಲ್ಲೆಪರಿಂ. ಇಲ್ಲಿಶಿ ಕಾಫಿ ಘೊಟಾ - ತುಮ್ಚ್ಯಾ ಕುಡಿ-ಆತ್ಮ್ಯಾಕ್ ಥಂಡಾಯ್ ಆನಿ ಘಟಾಯ್ ಮೆಳ್ತಲಿ (ಕಾಫಿ ದಿತಾ).
- ಸುರೇಶ್ : ಮ್ಹಜಿ ತಕ್ಲಿ ಪೊಡ್ತಾ.
- ಸಿಮಾಂವ್ : ಖಂಚ್ಯೊ ಗುಳಿಯೊ ಹಾಡುಂ? ಆನಾಸಿನ್, ಮೆಟಾಸಿನ್, ನವಾಲ್ಪಿನ್, ಕೊಲ್ಡಾರಿನ್?
- ಸುನಿತಾ : ಏ ಸಿಮಾಂವ್, ಸುರೇಶಾಕ್ ಆತಾಂ ತುಜ್ಯಾ ಗುಳಿಯಾಂಚಿ ಗರ್ಜ್ ನಾ. ತಾಕಾ ಆತಾಂ ಏಕ್ ಚೆಡುಂ ಜಾಯ್, ಕಳ್ಳೆಂಮೂ? ಏಕ್ ಚೆಡುಂ ಜಾಯ್.
- ಸಿಮಾಂವ್ : ಅರೆರೆರೇ, ಹ್ಯಾ ಕಾಳಾರ್ ಚೆಡ್ವಾಂಕ್ ಕಿತೆಂ ದುಕೊಳ್‌ವೇ? ಹಾತಾಂತ್ ಪಯ್ಲೆ ಆಸಾತ್ ಮ್ಹಣ್ ಕಳ್ಳ್ಯಾರ್ ಸಾಕ್ರಿಕ್ ಮುಯೊ ರಾಸ್ ಪಡ್‌ಲ್ಲೆಪರಿ, ಚೆಡ್ವಾಂಚಿ ರಾಸ್‌ಚ್ ರಾಸ್, ರಾಸ್‌ಚ್ ರಾಸ್!
- ಸುನಿತಾ : ತುಜಿ ನ್ಹಯ್ ಸಿಮಾಂವ್, ಸುರೇಶಾಕ್ ಆತಾಂ ಎಕಾ ಬಾಯ್ಲೆಚಿ ಗರ್ಜ್ ಆಸಾ (ಕಾಫಿ ಪಿಯೆತಾತ್).

ಸಿಮಾಂವ್ : 'ಶಿತ್ ಶಿಜ್ಞಾ ಪರ್ಯಾಂತ್ ರಾವ್ಲೊ ಖಿಂಯ್ ಆನಿ ವಾಳ್ತಾ ಮ್ಹಣ್ತಾನಾ ಧಾಂವ್ಲೊ ಖಿಂಯ್.' ತಶೆಂ ಜಾಲೆಂಮೂ! ನಾ ತರ್ ಆಜ್ ಫಾಲ್ಯಾಂ ಹಾಜೊ ಅಂಕಲ್ ಅಬುಧಾಬಿ ಥಾವ್ನ್ ಯೆಂವ್ಚೊ ಜಾಲೊ. ತೊ ಯೆತಚ್ ತಾಣೆ ಸಯ್ರಿಕ್ ಸೊದುನ್ ಪಸಂದ್ ಕೆಲ್ಲ್ಯಾ ಚಲಿಯೆಚ್ಯಾ ಬೊಟಾಕ್ ಮುದಿ ಫಾಲ್ಚಿ ಸೊಡ್ನ್, ಹೊ ಕಿತ್ಯಾಕ್ ಅಸೊಯ್ ದರ್ವಡ್ತಾ?

ಸುರೇಶ್ : ಅರೇ ಸಿಮಾಂವ್, ಅಂಕಲ್ ಹಾಂಗಾ ಪಾಂವ್ಚ್ಯಾ ಆದಿಂ ಮ್ಹಜ್ಯಾ ಪಾಸೆಂತ್ ಏಕ್ ಬಾಯ್ಲ್ ನಾ ತರ್, ಹಾಂವ್ ಪಾಪಾರಿ, ವಾಟೆ ಭಿಕಾರಿ.

ಸಿಮಾಂವ್ : ತರ್ ಧಾಂಪ್‌ಯಾಂ ತುಜೆವಯ್ ಏಕ್ ಕುತ್ತಾರಿ! ತುಕಾ ವಾಟೆರ್ ಪಡುಂಕ್ ವಾ ಭಿಕಾರಿ ಜಾಂವ್ಕ್ ಹಾಂವ್ ಬಿಲ್ಕುಲ್ ಸೊಡಿಸೊನಾ. ಮ್ಹಜ್ಯಾ ವ್ಹಡ್ಲಿಮಾಂಯ್ ಮ್ಹಜ್ಯಾ ಪೆಂಕ್ಚಾಕ್ ಫಾಲ್ಲೆಂ ನೆವಾಳೆಂ ಪುಣಿ ಆಡವ್ ಫಾಲ್ಸ್ ತುಕಾ ಆಸ್ತೆಕ್ ದಾಕಲ್ ಕರಿನಾ ತರ್ ಮ್ಹಜೆಂ ನಾಂವ್ ಆಂತೊನ್ ಕೈತಾನ್ ಪೆದ್ರು ಸಿಮಾಂವ್ ನ್ಹಯ್.

ಸುರೇಶ್ : ಹೇಯ್ ಸಿಮಾಂವ್, ಆತಾಂ ತಮಾಶೆ ಉಲೊವ್ನ್ ವೇಳ್ ಪಾಡ್ ಕರುಂಕ್ ಜಾಯ್ನಾ. ಹಾಂವ್ ಕಾಜಾರ್ ಜಾವ್ನ್ ವರ್ಸ್ ಜಾಲಾಂ, ಮ್ಹಜ್ಯಾ ಬಾಯ್ಲೆಕ್ ಸ ಮ್ಹಯ್ಚ್ಯಾಂಚೆರ್ ಗರ್ಭಪಾತ್ ಜಾಲಾ ಮ್ಹಣ್ ಹಾಂವೆಂ ಅಂಕಲಾಕ್ ಬರಯಿಲ್ಲೆಂ. ಆನಿ ತೊ ಗಾಂವಾಕ್ ಪಾವ್ತಾನಾ, ಹಾಂವೆಂ ಬರಯಿಲ್ಲೆಂ ಪೂರಾ ಬಂಡಲ್ ಮ್ಹಣ್ ತಾಕಾ ಕಳಾತ್ ಜಾಲ್ಯಾರ್ ಮ್ಹಾಕಾ ದಾವ್ಯಾ ಪಾಂಯಾನ್ ಲಾತ್ ದೀವ್ನ್ ಆರ್ಬಿ ದರ್ಯಾಂತ್ ಉಡೊಂವ್ಕ್ ಆಸಾ. ದೆಕುನ್ ಆತಾಂ ಮ್ಹಾಕಾ ಏಕ್ ಟೆಂಪರರಿ, ತಾತ್ಕಾಲಿಕ್ ಏಕ್ ಬಾಯ್ಲ್ ಜಾಯ್ ಪಡ್ಲ್ಯಾ.

ಸುನಿತಾ : ವ್ಹಯ್ ಸಿಮಾಂವ್, ಚೊವೀಸ್ ವೊರಾಂ ಭಿತರ್ ತುಜ್ಯಾ ಸುರೇಶ್ ಬಾಬಾ ಸಂಗಿಂ ಏಕ್ ಹಾಸ್ತಿ, ಖೆಳ್ಚಿ, ನಾಚ್ಚಿ, ಬಾಯ್ಲ್ ಆಸುಂಕ್ ಜಾಯ್.

ಸಿಮಾಂವ್ : ಯೆಬ್ಲೇ! ತಿತ್ಲೆಂಚ್‌ಗೀ? ಬಾಯ್ಲೆಕ್ ಸೊದುಂಕ್ ಜಿವ್ಯಾ ಮೊಡ್ಲಾಚಿ ಚೂಡ್ ಪೆಟೊಂವ್ಚಿ ಗರ್ಜ್ ನಾ. ಹಾತಾಂತ್ ಏಕ್ ಸುಕ್ಲೆಂ ಆಸ್ತಾನಾ, ರುಕಾ ವಯ್ಲ್ಯಾ ಸುಕ್ಲಾಕ್ ಕಿತ್ಯಾಕ್ ಫಾತರ್ ಮಾರಿಚೆ? ತಶೆಂ ಆಮ್ಚಿ ಸೊಭಿತ್ ಬಾವ್ಲಿ ಸುನಿತಾ ಬಾಯ್ ಲಾಗಿಂ ಆಸ್ತಾನಾ...!

ಸುನಿತಾ : ಶ್ರಿ ಶ್ರಿ ಶ್ರಿ! ಜೀಬ್ ಸಾಂಬಾಳ್ನ್ ಉಲಯ್‌ರೇ, ಫಾರಿಜೆವಾಚ್ಯಾ ಪುತಾ. ಹಾಂವ್ ಕೊಣ್ ಮ್ಹಣ್ ಚಿಂತ್ಲೆಂಯ್ ತುವೆಂ?

ಸಿಮಾಂವ್ : ತುಂಗೀ? ತುಂಗೀ? ತುಂ ಸುರೇಶ್ ಬಾಬಾಚಿ ಮುಕ್ಲಿ ಬಾಯ್ಲ್, ತಾಚ್ಯಾ ಜಿವಿತಾಂತ್ಲಿ ಭಾಂಗ್ರಾಳಿ ಕಾಯ್ಲ್ ಆನಿ ಜಿಣಿಭರ್ ಧಾಂವ್ಚೆಂ ಕೊಂಕಣ್ ರಯ್ಲ್ ಮ್ಹಣ್ ಚಿಂತ್ಲಾಂ ಹಾಂವೆಂ.

ಸುನಿತಾ : ತೊಂಡ್ ಧಾಂಪ್ ಜುದಾಸಾ!

ಸಿಮಾಂವ್ : ತುಂ ಮ್ಹಾಕಾ ಜಾಯ್ ತರ್ ಜುದಾಸ್, ಆನಾಸ್, ಕೈಪಾಸ್, ಪೊಣೊಸ್ ಯಾ ಆಣಸ್, ಕಣಸ್ ವಾ ಬೆಣಸ್ ಮ್ಹಣುನ್ ಆಪಯ್. ಮ್ಹಾಕಾ ಬೆಜಾರ್ ನಾ. ಮ್ಹಜ್ಯಾ ವಾಂಟ್ಯಾಕ್ ತುಂ ಸುರೇಶ್ ಬಾಬಾಚ್ಯಾ ದಾವ್ಯಾ ಕುಶಿಚಿ ಬೋರ್.

ಸುನಿತಾ : ಶ್ರೀ ಶ್ರೀ! ಹೊ ಕಿತೆಂ ಉಲಯ್ತಾಬಾ, ಸುರೇಶ್?

ಸುರೇಶ್ : ತೊ ಕೊಂಕ್ಣಿ ಉಲಯ್ತಾಬಾ, ಸುನಿತಾ, ಕೊಂಕ್ಣಿ ಉಲಯ್ತಾ. ತುಕಾ ಭಾಯ್ಲ್ಯಾ ಭಾಯ್ತ್ ಕಿತ್ಲೊ ರಾಗ್ ಆಸಾ ಪಳೆ, ಭಿತರ್ಲ್ಯಾ ಭಿತರ್ ತಿತ್ಲೊ ಸಂತೊಸ್ ತುಜ್ಯಾ ಕುಡಿಂತ್ ಆನಿ ಆತ್ಮ್ಯಾಂತ್ ಭರ್ಲಾ ಮ್ಹಳೆಂ ತೊ ಸರ್ಗಾವಯ್ಲೊ ಸೊಮಿ ಮಾತ್ ಜಾಣಾ.

ಸುನಿತಾ : ಶ್ರೀ ಶ್ರೀ, ತಶೆಂ ಮ್ಹಣಾನಾಕಾಬಾ, ಸುರೇಶ್.

ಸಿಮಾಂವ್ : ಏ ಬಾಯೆ, ಮ್ಹಜ್ಯಾ ದೊಳ್ಯಾಂಕ್ ಚ್ ಪಳೆವ್ನ್ ಸತ್ತ್ ಸಾಂಗ್ - ತುಕಾ ಸುರೇಶ್ ಬಾಬಾಚೊ ಉಜ್ವೊ ಹಾತ್ ಧರಿಚೆ ಮ್ಹಣ್ ಮನ್ ಆಸಾಗೀ ನಾ? ಸುರೇಶ್ ಬಾಬ್ ತುಜ್ಯಾ ಕಾಳ್ಜಾಚೊ ಬುತಾಂವ್ ಗೊಂಡೊ ವ್ಹಯ್‌ಗೀ ನ್ಹಯ್? ತೊ ತುಜ್ಯಾ ಜಿವಿತಾಂತ್ಲೊ ಸಾಕ್ರಿಚೊ ಉಂಡೊ ವ್ಹಯ್‌ಗೀ ನ್ಹಯ್? ತೊ ತುಜ್ಯಾ ಪೊಪ್ಸಾಕ್ ಶೆಳ್ ದಿಂವ್ಚೊ ಗೆಂದಾಳಿ ಬೊಂಡೊ ವ್ಹಯ್‌ಗೀ ನ್ಹಯ್?

ಸುನಿತಾ : (ಕಾನಾಂಕ್ ಹಾತ್ ಧರ್ನ್) ಶೊ ಶೊ! ಏಕ್‌ಚ್ ಮ್ಹಜೆ ಕಾನ್ ಕೆಪ್ಪೆ ಕರ್ ದೆವಾ, ನಾ ತರ್ ಸಿಮಾಂವ್‌ಚಿ ಜೀಬ್ ತರಿ ಬಂಧ್ ಕರ್ ದೆವಾ!

ಸುರೇಶ್ : ರಾಗಾರ್ ಜಾಯ್ನಾಕಾ ಸುನಿತಾ ಡಾರ್ಲಿಂಗ್, ಆಮಿ ಎಕಾಮೆಕಾಚೊ ಮೋಗ್ ಕರ್ತಾಂವ್ ಮ್ಹಳೆಂ ಸಿಮಾಂವ್ ಮಾತ್ ನ್ಹಯ್, ಫಿರ್ಗಚೆಚೊ ವಿಗಾರ್, ಕಾಜಿತೊರ್, ಮಿರೊಣ್, ಬೊಟ್ಟೆರ್, ಚಾಮಾದೋರ್ ಆನಿ ತಿಸ್ರ್ಯಾ ಒಡ್ಡಿಂಚಿ ಸರ್ವ್ ಬಾಯ್ಲಾಂ ಆನಿ ಸೊಡೆಲಿಟಿಚಿಂ ಚೆಡ್ವಾಂ ಆನಿ ಆಲ್ತಾರ್ ಭುರ್ಗೆ ಸಯ್ತ್ ಜಾಣಾಂತ್.

ಸಿಮಾಂವ್ : ಕ...ರೆ...ಕ್ಪ್! ತೆಂ ಜಾಲ್ಯಾರ್ ಆನ್ಯೇಕ್ ಪಾವ್ಪಿಂ ಸಾಂಗ್, ಬಾಬಾ.

ಸುರೇಶ್ : ತುಂ ಆನಿಕ್ ಭಾಯ್ತ್ ಸರ್, ಸಿಮಾಂವ್. ಹಾಂವ್ ಸಗ್ಳಿ ತಯಾರಾಯ್ ಕರ್ತಾಂ.

ಸಿಮಾಂವ್ : (ಹರ್ದೆಂ ಬಡೊವ್ನ್) ಹೊ ಶಿರ್ತಾಡಿಚೊ ಸಿಮಾಂವ್ ಆಸ್ತಾ ಪರ್ಯಾಂತ್ ತುವೆಂ ಫಿರ್ ಕರ್ಚಿ ಗರ್ಜ್ ನಾ, ಬಾಬಾ. ಸುನಿತಾ ಬಾಯ್ ಕಾನ್ ಹಾಲಯ್ನಾ ತರ್ ಎಕಾಚ್ ವೊರಾ ಭಿತರ್ ತುಜ್ಯಾ ಘರಾ ಬಾಗ್ಲಾರ್ ಬಾರಾ ಜಣಾಂ ತರ್ನ್ಯಾ ತರ್ನ್ಯಾ ಚೆಡ್ವಾಂಕ್ ಹಾಡ್ನ್ ಉಬಿಂ ಕರಿನಾ ತರ್ ಮ್ಹಜ್ಯೆ ಎಕಾ ಕುಶಿಚ್ಯೊ ಮಿಶಿಯೊ ತಾಸ್ತಾಂ. ತುಜೊ ಹಾತ್ ಧರ್ಚ್ಯಾ ಚೆಡ್ವಾನ್ ಖಿಂಚ್ಯಾಗೀ ಜಲ್ಮಾಂತ್ ಪೂಣ್ ಕರಿಚೆ. ಕೊರೊಡ್ ರುಪಯ್ ಆಸ್ತಿ-ಬದ್ಕಾಚಿ ರಾಣಿ ಜಾವ್ನ್ ಉಂಡೊ ಆನಿ ಲೊಣಿ ಖಾಂವ್ಕ್ ಖಿಂಚಿ ಚಲಿ ತಯಾರ್ ನಾ ಸಾಂಗ್? ಬರೆಂ

ತರ್, ಹಾಂವ್ ಚಲ್ಲೊಂ. ಉಡಾಸ್ ದವರ್ ಸುನಿತಾ ಬಾಯ್, ಸಿಮಾಂವ್ ಮ್ಹಳ್ಳ್ಯಾರ್ ರೊವಾಣೆಚಿ ಕೊಂಬಿ ನ್ಹಯ್, ಉಕಡ್ಲೆಲಿ ಕಣ್ಣಿ ನ್ಹಯ್ ವಾ ಭಿಜ್ಲಿ ವಾತ್ ನ್ಹಯ್ (ವೆತಾ).

ಸುನಿತಾ : ಬರೆಂ ತರ್ ಸುರೇಶ್ ಹಾಂವ್‌ಯಿ ವೆತಾಂ, ಬಾಯ್ (ತೆಂ ವೆತಾ ಮ್ಹಣ್ತಾನಾ)

ಸುರೇಶ್ : ದೊ ದೊ! ಕಿತ್ಯಾಕ್ ಮ್ಹಾಕಾ ಎಕ್ಸುರ್ಯಾಕ್ ಸಾಂಡ್ಲಾಯ್ ತುವೆಂ, ಸಾಂಗ್ ಮ್ಹಾಕಾ!

ಸುನಿತಾ : (ಪಾಟಿಂ ಘುಂವುನ್) ಕಿತೆಂ ಮ್ಹಳೆಂಯ್? ತುಕಾ ಎಕ್ಸುರ್ಯಾಕ್ ಸಾಂಡ್ಲಾ? ಕೊಣೆ ತುಕಾ ಸಾಂಡ್ಲಾ ಸುರೇಶ್?

ಸುರೇಶ್ : ಹಾಂವ್ ಮ್ಹಜ್ಯಾ ದೆವಾಕಡೆ ಉಲಯಿಲ್ಲೊಂ, ಸುನಿತಾ, ತುಜೆಕಡೆ ನ್ಹಯ್.

ಸುನಿತಾ : ತುಜೆ ಕರ್ನ್, ತುಜೆ ಅಸಹಾಯಕತಾ ಮ್ಹಾಕಾಯ್ ಸಮ್ಜಾತಾಬಾ, ಸುರೇಶ್. ಪುಣ್, ಪುಣ್ ಹಾಂವ್ ಎಕ್ಲೆಂ ಎಕ್ಸುರೆಂ, ಏಕ್ ಅಟಲ್, ಅಸಹಾಯಕ್ ಚೆಡುಂ.

ಸುರೇಶ್ : (ಚಿಂತುನ್‌ಶೆಂ) ಪುಣ್ ಮನ್ ಆಸ್‌ಲ್ಲೆಕಡೆ ವಾಟ್ ಆಸಾ, ಸುನಿತಾ. ತುವೆಂ ಮ್ಹಜೆ ಜಿಣಿಯೆ ಸಾಂಗಾತಿಣ್ ಜಾವ್ನ್ ಸಾತ್ವೊ ಸಾಕ್ರಾಮೆಂತ್ ಜೊಡುಂಕ್ ಆಸಾ. ಪುಣ್ ಎಕಾ ದಿಸಾ ಖಾತಿರ್, ಫಕತ್ ಎಕಾ ದಿಸಾ ಖಾತಿರ್ ಮ್ಹಜಿ ಬಾಯ್ಲೆ ಜಾಂವ್ಕ್ ಸಾಧ್ಯನಾಂಗೀಬಾ?

ಸುನಿತಾ : ಪಳೆಬಾ ಸುರೇಶ್, ಪರ್ಮನೆಂಟ್ ಬಾಯ್ಲೆ ಜಾಂವ್ಚ್ಯಾಕ್‌ಯಿ, ಟೆಂಪರರಿ ಬಾಯ್ಲೆ ಜಾಂವ್ಚ್ಯಾಕ್‌ಯಿ ಮಸ್ತು ಫರಕ್ ಆಸಾ, ಸುರೇಶ್. ಮ್ಹಜ್ಯಾ ಕಾಳ್ಜಾಂತ್ ಅವ್ಯಕ್ತ್ ಧಡ್ಡೆ ಉಟ್ಲಾಂತ್. ಎಕಾ ಧರಾಚಿ ಭಿರಾಂತ್, ಕಾವ್ಣೆಣಿ ಮ್ಹಾಕಾ ಧೊಸ್ತಾ. ದಯಾ ಕರ್ನ್ ಮ್ಹಾಕಾ ಮಾಘ್ ಕರ್‌ಬಾ, ಮ್ಹಜ್ಯಾನ್ ಹೆಂ ಖಿಂಡಿತ್ ಸಾಧ್ಯ ಜಾಂವ್ಚೆನಾಬಾ.

ಸುರೇಶ್ : ವ್ಹಡ್ ನಾ. ದುಸ್ರ್ಯಾ ಕೊಣಾಯ್ಚಿ ಸೊಧಿಜೆ ಪಡ್ಲೆಂ.

ಸುನಿತಾ : ತಶೆಂಚ್ ಕರ್‌ಮಾ. ತುಜೊ ನಾಟಕ್ ಯಶಸ್ವಿ ಜಾಲೊಗೀ ನಾ ಮ್ಹಳೆಂ ಮಾತ್ ಮ್ಹಾಕಾ ಕಳಯ್‌ಬಾ, ಬಾಯ್ ಸುರೇಶ್ (ವೆತಾ).

ಸುರೇಶ್ : (ಸಿಗ್ರೆಟ್ ಪೆಟಯ್ತಾ) ಆತಾಂ ಮ್ಹಾಕಾ ಏಕ್ ಬಾಯ್ಲೆ ಜಾಯ್. ಪುಣ್ ಬಾಯ್ಲೆ ಪೈಶ್ಯಾಂಕ್ ಮೆಳ್ಚಿ ವಸ್ತ್ ನ್ಹಯ್. ಭಾಡ್ಯಾಕ್ ಬಸ್ಸೆ ಮೆಳ್ತಾ, ಟ್ಯಾಕ್ಸಿ ಮೆಳ್ತಾ, ರಿಕ್ಯಾ ಮೆಳ್ತಾ, ಲೊರಿ ಮೆಳ್ತಾ, ಸ್ಕೂಟರ್ ಮೆಳ್ತಾ, ಸೈಕಲ್‌ಯಿ ಮೆಳ್ತಾ. ಪುಣ್ ಭಾಡ್ಯಾಚಿ ಬಾಯ್ಲೆ ಖಿಂಯ್ಸರ್ ಮೆಳ್ತಾ? (ಚಿಂತ್ರಾ) ಮ್ಹಾಕಾ ಕಾಜಾರ್‌ಚ್ ಜಾಂವ್ಕ್ ನಾ, ಹಾಂವ್ ಆಜೂನ್ ಎಕ್ಲೊ ಎಕ್ಸುರೊ ಮ್ಹಣ್ ಮ್ಹಜ್ಯಾ ಅಂಕಲಾಕ್ ಕಳಾತ್ ಜಾಲಾರ್ ಹಾಂವ್ ಕರೊಡ್‌ಪತಿ ಜಾಂವ್ಚ್ಯಾ ಬದ್ಲಾಕ್ ರೋಡ್‌ಪತಿ ಜಾಂವ್ಕ್ ಆಸಾ. ಮ್ಹಜೆಂ ಸಪ್ನಾಚೆಂ ರಾವೆರ್ ಕೊಸ್ತುನ್ ಪಿಟೊ ಪಿಟೊ ಜಾತಲೆಂ. ಧಾ ಹಜಾರ್ ರುಪಯ್ ಖರ್ಚಲಾರ್‌ಯಿ ವ್ಹಡ್ ನಾ, ಖಿಂಚ್ಯಾಯ್ ಎಕಾ ಚೆಡ್ಲಾಕ್ ದೋನ್ ದಿಸಾಂಕ್ ಪುಣಿ ಮ್ಹಜಿ ಬಾಯ್ಲೆ ಕರ್ನ್

ಹಾಡಿಬೆಚ್.

- ಸೂರಜ್ : (ಸುರೇಶಾಚೊ ಆಪ್ತಮಿತ್ ಭಿತರ್ ಸರ್ರಾ) ಹಾಯ್ ಸುರೇಶ್, ಕಸೊ ಆಸಾಯ್? ಕಿತೆಂ ಭಾರಿಚ್ ಚಾಪ್ಲೊ ದಿಸ್ತಾಯ್? ಸೊರೊ ಭರ್ಮಿನಾತ್‌ಲ್ಲಾ ಸೊಡಾ ಭಾಶೆನ್?
- ಸುರೇಶ್ : ಖಿಂಚ್ಯಾನ್ ದೀಸ್ ಉದೆಲೊರೇ, ತುಕಾ?
- ಸೂರಜ್ : ಕಾಲ್ ಮ್ಹಜ್ಯಾ ಗರ್ಲ್‌ಫ್ರೆಂಡಾಚೊ ಬರ್ತ್‌ಡೇ. ಅಖ್ಯಿ ರಾತ್, ಡಾನ್ಸ್, ಪದಾಂ, ವಿಸ್ಕಿ, ರಮ್, ಜೆನ್ಸ್, ವೊಡ್ಯಾ, ಬಿಯರ್, ಬ್ರಾಂಡಿಚೆಂ 'ಕೊಕ್‌ಟೈಲ್' ಮ್ಹಣ್ ಫಾಂತ್ಯಾ ಫಾಂತ್ಯಾರ್ ನಿದ್‌ಲ್ಲೊಂ ಮಾತ್ ಗೊತ್ತು ಸಕಾಳಿಂ ಧಾ ವೊರಾರ್ ಮ್ಹಜ್ಯಾ ಗರ್ಲ್ ಫ್ರೆಂಡಾನ್, ಮ್ಹಜೆಂ ಗಳ್‌ಲೆಂ ಪ್ಯಾಂಟ್ ಸಾರ್ಕೆಂ ಕರ್ತಾನಾಚ್ ಮ್ಹಾಕಾ ಜಾಗ್ ಜಾಲಿ!
- ಸುರೇಶ್ : ತುಂಚ್ ಭಾಗಿ ಸಾಯ್ಬಾ. ತುಕಾ ವಿಚಾರ್ತಲೊಯಿ ನಾ, ಮಾರ್ತಲೊಯ್ ನಾ, ಪುರ್ತಲೊಯ್ ನಾ. ತುಂ ಧಾದೊಶಿ ಸಾಯ್ಬಾ. ತುಕಾ ವೆಂಗೆಂತ್ ಏಕ್ ಚೆಡುಂ, ಮೆಜಾರ್ ಏಕ್ ಬೋತ್ಲೆ ಆಸ್ಲಾರ್ ಜಾಲಿ. ತುಂ ಶೀದಾ ಸಾತ್ವಾ ಸರ್ಗಾರ್!
- ಸೂರಜ್ : ಆನಿ ಕಿತೆಂ ತುಂ ಫ್ಲೆಡ್ಲೊ ಮ್ಹಾಲ್ ಮ್ಹಾತಾರೊ - ಬಾರಾ ಭುರ್ಗಾಂಚೊ ಬಾಪುಯ್ ಮುದಿ ಜಾಂವ್ಕ್ ನಾ, ಪಾದ್ರಿನ್ ಚಿಟಿ ವಾಚುಂಕ್ ನಾಂತ್, ಇತ್ಲ್ಯಾರ್‌ಚ್ ನಾತ್ರಾಂಕ್ ಉಸ್ಕಾರ್ ಖೆಳಯಿಲ್ಲಾ ಪರಿ ಉಲಯ್ತಾಯ್‌ಮೊ?
- ಸುರೇಶ್ : ತುಜ್ಯಾ ಧರ್ಮಾನ್ ಆಜ್ ಮ್ಹಜಿ ಗತ್ ಕಾತ್ರಿಂತ್ ಶಿರ್ಕಲ್ಲ್ಯಾ ಉಂದ್ರಾಪರಿ ಜಾಲ್ಯಾ ತುವೆಂ ಮ್ಹಜ್ಯಾ ಅಂಕಲಾಚ್ಯಾ ದೊಳ್ಯಾಂಕ್ ಮಾತಿ ಘಾಲ್ಯಾಯ್. ಆಜ್-ಫಾಲ್ಯಾಂ ತೊ ಯೇಂವ್ಕ್ ಜಾಲೊ.
- ಸೂರಜ್ : ತಾಕಾ ಇತ್ಲೊ ಖಿಂತಿಷ್ಟ್ ಜಾಲಾಯ್ ತುಂ? ಸಂತೊಸ್ ಪಾವ್‌ರೇ ಇಶ್ಯಾ ಸಂತೊಸ್ ಪಾವ್. ವೆಗಿಂಚ್ ಕೊರೊಡ್‌ಪತಿ ಜಾಂವ್ಚ್ಯಾರ್ ಆಸಾಯ್ ತುಂ. ಹೊ ಸಂತೊಸ್ ವಾಂಟುನ್ ಘೆಂವ್ಚ್ಯಾ ಖಾತಿರ್ ಆಮ್ಕಾಂ ದೊಗಾಂಯ್ಚಿ ಲಂಡನ್ ಟಿಕೆಟ್ ಬುಕ್ ಕರಯ್.
- ಸುರೇಶ್ : ತುಕಾ ಲಂಡನ್ ನ್ಹಯ್, ಮುಂಡನ್ ಆಪೊವ್ನ್ ವರ್ತಾಂ. ಪಯ್ಲೆಂ ಏಕ್ ಪಾವ್ಲಿಂ ಮ್ಹಜೆ ಭೊಂವಾರಿ ರೆವ್ಡಾಲ್ಲ್ಯೊ ಸಾಂಕ್ಳಿ ತುಟಯ್.
- ಸೂರಜ್ : ಆನಿ ಉಪ್ರಾಂತ್ ಜಾಲ್ಯಾರ್ ಸುನಿತಾಕ್ ತುಜೆಸರ್ಶಿಂ ಆಪಯ್, ತುಜ್ಯಾ ಗೊಪಾಂತ್ ಲಿಪಯ್ ಆನಿ ತುಜ್ಯಾ ಉಸ್ಕಾರ್ ಖೆಳಯ್, ಕಿತೆಂ ಮ್ಹಣ್ತಾಯ್?
- ಸುರೇಶ್ : ಸತೀಶ್! ಹೊ ವೇಳ್ ಮಿಶಾಲ್ಕಾಯೆಚೊ ನ್ಹಯ್. ಹ್ಯಾ ಸಮಸ್ಯಾಕ್ ಪರಿಹಾರ್ ಸೊಧಿಬೆಚ್. ಕಸ್ಲೊ ತರಿ ಉಪಾವ್ ಕರಿಜೆ ಆಮಿ.
- ಸೂರಜ್ : ಪಯ್ಲೆಂ ಏಕ್ 'ಲಾರ್ಜ್ ಪೆಗ್' ತಯಾರ್ ಕರ್. ತುಕಾ ಏಕ್ ಕಿತ್ಯಾಕ್, ಎಕ್ಲೀಸ್ ಉಪಾಯ್ ಜಾಯ್ ತರೀ ಸಾಂಗುನ್ ದಿತಾಂ.
- ಸುರೇಶ್ : ಪಯ್ಲೆಂ ತುಜೊ ಉಪಾಯ್ ಸಾಂಗ್. ಮಾಗಿರ್ ಏಕ್ ಪೆಗ್ ಕಿತ್ಯಾಕ್,

ಸ ಭಾಣಾಂನಿ ಸೊರೊ ಭರ್ನ್ ತುಕಾ ನ್ವಾಣಯ್ತಾಂ.

ಸೂರಜ್ : ತುಜೊ ಅಂಕಲ್ ಹಾಂಗಾ ಯೇವ್ನ್ ಪಾಟಿಂ ವೆತಾ ಪರ್ಯಾತ್ ತುವೆಂ ಎಕ್ಲಾಕ್ ದವರ್ನ್ ಕಾಣ್ಣೆಜೆ.

ಸುರೇಶ್ : ದವರ್ನ್ ಕಾಣ್ಣೆಂವ್ಚೆಂ? ಕ್ರಿಸ್ತಾಂವ್ ದವರ್ನ್ ಕಾಣ್ಣೆನಾಂತ್ ಸಾಯ್ಬಾ ತಾಣಿ ಸಾಂಗಾತಾ ರಾಂವ್ಚೆಂ.

ಸೂರಜ್ : ಸಾಂಗಾತಾ ರಾವಯ್ ವಾ ಉಸ್ಕಾರ್ ನಿದಾಯ್. ತಿ ತುಜಿ ಮರ್ಜಿ. ಆತಾಂ ಹಾಂವ್ ತುಕಾ ಏಕ್ 'ಭಾಡ್ಯಾಚಿ ಬಾಯ್ಲ್' ತಲಾಸ್ ಕರ್ನ್ ದಿತಾಂ.

ಸುರೇಶ್ : ಬಾಯ್ಲ್ ಕಿತೆಂ ಬಾಜಾರಾಂತ್ ಮೆಳ್ತಾವೇ ಸಾಯ್ಬಾ?

ಸೂರಜ್ : ತುಕಾ ಜಾಯ್ ತರ್ ಸಿಮಿಸ್ತಿಂತ್ಲೆ ಧರ್ನ್ ಉಬಿ ಕರ್ಚಿ ಶ್ಯಾಧಿ ಹ್ಯಾ ತುಜ್ಯಾ ಇಶ್ಟಾಕ್ ಆಸಾ ಮ್ಹಣ್ ಚೀಂತ್.

ಸುರೇಶ್ : ಕೊಣ್ ಸಾಯ್ಬಾ ತೆಂ ಚೆಡುಂ?

ಸೂರಜ್ : ತೆಂ ಚೆಡುಂ ನ್ಹಯ್‌ರೇ, ಚೆಡುಂ ನ್ಹಯ್. ತೆಂ ಆಂಕ್ವಾರ್ ಸಾಯ್ಬಿಣಿಚ್ಯಾ ವೊರಾ ಪಾಲ್ವಾಚೆಂ ಕಿಸ್ಪೊರ್. ಪುಣ್ ಜಾಯ್ನಾಕಾ ತುಂ ತಾಚೆಕಡೆ ರೆಸ್ಪೆರ್.

ಸುರೇಶ್ : ತೆಂ ಎಕಾ ದಿಸಾಕ್, ಫಕತ್ ಎಕಾ ದಿಸಾಚ್ಯಾ ಮಟ್ವಾಕ್ ಮ್ಹಜಿ ಬಾಯ್ಲ್ ಜಾಂವ್ಕ್ ಒಪ್ಪಾತ್‌ಗೀ, ಸತೀಶ್?

ಸೂರಜ್ : ತೆಂ ನಾತ್ಲ್ಯಾರ್ ದುಸ್ರೆಂ ನಾಂಯೆರೇ? ತುಕಾ ಕಿತ್ತಿಂ ಚೆಡ್ವಾಂ ಜಾಯ್ ಸಾಂಗ್. ಚೂಡ್‌ಕೊತು ಕಾತ್ರಿನ್, ಜಿಬೆಚೆಂ ಜಿಲ್ಲಿ, ಬಟಾಟೆ ಮಿಲ್ಲಿ, ಭಾಗೆಚೆಂ ಆಲ್ಲಿ, ಟೊಮಟೊ ಸೆಲ್ಲಿ, ಬೊಬಾಟೆಂ ಬೆನ್ನಿ, ಭೆಂಕ್ರಂ ಬಿಜ್ಜು, ತೆಂಡೆಂ ತೆಜ್ಜು, ಗಿರ್ಗಿಟ್ ಗಿರಿಜಾ, ಲಾಟ್‌ಫಟ್ ಲಲಿತಾ, ಪೂರಿ ಭಾಜಿ ಪುಶ್ಪಾ... ಸೂರ್ಪನಖಿ ಸುಶೀಲಾ...

ಸುರೇಶ್ : ಪುರೊ ಪುರೊ, ದಮ್ಮಯ್ಯಾ ಬಂಧ್ ಕರ್, ತುಜ್ಯಾ ಚೆಡ್ವಾಂಚಿ ಲದಿನ್. ಮ್ಹಾಕಾ ಕೊಣೀ ಎಕ್ಲೆಂ ಪುರೊ. ತಿತ್ತಿಂ ಬಿಲ್ಕುಲ್ ನಾಕಾತ್.

ಸೂರಜ್ : ಚಲ್ ಭಾಯ್ ಸರ್, ಶೆಡ್ವ್ಯಾ ಗುಡ್ಯಾರ್ ಮಾರ್ಕೆಟಲಾಗಿಂ ಕೊಣೀ ಮೆಳ್ತಾತ್ ಜಾಲ್ಯಾರ್ ಪಳೆವ್ಯಾಂ.

ಸುರೇಶ್ : (ಹಾತ್ ಜೊಡುನ್) ದಮ್ಮಯ್ಯಾ ಸಾಯ್ಬಾ, ತಿಂ ಮಾಸ್ಕಿ ವಿಕ್ತೆಲಿಂ ಖಂಡಿತ್ ನಾಕಾತ್. ತಾಂಕಾಂ ಆಮ್ಚಿ ಭಾಸ್ ಕಶಿಯಿ ಯೆನಾಮೂ? ತಾಂಚ್ಯಾ ಆಂಗಾಚಿ ಹಿಮ್ನಾಣ್ ಲಕ್ ಸಾಬು ಫಾಲ್ಸ್ ಫಾಸ್ಲ್ಯಾರ್‌ಯಿ ಸುಟಾಶಿನಾ. ಅಂಕಲಾಕ್ ಪುಣಿ ಕಳಿತ್ ಜಾಲ್ಯಾರ್ ತಾಚೊ ಕೊರೊಡ್ ರುಪಯ್ ಸಾಂತ್ ಆಂತೊನಿಚ್ಯಾ ಆಸ್ತ್ರಾಕ್ ವಚುಂಕ್ ಆಸಾ.

ಸೂರಜ್ : ತುಂ ಏಕ್ ಪಾವ್ಲಿಂ ಮ್ಹಜೆ ಸಾಂಗಾತಾ ಯೇ ಸಾಯ್ಬಾ, ಕೊಣೀ ಮೆಳಾನಾಂತ್ ತರ್, ಮ್ಹಜ್ಯಾ ಮೊದೊರ್ನಿಚಿ ಧುವ್ ಆಸಾ. ಕೊಪ್ಪಾ ತಾಂಕಾಂ ಕಾಫಿಯೆಚೆಂ ತೊಟ್ ಆಸಾ. ಚೆಡುಂ ಪಳೆಂವ್ಕ್ ಪಿಕ್ಯಾ ಪೊಪಾಯೆಪರಿ ಆಸಾ. ದೋನ್ ದಿಸಾಂ ಆದಿಂ ಗಾಂವಾಕ್ ಆಯ್ಲಾಂ.

ತಾಕಾ ಏಕಾ ದಿಸಾಕ್ ಪುಣೀ ತುಜಿ ಬಾಯ್ಲೆ ಕರ್ಯಾಂ.

ಸುರೇಶ್ : (ಆಪಯ್ತಾ) ಸಿಮಾಂವ್, ಏ ಸಿಮಾಂವ್, ಏ ಸಿರೆನಾಚ್ಯಾ ಸಿಮಾಂವ್, ಏ ಶಿರ್ತಾಡಿಚ್ಯಾ ಸಿಮಾಂವ್!

ಸಿಮಾಂವ್ : (ಭಾಯ್ರ್ ಧಾಂವುನ್ ಯೇವ್ನ್) ಓ ಬಾಬಾ, ಆಪಯ್ಲಿಯೆಗೀ ಬಾಬಾ? ಕಾಯ್ಲಿರ್ ತಾಂತ್ಯಾಂಚೆಂ ಡಬ್ಬಲ್ ಆಮ್ಲೆಟ್ ಘಾಲ್ನ್ ಆಸ್‌ಲ್ಲೆಂ. ಪುಟಯಿಲ್ಲೆಂ ತಾಂತಿಂ ಹಾತಾಂತ್ ಧರುಂಕ್ಯು ನ್ಹಯ್, ಕಾಯ್ಲಿರ್ ಗಳೊಂವ್ಕಯಿ ನ್ಹಯ್ ಮ್ಹಳ್ಳೆಂ ತಸಲಿ ಭಿರಾಂಕುಳ್ ಪರಿಸ್ಥಿತಿ.

ಸುರೇಶ್ : ತುಜ್ಯಾ ಪರಿಸ್ಥಿತೆಕ್ ಚಿಮ್ಣೆತೇಲ್ ವೊತುನ್ ಉಜೊ ದೀ. ಹಾಂವ್ ಆತಾಂ ತಿಕ್ಕೆ ಭಾಯ್ರ್ ವಚುನ್ ಯೆತಾಂ. ಘರ್ ಸಾಂಬಾಳ್ ಜಾಯ್ತೆ?

ಸಿಮಾಂವ್ : ಅರೆರೆರೇ... ಹಾಚ್ಯಾದಿಂ ತುಜೆಂ ಘರ್ ಕಿತೆಂ ವೊಮ್ತೆಂ-ಉದಾರೆಂ ಕೆಲಾಂವೇ ತರ್? ಹಾಂವ್ ಘರಾ ಬಾಗ್ಲಾರ್ ಆಸ್ಲಾರ್ ಮಾದ್ರಿಂಚ್ಯಾ ಘರಾ ಆಲ್ಸೇಶಿಯನ್ ಪೆಟೊ ಆಸ್‌ಲ್ಲೆಪರಿ (ಶಿತ್ಲಾರ್ ಭಿತರ್ ಸರ್ವ್ವಾ ಸತೀಶಾಕ್ ಪಳೆವ್ನ್), ಹೊ ಹೊ ಸತೀಶ್ ಬಾಬ್, ಮಾರ್ಲೊ, ಮಾರ್ಲೊ ಸತೀಶ್ ಬಾಬ್, ದೇವ್ ಬರೊ ದೀಸ್ ದೀಂವ್ ಸತೀಶ್ ಬಾಬ್!

ಸೂರಜ್ : ದೆವಾನ್ ಬರೊ ದೀಸ್ ಪುಣಿ ದಿಲಾಮುರೇ, ಪೊಟಾಕ್ ಏಕ್ ಘೊಟ್ ಪಾತಳ್ ನೀಸ್ ದಿಲ್ಯಾರ್ ಪುರೊ ಆಸ್‌ಲ್ಲೊ. ತುಂ ಪುಣಿ ಚೆಡುಂ ಜಾಲ್ಲೆಂಯ್ ತರ್ ತುಕಾ ಸುರೇಶಾಚಿ ಬಾಯ್ಲೆ ಕರೈತೊ.

ಸಿಮಾಂವ್ : ಶ್ರಿ ಶ್ರಿ ಶ್ರಿ... ತ್ಯಾ ಚೆಡ್ವಾಂಚೆಂ ನಾಂವ್ ಕಾಡಿನಾಕಾ ಸತೀಶ್ ಬಾಬಾ. ತಿಂ ಆಟ್‌ನೆಟಾಚೆಂ ಚೆಡ್ವಾಂ ನ್ಹಯ್, ವಿಣಿಂ ಗಾಡ್ವಾಂ. ದೊಳ್ಯಾಂಚ್ಯೊ ಆಸ್ಲೊ ಕಶ್ಯೊಯ್ ತಾಸ್ತಾತ್‌ಮೊ, ಹ್ಯಾ ದಿಸಾಂನಿ ವೊಂಟಾವಯ್ಲೊ ಮಿಶ್ಯೊಯ್ ತಾಸ್ತಾತ್. ಪಮ್ಮಾದಾನ್ ಖಾಡ್ ತಾಸ್‌ಲ್ಲೆಪರಿ. ತುವೆಂ ಇಗರ್ಜೆಂನಿ ತಾಂಚೆ ಆವ್ತಾರ್ ಪಳೆಜೆ, ಹಾಲುನ್-ಧಲುನ್ ವೆಚೆ ತಾಂಚೆ ಕುಲೆ ಪಳೆಜೆ. ತಾಂಚೆಲ್ಲೆ ತಾಂಚೆ ಪೊಲೆ ಪಳೆಜೆ. ಕಿತೆಂ ಆವ್ತಾರ್? ಕಿತೆಂ ಶೇಲೆ, ಕಿತೆಂ ತಂಗಣೆ-ಮಂಗಣೆ... ವ್ಹಾ ವ್ಹಾ!

ಸುರೇಶ್ : ಆನಿ ಚೆಡೆ ಕಿಲ್ಲೆ ಭಾಗಿರೇ, ಸಿಮಾಂವ್? ಶರ್ತಾಚೆ ಬುತಾಂತ್ ಕಾಡುನ್ ಹದ್ಯಾಪಯ್ಲಿ ಲೋಂವ್ ದಾಕಯ್ತಾತ್ - ರಾನ್ ದುಕ್ರಾಚಿ ಲೋಂವ್ ದಾಕಯಿಲ್ಲೆಪರಿ. ಫಕತ್ ಬಾಯ್ಲಾಂಕ್ ದುರುನ್ ಕಾಂಯ್ ಘಾಯ್ಲೊ ನಾರೇ. ದಾದ್ಲೆ ಸಾರ್ಕೆ ಆಸ್ತಿತ್ ತರ್ ಬಾಯ್ಲೊಯಿ ಸಾರ್ಕೆಂ ಆಸ್ತಾತ್.

ಸೂರಜ್ : ಆತಾಂ ಆಮಿ ಭಿಶ್ವೆಂಚ್ ಉಲೊವ್ನ್ ವೇಳ್ ವಿಬಾಡ್ಲೊ ನಾಕಾ, ಸುರೇಶ್. ಆಮ್ಲೆಂ ಕಾಮ್ ಆಮಿ ಸುರು ಕರ್ಯಾಂ. ಆಮ್ಚ್ಯಾ ಕಾಮಾಂತ್ ಆಮಿ ಜಿಕ್ತಾಂವ್ ವಾ ಸಲ್ವತಾಂವ್ ಮ್ಹಳ್ಳೆಂ ಆಮಿ ನೆಣಾಂವ್. ದೆಕುನ್ ಸಿಮಾಂವ್, ತುಜೆಂ ಪ್ರೇತನ್ ತುಂ ಕರಿತ್ ರಾವ್.

ಸಿಮಾಂವ್ : ಜಾಯ್ತ್ ಜಾಯ್ತ್, ತುಮಿ ವಚುನ್ ಯೆಯಾ (ಸುರೇಶ್ ಆನಿ ಸೂರಜ್ ವೆತಾತ್. ಸಿಮಾಂವ್ ದಾರ್ ಬಂದ್ ಕರುನ್) ಆಲ್ ದ ಬೆಸ್ತ್ ತುಮ್ಯಾಂ. ಸಾಯ್ಬಾ ಸಾಲ್ವಾದೊರಾ, ತುವೆಂ ತ್ಯಾ ಭುಮಿ ವೈಂಕುಂಟಾಂತ್

ತ್ಯಾ ಆದಾಂವ್ಕ್ ಆನಿ ಎವೆಕ್ ತ್ಯಾ ಮೊಳ್ಯಾಂತ್ ವೊಮ್ಮೆಂ ಉದಾರೆಂ ಲೋಳುನ್ ತೆಂ ಆಪ್ಲೆ ಖಾಂವ್ಕ್ ಸೊಡ್ನ್ ಇತ್ಲೊ ಧೊಶಿ ಜಾಂವ್ಚ್ಯಾ ಬದ್ಲಾಕ್ ದೋನ್ ಪಾರ್ವೆ ಜಾವ್ನ್ ರಚ್ಲೆಂಯ್ ತರ್ ಆಜ್ ತೆ ಪಾಕಾಟೆ ಪುಲೊವ್ನ್ ಉಬ್ತಾನಾ ತಾಂಚಿ ಸೊಭಾಯ್ ಪಳೆವ್ನ್ ತುಂಚ್ ಅಜಾಪ್ ಪಾವ್ತೊಯ್.

ಆಯ್ಚ್ಯಾ ಚೆಡ್ವಾಂಕ್ ಬಾರಾ ಸರುನ್ ತೆರಾ ಲಾಗುಂಕ್ ಉಪಾವ್ ನಾ. ಸುರು ಲವ್ ಲವ್ ಲವ್. ಆನಿ ಕಾಳೊಕಾಂತ್ ಲೋವ್ ಲೋವ್ ಲೋವ್. ಹಾಂ! ಆಜ್ ಫಾಲ್ಯಾಂ ತೊ ಅಬುಧಾಬಿಚೊ ಅಂಕಲ್ ಯೆಂವ್ಚೊ ಆಸಾ. ಚವೀಸ್ ವೊರಾಂ ಭಿತರ್ ಸುರೇಶ್ ಬಾಬಾಕ್ ಬಾಯ್ಲೆ ಖಿಯ್ ಥಾವ್ನ್ ತಲಾಸ್ ಕರ್ಚಿ? ಸಾಯ್ಬನ್ ಕಂಪನಿಂತ್ಯಾ ಹ್ಯಾ ದಿಸಾಂನಿ ಇಮಜಿ ಕರ್ತಲೆ ನಿದುನ್ ಘೊರೆತಾತ್ (ಆರ್ಸಾಂತ್ ಪಳೆತಾ) ಅರೆ... ಹಾಂವ್ ಪಳೆಂವ್ಕ್ ರಾಂಪಣ್ಲಾಪರಿ ದಿಸ್ಲಾರ್ಯಾ ಪೆಂಕ್ಚಾ ಸಕಯ್ಲೆ ಚೆಡ್ವಾ ಬರಿಂಚ್ ಆಸಾನೇ? (ಪಿಟಿ ಪಿಟಿ ಕರ್ನ್ ಹೆವ್ಚಿನ್-ತೆವ್ಚಿನ್ ಚಲ್ತಾ) ಹಾಂವೆಂ ಚೆಡ್ವಾಚೊ ವೇಸ್ ಫಾಲ್ಯಾರ್ ಕಶೆಂ (ಪರತ್ ಆರ್ಸಾಂತ್ ಪಳೆತಾ). ಮ್ಹಾನ್ಮಾಂ ಮ್ಹಾತಾರೆಚೊ ವೇಸ್ ಫಾಲ್ತೆಪರಿ ದಿಸ್ಚೆಂನಾಮೂ? ವ್ಹಡ್ ನಾ ಆತಾಂಚೆ ತರ್ನಾಟಿ ಮ್ಹಾತಾರೆಲಾಗಿಂಯಿ ಲವ್ ಕರಿನಾಂತ್ವೇ ತರ್? ಥೊಡ್ಯಾ ಮ್ಹಾತಾರೆಂಕ್ ಪರ್ಮೆ ಕೊಂಚ್ಲೆ ಮ್ಹಳ್ಯಾರ್ ಜೀವ್! (ಮೇರೆ ಸಪ್ತೊಂಕೀ ರಾನಿ ಕಬ್ ಆಯೆಗಿತು. ಪದ್ ಗುಣ್ಗುಣುನ್ ಭಿತರ್ ವೆತಾ).

(ಹಾಂಗಾಸರ್ ರಂಗಮಾಂಚಿ ದಿವೆ ಘಡಿಭರ್ ಪಾಲ್ಟೊನ್ ಪರತ್ ಪೆಟವ್ಯೆತ್. ಜಾಯ್ ತರ್ ಸಿಮಾಂವ್ನ್ ಏಕ್ ಮೊಗಾ-ಗೀತ್ (ಉಡ್ತೆಂ) ಗಾವ್ನ್ ನಾಚ್ಚೆತ್ - ಬರಿಶಿ ಸಿಡಿ ಫಾಲ್ತೆತ್. ದಿವೆ ಪಾಲ್ತಾತ್ - ಸಿಮಾಂವ್ ವೆತಾ. ಥೊಡ್ಯಾ ವೆಳಾನ್ ಸೊಭಿತ್ ಸಾಡಿಯೆರ್ ವಾ ನ್ಹೆಸ್ಲಾರ್ ಸುನಿತಾ ಪ್ರವೇಶ್ ಜಾತಾ).

ಸುನಿತಾ : ಸುರೇಶ್... ಸುರೇಶ್ ಡಾರ್ಲಿಂಗ್! ಖಿಯ್ ಗೆಲಾಗಾಯ್ ಹೊ ಬಾಯ್ಲೆಕ್ ಸೊದುನ್? ಹಾಂವೆಂ ಕಾಲ್ ಪುಣೀ ಸಾಂಗ್ಲೆಂ ಅರ್ ಆಜ್ ಫರಾಚ್ ರಾವ್ತೊ ಆಸ್ಲೊ. ಪುನೆಗೆಲ್ಲೊ ತಾಚೊ ಅಂಕಲ್ ಆನಿಕ್ಯಾ ಯೆಂವ್ಕ್ನಾ ಮ್ಹಣ್ ದಿಸ್ತಾ.

(ತಿತ್ಲಾರ್ ಅಂಕಲ್ ಸುವಾರಿಸ್ ಭಾಯ್ರ್ ಯೆತಾ.)

ಸುವಾರಿಸ್ : (ಹೆಣೆ-ತೆಣೆ ಪಳೆವ್ನ್) ಖಿಯ್ ಮಾಟ್ಯಾಂತ್ ಲಿಪ್ಲಾಗಾಯ್ ಹೊ ಚೆಡೊ? ಆತಾಂಚ್ಯೆ ಪಿಳ್ಗಕ್ ವೆಳಾಚೆಂ ಮಹತ್ವ್ಚ್ ಕಳಿತ್ ನಾ. (ಸುನಿತಾಕ್ ಪಳೆವ್ನ್) ಹಾಂ... ತುಂ?... ತುಂ?

ಸುನಿತಾ : ವ್ಹಯ್... ವ್ಹಯ್... ಹಾಂವ್... ಹಾಂವ್...

ಸುವಾರಿಸ್ : ತುಂ...ತುಂ... ಸುರೇಶಾಚಿ ಹೊಕಾಲ್ಮೂ?

ಸುನಿತಾ : ವ್ಹಯ್, ವ್ಹಯ್... ಪುಣ್ ತುಂ ಕೊಣ್?

- ಸುವಾರಿಸ್ : ಹಾಂವ್ ಸುರೇಶಾಚೊ ಅಂಕಲ್ ಪುತಾ. ತುಂ ಆನಿ ತುಜೊ ನೊವ್ಲೊ ಭೊಂವ್ಡೆಕ್ ಭಾಯ್ರ್ ಗೆಲ್ಯಾತ್ ಮ್ಹಣಾಲೊ ಸಿಮಾಂವ್. ತುಮ್ಮಾಂ ರಾಕುನ್ ರಾಕುನ್ ಮ್ಹಜೊ ಜೀವ್ ಸುಕುನ್ ಗೆಲೊ ಪುತಾ. ತೊ ಸಿಮಾಂವ್ ಆನಿ ಕೊಣಾಕ್ ಉದಕ್ ವ್ಹರುನ್ ಗೆಲೊಗೀ, ಪಾತ್ಸೊನಾ.
- ಸುನಿತಾ : (ಕಾವ್ಲೆವ್ನ್) ವ್ಹಯ್ ವ್ಹಯ್ ಅಂಕಲ್, ಸುರೇಶ್ ಭಾಯ್ರ್ ವಚುನ್ ಯೆತಾ ಮ್ಹಣ್ ಗೆಲಾ.
- ಸುವಾರಿಸ್ : ಬಹುಶಾ: ಮಾರ್ಕೆಟಿಕ್ ಗೆಲಾ ಆಸ್ತಲೊ. ಹಾಂವ್ ಗಾಂವಾಕ್ ಯೆತಾಂ ಮ್ಹಣ್ ಕಳ್ಳ್ಯಾರ್ ಪುರೊ. ಮಾರ್ಕೆಟಿಕ್ ವಚುನ್ ಏಕ್ ರಾಸ್ ಎರ್ದ್ಲೊ, ಕುರ್ದ್ಲೊ ಆನಿ ಕಾಂಪಿ ಹಾಡ್ನ್ ಯೆತಾ. ಮ್ಹಾಕಾ ಕುರ್ದ್ಲೊ ಆನಿ ಕಾಂಪಿ ಮ್ಹಳ್ಳಾರ್ ಭಾರಿ ಪುತಾ. ಥೊದೆ ಪಾವ್ಪಿಂ ಕುಬೆಯಿ ಬರೆ ಲಾಗ್ತಾತ್. ಭಾಂಗ್ಡೆ, ಪಾಂಪ್ಲಾಂ, ಸೊಂಗುಲಾಂ ತಿಕ್ಲೆ ಪಯ್ಸ್.
- ಸುನಿತಾ : ಗಲ್ಪಾಂತ್ ಕಾಂಪಿ ಮೆಳಾನಾಂತ್ಗೀ ಅಂಕಲ್?
- ಸುವಾರಿಸ್ : ಗಲ್ಪಾಂತ್ಲೊ ಕಾಂಪಿ ದಾಡ್ಡ್ ಆನಿ ದಾಟ್ ಪುತಾ. ಕಾಂಯ್ ರೂಚ್ ನಾ. ಗಾಂವ್ಲೊ ಪಾತಳ್. ಭಾಜ್ಲಾರ್ ಕುರುಕುರು ಕುರುಕುರು ಕರ್ನ್ ಚಾಬುನ್ ಖಾವ್ತೆ.
- ಸುನಿತಾ : ತುಕಾ ಥೊಡೆಂ ಪಿಯೆಂವ್ಕ್ ಹಾಡುಂ, ಅಂಕಲ್?
- ಸುವಾರಿಸ್ : ಏರ್‌ಪೋರ್ಟಾ ಥಾವ್ನ್ ಭಾಯ್ರ್ ಯೆತಾನಾ ಗೆಂದಾಲಿ ಬೊಂದೆ ಪಳೆಲೆ. ದೋನ್ ವ್ಹಡ್ಲೆ ಬೊಂದೆ ಪಿಯೆಂವ್ಚ್ ಆಯ್ಲೊ.
- ಸುನಿತಾ : ತರ್ ತುಕಾ ಜೆವ್ಣಾಚಿ ತಯಾರಿ ಕರ್ತಾಂ, ಅಂಕಲ್.
- ಸುವಾರಿಸ್ : ನಾಕಾ ನಾಕಾ, ತುಂ ತಸಲೆ ತ್ರಾಸ್ ಘೆನಾಕಾ. ಆತಾಂಚೆಂ ಚೆಡ್ವಾಂ ಕ್ಯಾವಂಡಿಸ್ ಕೆಂಳ್ಬ್ಯಾಪರಿ. ಕಾಜಾರ್ ಜಾವ್ನ್ ವರನ್ ಭಿತರ್ ಘಡಾಯ್ ಘಾಲ್ಲ್ಯಾ ಕೆಂಳ್ಬ್ಯಾಪರಿ ಬಾಗ್ವಾತಾತ್.
- ಸುನಿತಾ : ಆನಿ ಆತಾಂಚೆ ಚೆಡೆ ಮ್ಹಳ್ಳಾರ್‌ಯಿ ಕಾಂಬ್ಯಾಚೆ ರೆಡೆ, ಅಂಕಲ್. ಬರಿ ಸವಯ್ ಎಕ್ಲಾಕಡೆಯಿ ನಾ. ತಾಂಕಾಂ ಚೆಡುಂ ಜಾಯ್, ದುಡು ಜಾಯ್, ಜುಗಾರ್ ಜಾಯ್, ಪಿಕ್ಚರ್ ಜಾಯ್, ಸೊರೊ ಜಾಯ್, ಸಕ್ಕಡ್ ಜಾಯ್.
- ಸುವಾರಿಸ್ : ಆನಿ ಆತಾಂಚ್ಯಾ ಚೆಡ್ವಾಂಕ್ ಫಕತ್ ಪಯ್ಲೆ, ಪಯ್ಲೆ ಆನಿ ಪಯ್ಲೆ ಜಾಯ್. ತಾಂಕಾಂ ಚೆಡೊ ಕಸ್ಲೊಯ್ ಜಾತಾ, ಖಿಂಚ್ಯಾಯ್ ಸಮಡ್ಚೆಚೊ ಜಾತಾ. ಪುಣ್ ಪಯ್ಲೊಂಚೊ ಜಾಯ್. ಗಾಡಿಯೆರ್ ಭೊಂವ್ಡಾಯ್ಲೊ ಜಾಯ್, ಹೊಟೆಲಾಂಕ್ ಆಪೊವ್ನ್ ವರ್ದಲೊ ಜಾಯ್, ಪಿಕ್ಚರಾಂ ದಾಕಯ್ಲೊ ಜಾಯ್. ಆನಿ ಆತಾಂಚ್ಯಾ ಬಾಯ್ಲಾಂಕ್ ಸರ್ಗಾರ್ ಏಕ್ ದೇವ್ ಆನಿ ಸಂಸಾರಾಂತ್ ಎಕ್ಲೀಸ್ ಘೊವ್, ಪುತಾ, ಎಕ್ಲೀಸ್ ಘೊವ್. ದೆಕುನ್‌ಚ್ ಜಿಣಿಭರ್ ಆಂಕ್ವಾರ್ ರಾವ್ಲಾಂ ಹಾಂವ್.
- ಸುನಿತಾ : ಎಕ್ಲಾ-ದೊಗಾಂ ಚೆಡ್ವಾಂನಿ ವಾ ಬಾಯ್ಲೆಂನಿ ತಶೆಂ ಕೆಲೆಂ ತರ್ ತೆಂ ಪಾತಕ್ ಸಕ್ದಾಂಚ್ಯಾ ಮಾತ್ಯಾರ್ ಥಾಪ್ಣೆಂ ಸಾರ್ಕೆಂ ನ್ಹಯ್ ಅಂಕಲ್.

ಸುವಾರಿಸ್ : ಆನಿ ತ್ಯಾ ಭುಮಿ ವೈಕುಟಾಂತ್ ಚರ್ಬೆವ್ನ್ ಗೆಲ್ಲಾ ಆದಾವ್ನ್ ಆನಿ ಎವೆನ್ ಕುಟ್ಮಾಯೋಜನ್ ಕೆಲೆನಾ ಮ್ಹಣುನ್ ತಾಂಚೆಂ ಪಾತಕ್ ಸಗ್ಳ್ಯಾ ಮನ್ಯಾಕುಳಾವಯ್ ಥಾಪ್ಲೆಂ ಸಾರ್ಕೆಂವೇ?

ಸುನಿತಾ : ಹೆಂ ತುಂ ಸಿಮಿಸ್ತೀಂತ್ ನ್ಹಯ್ ನ್ಹಯ್, ಸೆಮಿನರಿಂತ್ ಪುಣಿ ನಾತ್ಲೊಯ್‌ಮೂ ಅಂಕಲ್?

ಸುವಾರಿಸ್ : ಆಸ್‌ಲೊಂ ಪುತಾ ಆಸ್‌ಲೊಂ. ತೀನ್ ವರಾಂಭರ್ ಆಸ್‌ಲೊಂ. ಥಂಯ್ಸರ್ ಪಿಸ್ಕೊಲೊಜಿ, ವ್ಹಾಲ್ಟೆಭಾಜಿ, ದೆಂಟ್ಯಾಭಾಜಿ, ತಾಂಬ್ಲಿಭಾಜಿ ಆನಿ ದಗಲ್‌ಭಾಜಿ ಶಿಕ್ತಾನಾ ಸೆಮಿನರಿಚ್ಯಾ ಪಾಟ್ಲ್ಯಾ ಘರ್ಲ್ಯಾ ಟೀಚರಿಚ್ಯಾ ಧವೆಚ್ಯಾ ಮೊಗಾರ್ ಪಡ್ಲೊಂ ಮ್ಹಳ್ಳ್ಯಾ ನಿಬಾನ್ ಮ್ಹಾಕಾ ಗೇಟ್‌ಪಾಸ್ ದಿಲೊ. ಪಾಸ್‌ಪೋರ್ಟ್ ನಾಸ್ತಾಂ ಮಂಜೆರ್ ಬಸುನ್ ಗಲ್ಪಾಕ್ ಪಾವ್ಲೊಂ. ದೆವಾಚ್ಯಾ ದಯೆನ್ ಆಜ್ ಹಾಂವ್ ಕರೋಡ್‌ಪತಿ. ಶಿವಾಯ್ ಆಪುಟ್ ಆಂಕ್ವಾರ್ - ಉದಕ್ ಭರ್ಶಿನಾತ್‌ಲ್ಲ್ಯಾ ದುಧಾಪರಿ.

ಸುನಿತಾ : ತುಂ ಪಾದ್ರಿ ಜಾಲ್ಲೊಯ್ ತರ್ ಆರ್ಚ್‌ಭಿಸ್ಪ್ ಜಾತೊಯ್ ಕೊಣ್ಣಾ!

ಸುವಾರಿಸ್ : ತುಂ ಕೊನ್ವೆಂಟ್ ಇಸ್ಕೂಲಾಂತ್ ಶಿಕಲ್ಲೆಂಯ್‌ಗೀ ಬಾಯೇ?

ಸುನಿತಾ : ಕಿತ್ಯಾಕ್ ಅಂಕಲ್?

ಸುವಾರಿಸ್ : ವ್ಹಯ್, ತುಜೆ ತೆ ಆಟ್-ನೇಟ್ ಮಾದ್ರಿಂಗೆಲ್ಯಾ ಚೆಡ್ವಾಕ್ ಸೊಡ್ನ್ ದೀನಾಂತ್.

ಸುನಿತಾ : ತುಂ ಆತಾಂಚ್ಯಾ ಪಾದ್ರಾಚ್ಯಾಬಾಂಪರಿ ಉಲೊಂವ್ಕ್ ಬರೊ ಹುಶಾರ್ ಆಸಾಯ್ ಅಂಕಲ್.

ಸುವಾರಿಸ್ : ಬಾಯೇ ಸುನಿತಾ, ಹಾತ್ ಜೊಡುನ್ ತುಜೆಕಡೆ ಉಪ್ಕಾರ್ ಮಾಗ್ತಾಂ. ಪುಣ್ ಪ್ರತ್ಯೇಕ್ ಜಾವ್ನ್ ತ್ಯಾ ಪಾದ್ರಾಚ್ಯಾಬಾಂಚಿ ಆನಿ ಮಾದ್ರಿ ಭಯ್ಣಿಂಚಿ ಖಬರ್ ಮಾತ್ ಉಲಯ್ನಾಕಾ. ತಾಂಚೆವಿಶಿಂ ಉಲಯ್ಲಾರ್ ಸರ್ಗ್ ಕಸೊಯ್ ನಾಮೂ, ಪುಲ್ಗತ್ರೆಯಿ ಪುಸ್ಕ್, ಮಾಗಿರ್ ಮ್ಹಜೆ ತಸಲ್ಯಾಕ್ ಯೆಮ್ಕೊಂಡ್‌ಚ್ ಗತ್. ಆನಿ ತ್ಯಾ ಯೆಮ್ಕೊಂಡಾಂತ್ ಕೊಣೆ ಭಾಜುನ್ ಮೊರ್ಟೆಂ ಸಾಯ್ಬಣಿ? ದುಕ್ರಾಚೆಂ ಲಯ್ತಾಂವ್ ಕೆಲ್ಲೆಪರಿ?

ಸುನಿತಾ : ಅಂಕಲ್ ದನ್ವಾರ್ ಜಾವ್ನ್ ಆಯ್ಲೊ. ಸುರೇಶ್ ಖಂಯ್ ಪಾವ್ಲಾಗೀ ದೇವ್ ಜಾಣಾ. ತುಕಾ ಹಾಂವ್ ಜೆವ್ಣಾಚಿ ವಿಲೆವರಿ ಕರ್ತಾಂ.

ಸುವಾರಿಸ್ : ನಾಕಾ ಬಾಯೆ ನಾಕಾ. ತುಮ್ಚೆಂ ಪರ್ಬುಂಗೆಲೆಂ ಆಂಭೆಂ-ತಿಕ್ಲೆಂ ಖೆಲ್ಯಾರ್ ಮ್ಹಾಕಾ ಬ್ಲಡ್ ಪ್ರೆಶರ್ ತಕ್ಲೆಕ್ ಚಡ್ತಾ - ಎ.ಜೆ. ಶೆಟ್ಟಿಚೊ ಸೊರೊ ಪಿಯೆವ್ನ್ ಆಮಾಲ್ ತಕ್ಲೆಕ್ ಚಡ್‌ಲ್ಲೆಪರಿ. ಆನಿ ಗೊಡ್ಯೆಂ ಖೆಲ್ಯಾರ್ ಗಲ್ಗಾರಾಂಚಿ ಪಿಡಾ ಮ್ಹಳ್ಳಾರ್ ಡಯಾಬೆಟಿಸ್! ತಾಂತಿಯಾಂ ಆಸಾತ್ ತರ್ ಏಕ್ ಡಬ್ಬಲ್ ಆಮ್ಲೆಟ್ ಕರ್. ಆನಿ ದೋನ್ ಉಂಡ್ಯಾಚಿಂ ಕಾಪಾಂ ದಿ.

ಸುನಿತಾ : ಡಬ್ಬಲ್ ನ್ಹಯ್ ತರ್ ತ್ರಿಬ್ಬಲ್ ಆಮ್ಲೆಟ್ ಜಾಯ್ ಜಾಲ್ಯಾರ್ ಕರ್ತಾಂ. ತುಂ ಹಾಂಗಾ ಬಸುನ್ ಕಾಮ್ಯ್ ತರೀ ಪತ್ರಾಂ ವಾಚ್. ಹಾಂವ್

ತುಜೊ ನಾಸ್ಚೊ ತಯಾರ್ ಕರ್ತಾಂ (ಭಿತರ್ ವೆತಾ).

ಸುವಾರಿಸ್ : ಹಾಂಗಾಂ ಎಕ್ಲೊ ಎಕ್ಸುರೊ ಬಸುನ್ ಪತ್ರಾಂ ವಾಚುಂಕ್ ಹಾಂವ್ ಕಿತೆಂ ಜೆರಾಲ್ ವಿಗಾರ್ವೇ? ಮ್ಹಾಕಾ ತುಜೆ ತಸಲ್ಯೆ ಸೊಭಿತ್ ಚಲಿಯೆಲಾಗಿಂ ದೋನ್ ಉತ್ರಾಂ ಉಲೊಂವ್ಚೆಂ ಮ್ಹಳ್ಯಾರ್ ಭಾರಿ ಖುಶಿ (ತೊಯಿ ಭಿತರ್ ವೆತಾ).

(ಥೊಡ್ಯಾ ವೆಳಾನ್ ಸುರೇಶ್ ಆನಿ ಸರಿತಾ ಭಿತರ್ ಸರ್ತಾತ್.

ಸರಿತಾ ಆಧುನಿಕ್ ಯುವತಿಪರಿ ಫೆಶನಾಚೆಂ ನ್ಹೆಸಣ್ ನ್ಹೆಸುನ್ ಆಸಾ. ಹೆಣೆ ತೆಣೆ ದೀಶ್ಟ್ ಜೊಕ್ತಾ).

ಸರಿತಾ : ಹಾಯ್ (ಜಾಂಬಾಯ್ ಕಾಡ್ತಾ). ಹೆಂಚ್‌ಗೀ ತುಜೆಂ ಫಾರ್, ಸುರೇಶ್?

ಸುರೇಶ್ : ಶ್ಯೂ... ಕೊಟಾರ್ಲೆ, ಚುಪ್! ಆತಾಂ ತುಂ ಮ್ಹಜಿ ಬಾಯ್ಲ್, ಹಾಂವ್ ತುಜೊ ಫೊವ್, ಕಳೆಂಮೂ?

ಸರಿತಾ : ಉಸಾಳ್‌ರೇ ಮಾಂಕ್ಡಾ! ಹಾಂವ್ ತುಜಿ ಬಾಯ್ಲ್ಯಾಯಿ ನ್ಹಯ್. ಭಾಕ್ರಿ ಭಾಜ್ಜಿ ಕಾಯ್ಲ್ಯಾಯಿ ನ್ಹಯ್. ಜೊರ್ಜ್ ಫೆರ್ನಾಂಡಿಸಾಚೆಂ ಕೊಂಕಣ್ ರಯ್ಲ್ಯಾಯಿ ನ್ಹಯ್. ತುಂ ಫೊವ್‌ಗೀ, ವಿಶ್ವಭವನಾಂತ್ಲೊ ಸುಕೊ ಫೊವ್?

ಸುರೇಶ್ : ಹೇಯ್ ತೀನ್ ಕಾಸಾಂಚ್ಯಾ ಯೆವಾಳ್ಯಾ ಮ್ಹಜಿ ಮರ್ಯಾದ್ ಸಾಂಬಾಳ್‌ಗೊ ಭಾಣ್ಶಿರ್ಯಾ! ಮ್ಹಜ್ಯಾ ಅಂಕಲಾಕ್ ಕಸ್ಲೊಚ್ ದುಬಾವ್ ಜಾಯ್ತ್‌ಲೆಪರಿ ಚಲಾಜೆ ತುವೆಂ ಕಳೆಂಮೂ?

ಸರಿತಾ : ಕಳೆಂರೇ ಕಳೆಂ ಕಾಂಬ್ಯಾಚ್ಯಾ ರೆಡ್ಯಾ. ತುಜೆ ತಿತ್ಲೆಮ್ ಭಿಂವ್ಕುರಿ ನ್ಹಯ್‌ರೇ ಫುಂಗ್‌ಲಲ್ಯಾ ತಾಂದ್ಯಾಚ್ಯಾ ಮುಡ್ಯಾ! ಹಾಂವ್ ಹಾಚೆ ಆದಿಂ ಕಿತ್ಲೆಶ್ಯಾ ನಾಟಕಾಂನಿ ಕಿತ್ಲ್ಯಾ ಜಣಾಂಚಿ ಬಾಯ್ಲ್ ಜಾಲ್ಯಾ ಮ್ಹಳೆಂ ಮ್ಹಾಕಾಚ್ ಕಳಿತ್ ನಾ.

ಸುರೇಶ್ : ತುಂ ಆತಾಂಚ್ಯಾ ಕೊಲೆಜಿಚ್ಯಾ ಚೆಡ್ವಾಂಪರಿ ಉಲಯ್ತಾಯ್‌ಮೂ? ತಾಂಕಾಂ ಕೊಲೆಜಿಂತ್ ಶಿಕ್ತಾನಾ ಕಿತ್ಲ್ಯಾ ಜಣ್ ಚಲ್ಯಾಂಚೊ ಮೋಗ್ ಕೆಲಾ ಮ್ಹಳೆಂ ತಾಂಕಾಚ್ ಕಳಿತ್ ಆಸಾನಾ.

ಸರಿತಾ : ಪುಣ್ ಸುರೇಶ್, ಆಜ್ ಫಾಲ್ಯಾಂ ಆನಿ ಪೊರ್ವಾಂ ಫಕತ್ ತೀನ್ ದೀಸ್ ಪರ್ಯಾಂತ್ ಆಮಿ ಫೊವ್-ಬಾಯ್ಲಾಂ ಜಾಂವ್ಚ್ಯಾ ಬದ್ಲಾಕ್?

ಸುರೇಶ್ : ಬದ್ಲಾಕ್?

ಸರಿತಾ : ತುಕಾ ಸೊಡೊವ್ನ್ ಸಾಂಗಾಜೆಯಿಸ್ತಾ - ಬಾಳ್ತುನ್ ಯೆಡೊ ಸೊಡಯಿಲ್ಲೆಪರಿಂ. ಆಮಿ ದೊಗಾಂಯ್ನಿ ರಿಜಿಸ್ಟರ್ಡ್ ಕಾಜಾರ್ ಜಾಲ್ಯಾರ್ ಕಿತೆಂಬಾ?

ಸುರೇಶ್ : ಬಾಪ್ರೇ! ಏ ದೆವಾ ಕಿತೆಂ ಆಯ್ಕತಾ ಹಾಂವ್? ಮ್ಹಜ್ಯಾ ರಾಕಣ್ ಭಡ್ವಾಚ್ಯಾ ಖಿಂಯ್ ಆಸಾಯ್ ತುಂ? ತುಂ ಸಾಕ್ರಿಲೆಜ್ ಮ್ಹಾಪಾತಕ್ ಆಧಾರ್ತಾಯ್ ಸರಿತಾ, ಮ್ಹಾಪಾತಕ್ ಆಧಾರ್ತಾಯ್ ಸರಿತಾ, ಮ್ಹಾಪಾತಕ್ ಆಧಾರ್ತಾಯ್ ತುಂ.

- ಸರಿತಾ : ಫ್ಲಯ್ ಫ್ಲಯ್, ಎಲಿಮೆಂಟ್ರಿ ಇಸ್ಕೂಲಾಂನಿ ಭುರ್ಗಾನ್ಯಾಂನಿ ಆಧಾರ್ಲಿಂ ಉಂಪಾತ್ಕಾಂ ಹಾಯ್‌ಸ್ಕೂಲಾಚ್ಯಾ ಭುರ್ಗಾನ್ಯಾಂನಿ ಆಧಾರ್ಲಿಂ ಮ್ಹಾಪಾತ್ಕಾಂ, ಆನಿ ಕೊಲೆಜಿಚ್ಯಾ ತರ್ನಾಚ್ಯಾಂನಿ ಆಧಾರ್ಲಿಂ ಸಾಕ್ರಿಲೆಜ್ ಮ್ಹಾಪಾತ್ಕಾಂ! ಹಾಬ್ಜಾಬ್ಜಾ ತುಜಿ ಪಿಸ್ಕೊಲೊಜಿಗೀ ವ್ಹಾಳ್ಚೆ ಭಾಜಿ? ತುಂಬ್ಜಾ ಭಾಜಿಗೀ ದಗಲ್‌ಭಾಜಿ? (ಹಾತ್ ಧರುನ್) ಸುರೇಶ್ ಡಾರ್ಲಿಂಗ್. ತುಂ ಮ್ಹಜೊ 'ಲವ್' ಕರ್ತಾಯ್‌ಗೀ ನಾ?
- ಸುರೇಶ್ : ಲೋವ್ ಉಲಯ್‌ಗೊ ಘೊಡ್ಯಾ! ಹಾಂವೆಂ ಎದೊಳ್ ತಶೆಂ ಕೊಣಾಯ್ಚಿ ಸಾಂಗುಂಕ್ ನಾ.
- ಸರಿತಾ : ತರ್ ತುವೆಂ ಎದೊಳ್ ಕೊಣಾಯ್‌ಚೊ 'ಲವ್' ಕರುಂಕ್‌ನಾಂಯ್?
- ಸುರೇಶ್ : ನಾ ಮ್ಹಣ್ಣಾಚ್ಯಾಕ್ ಎಕ್ಲಾಚೊ ಮೋಗ್ ಕೆಲ್ಲೊ ಹಾಂವೆಂ.
- ಸರಿತಾ : (ವಿಜ್ಞಿತ್ ಪಾವುನ್) ಕೊಣ್ ಹಾಬಾ ತೆಂ ಪಿಸೊಳೆಂ, ತುಜೆಂ ಕಾಳಿಜ್ ಚೊರ್ಲೆಂ.
- ಸುರೇಶ್ : ನಿತ್ಯಾಧಾರ್ ಸಾಯ್ಬಿಣ್. ಹಾಂವೆಂ ತಿಚೊ ಮಾತ್ ಮೋಗ್ ಕೆಲಾ.
- ಸರಿತಾ : ತುಂ ತಕ್ಲೆಂತ್ ಸಾರ್ಕೊ ಆಸಾಯ್‌ಮೂ? ಸೆಮಿನರಿಸ್ತ್ ಪುಣಿ ನ್ಹಯ್‌ಮೂ? ಆಂಕ್ವಾರ್ ಸಾಯ್ಬಿಣಿಚೊ ಮೋಗ್ ಕರ್ನ್ ಜಿಣಿಭರ್ ಆಂಕ್ವಾರ್ ರಾವ್ತಾಯ್?
- ಸುರೇಶ್ : ತುಂ ಏಕ್ ಚೆಡುಂಗೀ, ತುರುಪಾಚೊ ಘೊಡೊ? ತುಜ್ಯಾ ತೊಂಡಾಂತ್ ಹುಳ್ವುಳ್ವಾತ್ ಯೆವಾಳ್ಯಾಚಿ ಶಿಮ್ಪಿಗೀ, ವ್ಹಾಣೆಚಿ ಬಾರ್?
- ಸರಿತಾ : ದಾಟ್ ಉಲಯ್ಚಿ ತರ್ ತುಕಾ ಉಬೊಚ್ ಚೆರುಂಕ್ ಆಸಾ - ರೊಸಾಚ್ಯಾ ಮಾಟ್ವಾಂತ್ ಕುವಾಳೊ ಶಿಂದ್‌ಲ್ಲೆಪರಿ. ಆತಾಂ ಮ್ಹಾಕಾ ಸಾಂಗ್ ತುಂ ಮ್ಹಜೆಕಡೆ ಕಾಜಾರ್ ಜಾತಾಯ್‌ಗೀ ನಾ?
- ಸುರೇಶ್ : ನಾ
- ಸರಿತಾ : ಮ್ಹಜೊ ಮೋಗ್ ಕರ್ತಾಯ್‌ಗೀ ನಾ?
- ಸುರೇಶ್ : ನಾ
- ಸರಿತಾ : ನಾ ನಾ ಗೊರು, ಪಿಸೊ ಖಿಂಚೊ! ಪಿಸೊ ಖಿಂಚೊ. ತೊಂಡಾಂತ್ ಬೊಟ್ ದಿಲ್ಯಾರಿ ಚಾಬುಂಕ್ ಕಳಾನಾ. ನಿಪ್ಪಲ್ ಮ್ಹಣ್ ಚಿಂತ್ತಾ. ಬಾಟ್ಲೆಚೆಂ ದೂದ್ ಪಿಯೆವ್ನ್ ವ್ಹಡ್ ಜಾಲ್ಲೊ ಮ್ಹಣ್ ದಿಸ್ತಾ. ಭೆರೊ ಖಿಂಚೊ! ಹಾಂವ್ ಚೆಲ್ಲಿಂ (ವೆತಾಂ ಮ್ಹಣ್ತಾನಾ).
- ಸುರೇಶ್ : (ಸರಿತಾಕ್ ಆಡಾಯಿತ್) ವಚಾನಾಕಾಬಾ ಡಿಯರ್.
- ಸರಿತಾ : (ರಾಗಾನ್‌ಶೆಂ) ಡಿಯರ್-ಬಿಯರ್ ತುಜೆ ಶೇಲೆ-ಮಂಗಣೆ ನಾಕಾತ್‌ರೇ ಮ್ಹಜೆಕಡೆ.
- ಸುರೇಶ್ : ಶ್ಯೂ! ವಳೂ ಉಲಯ್‌ಗೊ ತುರುಪಾಚ್ಯಾ ಘೊಡ್ಯಾ ಮ್ಹಜೊ ಅಂಕಲ್ ಪುಣಿ ಯೇತ್ ಜಾಲ್ಯಾರ್...
- ಸರಿತಾ : ತುಜ್ಯಾ ಅಂಕಲಾಕ್ ತೀನ್ ಮೂಟ್ ಮಾತಿ ಆನಿ ತುಕಾ ಬೋಳ್

ಬೆಪ್ಪಾಕ್ ಮೆಣಾಚ್ಯೊ ದೋನ್ ವಾತಿ.

- ಸುರೇಟ್: ಆಮಿ ಅಶೆಂಚ್ ಘೊವ್-ಬಾಯ್ಲೆಪರಿ ಚಲುಂಕ್ ಪ್ರೆಕ್ಲೀಸ್ ಕರಿಜೆ.
- ಸರಿತಾ : ಮ್ಹಾಕಾ ಜಾಯ್ನಾ.
- ಸುರೇಶ್ : ಜಾಯ್ನಾ ಮ್ಹಳ್ಯಾರ್ ಕಿತೆಂ?
- ಸರಿತಾ : ಜಾಯ್ನಾ ಮ್ಹಳ್ಯಾರ್ ಜಾಯ್ನಾ.
- ಸುರೇಶ್ : ಅಳೇ, ಪಿಶ್ಯಾಪರಿ ಉಲಯ್ನಾಕಾ ಹಾಂ?
- ಸರಿತಾ : ಪಿಸೊ ತುಜೊ ಬಾಪ್ಲು. ಪಯ್ಲೆಂ ಮ್ಹಾಕಾ ಕಾಜಾರಾಚೆಂ ಉತರ್ ದೀ. ಉಪ್ರಾಂತ್ ಹಾಂವ್ ತುವೆಂ ಸಾಂಗ್ಲೆಪರಿ ಆಯ್ಕಾತಾಂ.
- ಸುರೇಶ್ : ಪಯ್ಲೆಂ ತೊ ಮ್ಹಾತಾರೊ ಕಾಸೊವ್ ಯೇವ್ನ್ ವಚುಂದಿಬಾ. ಮಾಗಿರ್ ಆಮಿ ಕಾಜಾರಾವಿಶಿಂ ಚಿಂತುನ್ ಪಳೆವ್ಯಾಂ.
- ಸರಿತಾ : ಬರೆಂ ತರ್, ತೊ ಮ್ಹಾತಾರೊ ಹಾಂಗಾ ಯೆತಾನಾ ತುಂ ನಾರ್ಲಾಚಿಂ ಸೊಣ್ಣಾಂ ಧಾಡಾವ್ನ್ ಬಸ್. ಹಾಂವ್ ಚಲ್ಲಿಂ.
- ಸುರೇಶ್ : ಪ್ಲೀಜ್ ಸರಿತಾ ಪ್ಲೀಜ್, ಹಾತ್ ಜೊಡ್ನ್ (ಜೊಡ್ತಾ) ಉಪ್ಕಾರ್ ಮಾಗ್ತಾ ತುಜೆ ಕಡೆ. ಅಂಕಲ್ ಯೇಂವ್ಕ್ ಜಾಲೆಂ. ಆತಾಂ ಪುಣಿ ತುಂ ಮ್ಹಜೆ ಬಾಯ್ಲೆಪರಿ ಅಭಿನಯ್ ಕರುಂಕ್ ಪ್ರೇತನ್ ಕರ್.
- ಸರಿತಾ : ನಾ ಸುರೇಶ್ ನಾ. ತುವೆಂ ತಕ್ಲಿ ಪಂದಾ ಪಾಯ್ ವಯ್ ಕೆಲ್ಯಾರೀ ಮ್ಹಜೆವರ್ವಿಂ ಸಾಧ್ಯ್ ನಾ. ಪಯ್ಲೆಂ ಉತರ್, ಮಾಗಿರ್ ಕಾಜಾರ್. ನಾ ತರ್ ಆತಾಂಚ್ ಹಾಂವ್ ಚಲ್ಲಿಂ ಭಾಯ್.
- ಸುರೇಶ್ : ದೆವಾ ಮ್ಹಜ್ಯಾ! ಖಿಂಚ್ಯಾ ದೆಂವ್ಚಾರಾಚೆ ಧುವೆಕ್ ತುವೆಂ ಮ್ಹಾಕಾ ತಲಾಸ್ ಕರ್ನ್ ದಿಲೆಂಯ್? ತುಂ ಸರ್ಗಾವಯ್ಲ್ಯಾ ಸಿಯಾಸಣಾರ್ ಬಸುನ್ ಆಮ್ಚೊ ತಮಾಸೊ ಪಳೆ, ಹಾಂವ್ ಹಾಂಗಾಸರ್ ಮಾಡ್ತಿರ್ಪಣಾಚೆಂ ಕಶ್ಟ್ ಸೊಸ್ತಾಂ.
- ಸರಿತಾ : ಮ್ಹಾಕಾ ರೆತಿರೆಚೊ ಶೆರ್ಮಾಂವ್ ಪುಣಿ ನಾಕಾ. ಕಾಜಾರ್ ಜಾತಾಯ್ ತರ್ ಜಾತಾಂ, ನಾ ತರ್ ನಾ ಮ್ಹಣ್ ಸಾಂಗ್.
- ಸುರೇಶ್ : ಜಾತಾಂ.
- ಸರಿತಾ : ಕಿತೆಂ?
- ಸುರೇಶ್ : ಕಾಜಾರ್.
- ಸರಿತಾ : ಕೊಣಾಲಾಗಿಂ?
- ಸುರೇಶ್ : ತುಜೆಲಾಗಿಂ.
- ಸರಿತಾ : ಖಿಂಡಿತ್‌ಗೀಮಾ ಸುರೇಶ್ ಡಿಯರ್?
- ಸುರೇಶ್ : ಖಿಂಡಿತ್‌ಬಾ ಸರಿತಾ.
- ಸರಿತಾ : (ಏಕ್‌ಚ್ ಪಾವ್ಲಿಂ ಸುರೇಶಾಕ್ ಪೊಟ್ಟುನ್ ಧರುನ್) ಹೊ, ಹಾಂವ್ ಕಿತ್ತಿಂ ಭಾಗಿಬಾ, ಸುರೇಶ್. ಕಿತ್ತಿಂ ಭಾಗಿ! ತುಂ ಕಿತ್ಲೊ ಬರೊಬಾ ಸುರೇಶ್, ಕಿತ್ಲೊ ಬರೊ!

- ಸುರೇಶ್ : ತುಂ ಕಿತ್ತೆಂ ಗೊರೆಂಬಾ ಸರಿತಾ, ಕಿತ್ತೆಂ ಗೊರೆಂ! ತುಂ ಕಿತ್ತೆಂ ಭೆರೆಂಗೋ ಬಾಯೆ, ಕಿತ್ತೆಂ ಭೆರೆಂ!
- ಸರಿತಾ : (ರಾಗಾನ್) ಹೇಯ್, ಕೋಣ್‌ರೇ ಭೆರೆಂ?
- ಸುರೇಶ್ : ತುಂ ನ್ಹಯ್‌ಬಾ ಹಾಂವ್.
- ಸರಿತಾ : ಆಂ ತಶೆಂ ಬೊಗೊಳ್. ಮುಕ್ಕಾಲ್ ಉಡಯ್ಚಿ ವಾ ಮುಕ್ಕಾಲ್ ಕರ್ಚಿ ತರ್ ತುಜಿ ಜೀಬ್ ಕಾಂಟ್ಯಾ ಸಮೇತ್ ಹುಮ್ಮುನ್ ಇಗರ್ಜೆಚ್ಯಾ ತೋರಿಕ್ ಸುಕಾತ್ ಫಾಲುಂಕ್ ಆಸಾ, ಚತ್ರಾಯ್.
- ಸುರೇಶ್ : ಏ ಆಮ್ ಸೋ ಸೊರಿ ಡಿಯರ್, ಜಾಯ್ನಿ ತುಕಾ ಏಖ್ ಗ್ಲಾಸ್ ಬಿಯರ್?
- ಸರಿತಾ : ನಾಕಾ ಡಾರ್ಲಿಂಗ್, ತುಂಚ್ ಮ್ಹಜೆಂ ಮಾವ್ಚಿಂಗ್. ತುಂಚ್ ಮ್ಹಜೆಂ ಕಾಳಿಂಗ್.
- ಸುರೇಶ್ : ತುಂಚ್ ಮ್ಹಜೆಂ ಯೆವಾಳೆಂ, ತುಂಚ್ ಮ್ಹಜೆಂ ವಾಗೊಳೆಂ, ತುಂಚ್ ಮ್ಹಜೆಂ ಪಿಸೊಳೆಂ, ತುಂಚ್ ಮ್ಹಜೆಂ ನೆವಾಳೆಂ.
- ಸರಿತಾ : ಹೆಂ, ತುಜೊ ಅಂಕಲ್ ಕೆದ್ನಾ ಯೆತಲೊಬಾ?
- ಸುರೇಶ್ : ಆತಾಂ ಖಿಂಚ್ಯಾಯ್ ಘಡಿಯೆ ಯೇಂವ್ಕ್ ಪುರೊ, ಮೊಗಾ. ಅಳೆ ತುವೆಂ ಅಶೆಂಚ್ ಅಭಿನಯ್ ಕೆಲ್ಯಾರ್ ಮ್ಹಜ್ಯಾ ಅಂಕಲಾಕ್ ಕುಸ್ಕುಟ್ ದುಬಾವ್ ಮಾರ್ಲೊನಾ.
- ಸರಿತಾ : ವ್ಹಯ್‌ಮೂ, ಸುರೇಶ್? ಮಾಗಿರ್?
- ಸುರೇಶ್ : ಮಾಗಿರ್ ಆಮ್ಚೆಂ ಪೆಪೆರೆಪೆಪೆ ಡುಮ್!
- ಸರಿತಾ : ಸತ್?
- ಸುರೇಶ್ : ಹಾಂವ್ ಘಟಿ ಮಾರಿನಾಬಾ. ಹಾಂವ್ ಆತಾಂ ರಸ್ತಾಕಡೆ ವಚುನ್ ಅಂಕಲಾಚಿ ವಾಟ್ ಪಳೆತ್ ರಾವ್ತಾಂ. ತುಂ ಭಿತರ್ ವಚುನ್ ಮ್ಹಜೆ ಬಾಯ್ಲೆ ಭಾಶೆನ್‌ಚ್ ಅಭಿನಯ್ ಕರ್. ಭಿತರ್ ಸಿಮಾಂವ್ ಆಸ್ತಲೊ. ತುಕಾ ಕಾಫಿ-ಫಲ್ಟಾರ್ ದಿತಲೊ. ಏಕ್ ಮಿನುಟ್ ರಾವ್, ತುಕಾ ಸಿಮಾಂವ್‌ಚಿ ವಳಕ್ ಕರುನ್ ದಿತಾಂ (ಉಲೊ ಮಾರ್ತಾ) ಸಿಮಾಂವ್, ಏ ಸಿಮಾಂವ್...ಖಿಯ್ ಮಾತ್ರಿ ಖಾಂವ್ಕ್ ಗೆಲಾಗೀ! ಕಾಜಾರಾಚಿ ಪ್ರಾಯ್ ಪಳೆ. ತರ್ನಾಟ್‌ಪಣ್ ಸೊಡಿನಾ. ಖಿಯ್ ದೊರ್ಚ್ಯಾಚ್ಯಾ ಆಡೊಸಾಕ್ ರಾವುನ್ ಕೊಲೆಜಿಚ್ಯಾ ಚೆಡ್ವಾಂಚಿ ಗಾಗ್ಗೆ ಮೆಜುಂಕ್ ರಾವ್ಲಾ ಆಸ್ತಲೊ. ಹಾಂವ್ ವೆಗ್ಗಿಂ ವಚುನ್ ಯೆತಾಂಬಾ.
- ಸರಿತಾ : ವೆಗಿಂ ಯೇ ಹಾಂ?
- ಸುರೇಶ್ : ಓ.ಕೆ. ಡಿಯರ್.
- ಸರಿತಾ : ಹಾಂವ್ ಕಿತ್ತಿಂ ಭಾಗಿ. ನಿಮಾಣೆಂ ತರಿ ಹ್ಯಾ ಘರ್ಚಿ ರಾಣಿ ಚಾಂವ್ಕ್ ಮ್ಹಾಕಾ ಫಾವೊ ಕೆಲ್ಲ್ಯಾ ಆತ್ಮಾರ್ಚ್ಯಾ ಸಾಯ್ಬಾಕ್, ಪುತ್ಮಾರ್ಚ್ಯಾ ಸಾಯ್ಬಣಿಕ್, ಬೊಳಾರ್ಚ್ಯಾ ಆನಿ ಸಾಣೂರ್ಚ್ಯಾ ಶಾರೊತಿ ಸಾಂತಾಂಕ್ ಹಾಂವ್

ದೊಡೋನ್ ಕಿಲೋ ವಾತಿ ಜಳಯ್ತಾಲಿಂ (ವೋಚ್ ಪಳೆವ್ನ್) ಬಾಪ್ರೇ, ವೋರಾಂ ಸಾಡೆಚ್ಯಾರ್ ಉತರ್ಲಿಂ. ಪೋಟಾಂತ್ ಉಜೊ ಪೆಟ್ಲಾ - ಕುದ್ರೆಮುಖಿ ರಾನಾಂತ್ ಉಜೊ ಪೆಟ್ಲೆಪರಿ. ಸಾಂಗ್ಲೆಪರಿ ಹೊ ಸಿಮಾಂವ್ ಕೊಣಾಕ್ ಉದಕ್ ವರುನ್ ಗೆಲಾ? (ಉಲೊ ಕರ್ತಾ) ಏ ಸಿಮಾಂವ್, ಏ ಸೈತಾನಾಚ್ಯಾ ಪಿಲಾ ಸಿಮಾಂವ್, ಏ ಹಲ್ಕುಟ್ ಸಿಮಾಂವ್. ಖಿಂಯ್ ಲಿಪ್ಲಾಯ್ಲೆ ಚರ್ಬೆಲ್ಲ್ಯಾ ಕೊಳಿಂದ್ರಾ?

ಸುವಾರಿಸ್ : (ಭಾಯ್ರ್ ಯೇವ್ನ್) ಸಿಗ್ರೆಟ್ ಪೆಟಯ್ತಾ ಆನಿ ಧಂಕ್ ಕಾಡ್ತಾ. ಹಾಬ್ಲ್ಯಾ ಗಾಂವ್ಚೆಂ ಜೆವಣ್ ಮ್ಹಳ್ಳಾರ್ಯಾ ಕಸಲೆಂ! (ಪರ್ತಾನ್ ಧಂಕ್ ಕಾಡ್ತಾ).

ಸರಿತಾ : (ಸುವಾರಿಸಾಕ್ ಸಿಮಾಂವ್ ಮ್ಹಣ್ ಚಿಂತುನ್) ತುಜ್ಯಾ ಕಾನಾಂತ್ ಗರ್ನಾಳ್ ಫುಟುಂಕ್! ಕಿತ್ಲೆ ಪಾವ್ಲಿಂ ಬೊಬ್ ಮಾರ್ಚೆಂರೇ ತುಕಾ?

ಸುವಾರಿಸ್ : (ಅಜ್ಯಾಪುನ್) ಹಾಂ, ತುವೆಂ ಮ್ಹಾಕಾ ಆಪಯ್ಲೆಂಯ್ವೇ?

ಸರಿತಾ : ತುಜ್ಯಾ ಪೋಟಾಕ್ ಆಟಿಚೊ ಘಡ್ಗಡೊ ಮಾರುಂಕ್. ತುಜ್ಯಾ ಕಾನಾಂಕ್ ಕುಡ್ಲೊ ಮೂಸ್ ಚಾಬುಂಕ್! ಲೆಂವ್ಚ್ಯಾಪರಿ ಭಿತರ್ ವಚುನ್ ಭೊಖಾವ್ನ್) ಆಯ್ಲೊ ಆನಿ ಆತಾಂ ಆಪಯ್ಲೆಂಯ್ಲಿ ಮ್ಹಣ್ ತಂಗಣ್ಯಾ-ಮಂಗಣ್ಯಾಂನಿ ಉಲಯ್ತಾ ಪಳೆ! ವ್ಹಾವ್ಣಾ ತುಜೆಂ ತೊಂಡ್‌ಗೀ, ಕದ್ರಿ ಮಾರ್ಕೆಟಿ ಭಿತರ್ಲೆಂ ಬಸ್ ಸ್ಪೆಂಡ್.

ಸುವಾರಿಸ್ : ಕೊಣ್ ಬಾಯ್‌ಗೋ ತುಂ? ಕೊವೆಂತಾಚೊ ದೊರೊ ಪುಣಿ ಉಟುನ್ ಯೆಂವ್ಕ್ ನಾಂಯ್‌ಮೂ?

ಸರಿತಾ : ದೀನ್ ಚಾಲ್ಯಾರ್ ಏಕ್ ಥಾಪಡ್ ಲುಸಿಫೆರಾಚೆಂ, ಮ್ಹಾತಾರ್ಯಾನ್ ಹಾತ್-ಭಾಶೆನ್‌ಚ್ ಉದಕ್ ವಿಚಾರಿಚೆ ಪಡ್ತಲೆಂ.

ಸುವಾರಿಸ್ : ಪಯ್ಲೆಂ ಸಾಂಗ್ ಬಾಯೆ ತುಂ ಕೊಣ್? ಕಂಕ್ನಾಡಿ ಆಸ್ತೆಚ್ಯಾ ಆತ್ಮ-ಶಾಂತಿ ವಾರ್ಡ್ ಥಾವ್ನ್ ವಾಟ್ ಚುಕುನ್ ಹೆವ್ಣಿನ್ ಪುಣಿ ಯೆಂವ್ಕ್ ನಾಂಯ್‌ಮೂ?

ಸರಿತಾ : ಹೆಯ್ ಮ್ಹಾತಾರ್ಯಾ ವಾಂದ್ರಾ, ಚಡ್ ಉಲಯ್ತಿ ತರ್ ತುಜೊ ಮಾಂಡ್ಲೊ ಭೆತುನ್ ಶರ್ಬತ್ ಕರುಂಕ್ ಆಸಾಂ.

ಸುವಾರಿಸ್ : ತುಕಾ ಖಿಂಚ್ಯಾ ಆವಯ್ನ್ ತಿಚ್ಯಾ ಪೋಟಾಂತ್ ಇಕ್ರಾ ಮ್ಹಯ್ಚಿ, ನ್ಹಯ್ ನ್ಹಯ್, ನೋವ್ ಮ್ಹಯ್ಚಿ ವ್ಹಾವಯಿಲ್ಲೆಂ ಹಾಬಾ? ತುಕಾ ವ್ಹಾವೊಂವ್ಚ್ಯಾ ಬದ್ಲಾಕ್ ತಿಣೆಂ ಥಂಯ್ ಬಿದ್ರ್ಯಾಂ ಸುಕ್ರಾರಾ ಸಾಂತೆಕ್ ವೊಜೆಂ ಪುಣಿ ವ್ಹಾವಯಿಲ್ಲೆಂ ತರ್ ಆಜ್ ಮಾರುತಿ ಗಾಡಿಯೆರ್ ಭೊಂವ್ತಿ ಆಸ್‌ಲ್ಲೆ.

ಸರಿತಾ : ಏ ಮ್ಹಾತಾರ್ಯಾ ವಾಂದ್ರಾ, ಹಾಂವ್ ಹ್ಯಾ ಘರ್ಲಿಂ ಯೆಜ್ಯಾನ್ ಕಳೆಂಮೂ? ಕಿತೆಂ ದೊಳೆ ಪುಟ್ಲಾತೆಯೆಗಾ ತುಜೆ? ವಾ ದೊಳ್ಯಾಂತ್ ಕೊಣಾಚಿ ಕೊಂಬಿ ಹಾಗ್ಲ್ಯಾ?

ಸುವಾರಿಸ್ : ಉಲಯ್ತಾಯ್ ತರ್ ಶೀದಾ ಉಲಯ್‌ಬಾಯೆ. ಗಾಡಿಯೆಚೊ ಬೋಯ್ಲ್ ಮುತುನ್ ಗೆಲ್ಲೆಪರಿ ಅರ್ಥೆಂ-ಕುರೆಂ ಉಲಯ್ತಾಕಾ.

- ಸರಿತಾ : ತರ್ ಆತಾಂ ಮ್ಹಾಕಾ ಸಾರ್ಕೆಂ ಆಯ್ಕ್ ಮ್ಹಾತಾರ್ಯಾ ಕಾಸ್ಲ್ಯಾ ಬೋರಿ ಬಸ್ಲ್ಯಾ ಹಾಂವ್ ಸುರೇಶಾಚೊ ಹಾತ್ ಧರ್ಲಿ ತಾಚಿ ರೆಸ್ವೆರಾಚಿ ಬಾಯ್ಲೆ.
- ಸುವಾರಿಸ್ : ಏ ಆಬ್ರಾಂವ್ಚ್ಯಾ ಇಜಾಕಾಚ್ಯಾ, ಜಾಕೊಬಾಚ್ಯಾ ಆನಿ ತ್ಯಾ ಸಿನಾಯ್ ಪರ್ವತಾರ್ ಮೊಯ್ಜೆಕ್ ದಿಶ್ಚಿಕ್ ಪಡ್ಲಲ್ಯಾ ದೆವಾ, ತುಂಚ್ ಸಾಂಗ್ ಸಾಯ್ಬಾ ಸಾಲ್ವಾದೊರಾ, ಹಿ ಸುರೇಶಾಚಿ ರೆಸ್ವೆರಾಚಿ ಬಾಯ್ಲೆಗೀ ವಾ ಉಡುಪಿ ಹೊಟೆಲಾಂತ್ ಆಪಾಂ ಭಾಜ್ಚಿ ಕಾಯ್ಲೆ?
- ಸರಿತಾ : ಅಳೇ, ಅಳೇ... ಗಳ್ಯಾಕ್ ಗಚ್ಚಿ ದೀವ್ನ್ ಲೋಟಿನ್ ತರ್ ಶೀದಾ ಉಳ್ಳಾಲ್ ನ್ಹಂಯ್ ಬುಡಾಚೆ.
- ಸುವಾರಿಸ್ : ಪಯ್ಲೆಂ ಹಾಂವ್ ವರಾಚೆಂ ಕುಮ್ಲಾರ್ ಜಾವ್ನ್ ಯೆತಾಂ ಬಾಯೆ. ಮಾಗಿರ್ ಜಾಲ್ಯಾರ್ ಮ್ಹಾಕಾ ಗಳ್ಯಾಕ್ ವಾ ತಳ್ಯಾಕ್ ಗಚ್ಚಿ ದೀವ್ನ್ ಲೋಟ್. ಹಾಂವ್ ತುವೆಂ ಸಾಂಗ್ಲೆಕಡೆ ವಚುನ್ ಪಡುನ್ ಮರ್ತಾಂ.
- ಸರಿತಾ : ಉಲೊವ್ಣೆಂ ಬಂದ್ ಕರ್ತಾಯ್ಕಿ ತೊಂಡಾಕ್ ಭಾತೆಣಾಚಿ ಫೆಂಡಿ ಚೆಪಿಚೆ?
- ಸುವಾರಿಸ್ : ಬಂದ್ ಕೆಲೆಂ ನೆಕೆತ್ರಾ, ಪುಣ್ ಸತ್ತ್ ಸಾಂಗ್ - ತುಂ ಸುರೇಶಾಚಿ ಕರಿಯಮಣಿಗೀ?
- ಸರಿತಾ : ಹಾಂವ್ ಸುರೇಶಾಚಿ ಕರಿಯಮಣಿ ಮಾತ್ರ ನ್ಹಂಯ್, ತಾಚ್ಯಾ ಜಿವಿತಾಚೆಂ ಲೋಣಿ, ತಾಚ್ಯಾ ಪಸಂದೆಚಿ ಸಾಂಕಳ್ ಕಾಣಿ ಆನಿ ನಂದನ್ ಕರ್ತಲಿಂ ತಾಚಿ ಜಿಣಿ.
- ಸುವಾರಿಸ್ : ಏ ದೆವಾ ಕಿತೆಂ ಆಯ್ಕತಾಂ ಹಾಂವ್! ಏ ಸುರೇಶ್! ತುಕಾ ಇತ್ತೆಂ ಸೊಭಿತ್ ತರ್ನಿ ತರ್ನಿ ಹೊಕಾಲ್ ಆಸ್ತಾನಾ, ಹಿ ಕೊಟಾರ್ಲಿ, ಹಿ ಚಿರುಟ್ಟಿ ಖಂಯ್ಸರ್ ಮೆಳ್ಳಿರೆ?
- ಸರಿತಾ : ಚುಪ್! ಬೊಟ್ಟೆರಾಕ್ ಹಿಟ್ಟರಾಚೆಂ ಕಾಮಾಂ ನಾಕಾತ್. ಕುಜ್ನಾಂತ್ ತೆಲಾ-ತುಪಾಚೆಂ ಖಾವ್ನ್ ತುಜ್ಯಾ ಕುಡಿಂತ್ ಚರ್ಬೆಚ್ಯೊ ಪೇರಿ ಭರುನ್ ಗೆಲ್ಯಾತ್ - ಕುರ್ರೆಚ್ಯಾ ಪೊಟಾಂತ್ ಪಿಲಾಂ ಭರುನ್ ಗೆಲ್ಲೆಪರಿ. ಪಾಪ್, ಬಿರ್ಮತ್ ಪುಣ್ ವಗೊ ರಾವ್ಲ್ಯಾರ್ ತಕ್ಲೆರ್ ಬಸುನ್ ತೊಂಡಾಂತ್...
- ಸುವಾರಿಸ್ : ಕಿತೆಂ ಚಿರ್ಮುಟ್ಟೆ! ಹಾಂವ್ ಕೊಣ್ ಮ್ಹಣ್ ಚಿಂತ್ಲೆಂಯ್ ತುವೆಂ ಮಾಲ್ದಿಸಾಂವ್ ಪಡ್ಲಲ್ಯಾ ಕೊಟಾರ್ಲೆ?
- ಸರಿತಾ : ದಿವೊಡ್ ತೊ ದಿವೊಡ್, ಸೊರೊಪ್ ಕೆದಿಂಚ್ ಜಾಯ್ನಾ. ಬೊಟ್ಟೆರ್ ತೊ ಬೊಟ್ಟೆರ್ ಮಿರೊಣ್ ಕೆದಿಂಚ್ ಜಾಯ್ನಾ.
- ಸುವಾರಿಸ್ : ಬೊಟ್ಟೆರ್? ಬೊಟ್ಟೆರ್? ಬೊಟ್ಟೆರ್ ಕೊಣ್ಗೋ ತುಜೊ ಆಜೊ ಲುಸಿಫೆರ್? ಹಾಂವ್ ಬೊಟ್ಟೆರ್ ಮ್ಹಣ್ ಕೊಣೆಂ ಸಾಂಗ್ಲೆಂಗೋ ತುಕಾ?
- ಸರಿತಾ : ಕೊಣೆಂ ಸಾಂಗ್ಲೆಂ ಮ್ಹಣ್ ವಿಚಾರ್ತಾಯ್ ದೆಂವ್ಚಾರಾಚ್ಯಾ ಸಂತ್ರಾನಾ? ಸುರೇಶಾನ್ ಸಾಂಗ್ಲೆಂ ಮ್ಹಾಕಾ ತುಂ ಹಾಂಗಾಚೊ ಬೊಟ್ಟೆರ್ ಮ್ಹಣುನ್. ಆತಾಂ ಮ್ಹಾಕಾ ಶೆಮ್ಮಿ ಲಾಂವ್ಕ್ ಪಳೆತಾಯ್?
- ಸುರೇಶ್ : (ಪ್ರವೇಶ್ ಜಾತಾ) ಹೊ ಹೊ ಹೊ ಅಂಕಲ್! ಕೆದ್ನಾ ಪಾವ್ಲೊಯ್ ಅಂಕಲ್?

- ಸುವಾರಿಸ್ : ಹಾಂವ್ ಅಂಕಲ್? ಕೊಣಾಚ್ಯಾ ಆಂಟಿಚೊ ಘೋವ್‌ರೇ ಹಾಂವ್? ಹಾಂವ್ ಹ್ಯಾ ಘರೊ ಬೊಟ್ಟೆರ್ ನ್ಹಯ್‌ವೆರೇ ಬೊಟ್ಟೆರ್?
- ಸುರೇಶ್ : ಬೊಟ್ಟೆರ್? ಬೊಟ್ಟೆರ್? ಕೊಣೆ ತುಕಾ ತಶೆಮ್ ಆಪಯ್ಲೆಂ ಅಂಕಲ್?
- ಸುವಾರಿಸ್ : ವ್ಹಾವ್ಲಾವ್ಲಾ! ಕೊಣೆ ತಶೆಂ ವಿಚಾರ್ಲೆಂ ಮ್ಹಣ್ ಕೊನ್ವೆಂಟ್ ಇಸ್ಕೂಲಾಂತ್ ಶಿಕ್ಲ್ಯಾ ಚೆಡ್ಲಾಪರಿ ತಕ್ಲೆ ಆಡ್ ಘಾಲ್ನ್ ವಿಚಾರ್ತಾಯ್! ತುವೆಂಚ್ ಮ್ಹಳ್ಳೆಂರೇ ತುವೆಂಚ್!
- ಸುರೇಶ್ : ಹಾಂವೆಂ ಮ್ಹಳ್ಳೆಂ? ಕೆದ್ನಾ ಅಂಕಲ್? ತುಕಾ ಕೊಣೆಂ ಸಾಂಗ್ಲೆಂ ಅಂಕಲ್?
- ಸುವಾರಿಸ್ : (ಬೊಟ್ ದಾಕೊವ್ನ್) ಅಳೇ ಹಾಣೆಂಚ್ ಮ್ಹಳ್ಳೆಂ, ಹಾಣೆಂಚ್.
- ಸುರೇಶ್ : ವ್ಹಯ್‌ಗೀ ಸರಿತಾ? ತುವೆಂ ತಶೆಂ ಮ್ಹಳ್ಳೆಂಯ್‌ಗೀ ಅಂಕಲಾಕ್?
- ಸುವಾರಿಸ್ : ವಿಚಾರ್ ವಿಚಾರ್, ಸಾರ್ಕೆಂ ವಿಚಾರ್. ಕಿತೆಂ ಮ್ಹಣಾಲೆಂ, ಕಶೆಂ ಮ್ಹಣಾಲೆಂ ಮ್ಹಳ್ಳೊ ವಿಚಾರ್ ಕರ್.
- ಸರಿತಾ : (ಕಾವ್ಣೆಣೆನ್ ಸುರೇಶಾ ಸರ್ಶಿನ್ ಯೇವ್ನ್) ಕಿತೆಂಗೀ ಚಿಂತಿನಾತ್ಲೆಪರಿ ಘಡುನ್ ಗೆಲೆಂ ಸುರೇಶ್. ಹೊ ತುಜೊ ಅಂಕಲ್ ಮ್ಹಳ್ಳೆಂ ಹಾಂವ್ ನೆಣಾಂ, ಸುರೇಶ್. ಹಾಂವೆಂ 'ಸಿಮಾಂವ್, ಸಿಮಾಂವ್' ಮ್ಹಣ್ ಉಲೊ ಮಾರ್ತಾನಾ ಹೊ ಮನಿಸ್ ಭಾಯ್ರ್ ಆಯ್ಲೊ. ಆನಿ ಗಡ್ಬಡ್ ಜಾಲಿ.
- ಸುವಾರಿಸ್ : ಫಟಿ ಫಟಿ, ಪೂರಾ ಫಟಿ! ತುಜೆಕಡೆ ಕಾಜಾರ್ ಜಾವ್ನ್ ಏಕ್ ವರಸ್ ಜಾಲೆಂ ಮ್ಹಣಾಲೆಂ. ತರ್ ಹಾಕಾ ಘರಾಚ್ಯಾ ಬೊಟ್ಟೆರಾಚಿ ವಳಕ್ ನಾ?
- ಸುರೇಶ್ : ನಾ ಅಂಕಲ್. ಆಮ್ಚೆಂ ಕಾಜಾರ್ ಜಾಂವ್ಚ್ಯಾ ಆದಿಂಚ್ ಸಿಮಾಂವ್ ದುಬಾಯ್ ವೆಚ್ಯಾ ತಾಚ್ಯಾ ಮಾವೈಕ್ ಬೊಂಬಯ್ ಪರ್ಯಾಂತ್ ಪಾಂವ್ಕ್ ಗೆಲ್ಲೊ ಥಂಯ್ ರಾವ್ಲೊ. ಆನಿ ದೋನ್ ದಿಸಾಂ ಆದಿಂ ತೊ ಪಾಟಿಂ ಯೆತಾನಾ ಹೆಂ ಪೊಟಾಂತ್ ಚಾಬ್ತಾ ಮ್ಹಣ್ ಕುಳಾರಾ ಗೆಲ್ಲೆಂ, ಆಜ್‌ಚ್ ಆಯ್ಲೆಂ. ತಾಣೆಂ ಸಿಮಾಂವ್ಕ್ ಆಪೊಂವ್ಕ್‌ಯಿ, ತುಂ ಭಾಯ್ರ್ ಯೇಂವ್ಕ್‌ಯಿ ಸಮಾ ಜಾಲೆಂ. ಚಿಂತಿನಾತ್ಲೆಂ ಘಡುನ್ ಗೆಲೆಂ.
- ಸುವಾರಿಸ್ : (ಲಾಂಬ್ ಸ್ವಾಸ್ ಸೊಡಿತ್) ತುಮ್ಚಿ ತರ್ನಾಟ್ಟಣಾಚಿ ಖಿರಿಮಸ್ತ್, ಮ್ಹಜೆ ತಸಲ್ಯಾ ಮ್ಹಾಂತಾರ್ಯಾಕ್ ಜಾತಾ ಖಿರಿ ಖ್ಯಾಸ್ತ್. ತುಮ್ಚಿ ತಸಲ್ಯಾ ತರ್ನಾಟ್ಟಾಂ ಮಧೆಂ ಘಡಾನಾತ್‌ಲ್ಲೆಂ ಘಡ್ತಾ ದೆಕುಂಕನಾತ್‌ಲ್ಲೆಂ ದೆಕುಂಕ್ ಮೆಳ್ತಾ. ಆತಾಂ ತೆಂ ಸೊಡ್ಯಾಂ, ಹೆಂ ಧರ್ಯಾಂ. ಸಾಂಗ್‌ರೇ ಸುರೇಶ್ - ಹೆಂ ಕೊಣ್‌ರೇ ಆಂಕ್ವಾರ್ ಸಾಯಿಬ್ಬಣಿಚ್ಯಾ ವೊರಾ ಪಾಲ್ವಾಚೆಂ ಕಿಸ್ಪೊರ್?
- ಸುರೇಶ್ : (ಸರಿತಾಕ್, ತಿಕ್ಲೆ ಜ್ಯೊರಾನ್) ಹೊ ಮ್ಹಜೊ ಅಂಕಲ್‌ಗೋ. ದಿಂಬಿ ಘಾಲ್ನ್ ಬೆಸಾಂವ್ ಮಾಗ್‌ಗೋ. ಆಂ ತಶೆಂ ಘಡ್‌ಡೊ ಮಾರ್‌ಲ್ಲೆ ಪರಿ ಪಿಳಿ ಪಿಳಿ ಕರ್ನ್ ಕೊಣಾಕ್ ಪಳೆತಾಯ್‌ಗೋ ತುಜ್ಯಾ ಸಾಸುಮಾಂಯ್?
- ಸರಿತಾ : (ದಿಂಬಿ ಘಾಲಿತ್) ಬೆಸಾಂವ್ ದಿಯಾ, ಮಾಂವಾನೋ.
- ಸುವಾರಿಸ್ : (ಹಾತ್ ಉಕಲ್ನ್ ಬೆಸಾಂವ್ ದಿತಾ) ಆಬ್ರಾಂವ್‌ಚೆಂ, ಇಜಾಕಾಚೆಂ, ಜಾಕೊಬಾಚೆಂ, ಮೊಯ್ಬೆಚೆಂ, ಸರ್ವ್ ಪಾತ್ರಿಯಾರ್ಕಾಂಚೆಂ, ಸಾಂತಾಂ-

ಭಕ್ತಾಂಚೆಂ ತಶೆಂಚ್ ದೇವ್ ಬಾಪಾಚೆಂ, ಪುತಾಚೆಂ ಆನಿ ಇಸ್ಪಿರಿತ್ ಸಾಂತಾಚೆಂ ಬೆಸಾಂವ್‌ಗೋ ಪುತಾ ತುಕಾ. ಬಾರಾ ವರಾಂ ಭಿತರ್ ತೆರಾ ಭುರ್ಗಾಂಚಿ ಆವಯ್ ಜಾತಲೆಂಯ್. ತುಜಿ ಪಿಳ್ಗಿ ಮೊಳ್ವಾವಯ್ಲ್ಯಾ ನೆಕೆತ್ರಾಂಪರಿ, ದರ್ಯಾ ತಡಿವೆಲ್ಯಾ ರೆಂವೆಚ್ಯಾ ಕಣಾಂಪರಿಂ ವಾಡ್ತಲಿ, ಚಡ್ತಾಲಿ ಆನಿ ದುಬಾಯ್ ಪಾವ್ತಲಿ. (ಹಾತಾಕ್ ಧರ್ಸ್ ಉಟಯ್ತಾ).

- ಸುರೇಶ್ : ಹಿ ತುಜಿ ಶೆಗುಣಾಂಚಿ ಸುನ್, ಅಂಕಲ್, ಶೆಗುಣಾಂಚಿ ಸುನ್.
- ಸುವಾರಿಸ್ : ಶೆಗುಣಾಂಚಿ ಸುನ್‌ಗೀ, ಸುಡ್ಕಾಡಾಂತ್ಲೆಂ ಶೆಣ್‌ಗೀ. ದೇವ್ ಮಾತ್ರ ಜಾಣಾ. ಒಟ್ಟಾರೆ, ದೆವಾನ್ ಚೊದಿಲಾಂ ತೆಂ ಮನಿಸ್ ಮೊಡಿನಾ ಜಾಂವ್.
- ಸುರೇಶ್ : (ಸರಿತಾಕ್ ಪಳೆವ್ನ್) ಹೇಯ್ ತುಂ ಕಿತೆಂ‌ಗೋ ಇಗರ್ಜೆ ಭಿತರ್ಲ್ಯಾ ಜೆಜುಚೆಂ ಲ್ಹಾನ್ ಪುಲ್ ಸಾಂ. ತೆರೆಜಾಚೆ ಇಮಾಜೆಪರಿ ಹಾಲಾನಾಸ್ತಾಂ ರಾವ್ಲಾಂಯ್? ವೊರ್ ದೇಡ್ ಜಾಲೆಂ. ಭಿತರ್ ವಚುನ್ ಜೆವ್ಣಾಚಿ ಮಾಂಡಾವಳ್ ಕರ್ (ಸರಿತಾ ಭಿತರ್ ವೆತಾ) ಅಂಕಲ್, ಪಯ್ಲೆಂ ಆಮಿ ಜೆವಣ್ ಕರ್ಯಾಂ. ಉಪ್ರಾಂತ್ ಬಸುನ್ ಸುಖ್-ದುಖ್ ಉಲೊವ್ಯಾಂ.
- ಸುವಾರಿಸ್ : ಕೊರ್ಡೆಲ್‌ಚ್ಯಾ ಫ್ರಾದ್ ಸಾಯ್ಬಾಚೆಂ ಆಣ್ ಫಾಲ್ಸ್ ಸಾಂಗ್ತಾಂ - ಮ್ಹಾಕಾ ಸತ್ ಗಜಾಲ್ ಕಳಿತ್ ಜಾಲ್ಯಾ ಶಿವಾಯ್ ಹ್ಯಾ ಘರಾಂತ್ ಅನ್ ಉದಕ್ ಆಪಡ್ಲೊನಾ.
- ಸುರೇಶ್ : ಕಿತ್ಯಾಕ್ ತಶೆಂ ಮ್ಹಾಕಾ ಮಿಸಾರ್ ಮಾರ್ತಾಯ್ ಅಂಕಲ್? ಹಾಂವ್ ಚುಕುನ್ ಪಡುಂಕ್ ನಾ ಅಂಕಲ್. ಹಾಂವೆಂ ಕಾಂಯ್ ಹಳ್ಳಿಕ್ ಪಳೆಂವ್ಕ್ ನಾ, ಆಪ್ಡುಂಕ್ ನಾ, ಕರುಂಕ್ ನಾ ಅಂಕಲ್. ಚಿಂತ್ನೆನ್, ಸಬ್ದಾನ್ ಆನಿ ಕರ್ಮೆನ್ ಹಾಂವ್ ನಿತಳ್ ಆಸಾಂ ಅಂಕಲ್.
- ಸುವಾರಿಸ್ : ಪಾಂಯ್ ನಿಸ್ರಲ್ಯಾರ್ ಹಸ್ತಾಯಿ ಪಡ್ತಾ, ಪುತಾ. ಮನ್ಯಾನ್ ಚುಕುನ್ ಪಡ್ಚೆಂ ವಿಶೇಸ್ ನ್ಹಯ್. ಪುಣ್ ಆಮಿ ಆಧಾರ್ಲೆಲಿ ಚೊಕ್ ಒಳ್ಳುನ್ ಘೆವ್ನ್ ದೆವಾಚೆಂ ಭೊಗ್ಲಾಣೆಂ ಮಾಗ್ಲ್ಯಾರ್ ಸರ್ಗಾರಾಜಾಂತ್ಯಾಯಿ ಸಂತೊಸ್ ಪಾಲೆತಾ ಪುತಾ - ಬೋರ್ ಗುಡ್ಯಾರ್ ತಣ್ ಕಿರ್ಲೆಪರಿ. ಆತಾಂ ಸತ್ ಸಾಂಗ್ ಮ್ಹಾಕಾ - ತುಕಾ ಕಿತ್ಲೊ ಬಾಯ್ಲೊ?
- ಸುರೇಶ್ : ಏ ಮ್ಹಜ್ಯಾ ರಾಕಣ್ ಭಡ್ಲ್ಯಾ ಏ ನಿಸ್ಕಳ್‌ಪಣಾಚೆ ಶಾರೊತಿ ಸಾಂತಿಣಿ - ಮಾರಿಯಾ ಗೊರೆಟ್ಟಿ - ಮಿಶೆ ಪರ್ಮಾಣೆ ಕಾಜಾರ್ ಜಂವ್ಕ್ ಹಾಂವ್ ಕಿತೆಂ ಮಾಪ್ಪಿವೇ? ವಾ ಮನ್ ಜಾಲ್ಲೆಪರಿಂ ದವರ್ಸ್ ಘೆಂವ್ಕ್ ಬೊಣ್ಣೊಯೆ?
- ಸುವಾರಿಸ್ : ಬೊಣ್ಣೊಯಿ ನ್ಹಯ್, ತೊಣ್ಣೊಯ್ ನ್ಹಯ್. ಆನಿ ಕಿರಿಸ್ತಾಂವ್ ತಾಚೆ ಪುಡೆಂ ನ್ಹಯ್. ತರ್ ತುಂ ಕಿತೆಂ ಬಾಂಗ್ಲಾದೆಶಾಂತ್ ಜಲ್ಮಲ್ಲೊಯೆರೇ? ಮ್ಹಜ್ಯಾ ಕುಟ್ಮಾಚಿ ಮರ್ಯಾದ್ ವಿಕಿಯ್ ತುವೆಂ - ಮಾರ್ಕೆಟಿಂತ್ ಮೊಗೊರ್ಲ್ಯಾನ್ ಕಾಂಪಿ ವಿಕೆಲ್ಲೆಪರಿ.

- ಸುರೇಶ್ : ಅಂಕಲ್, ತುಂ ಮ್ಹಾಕಾ ಚೂಕ್ ಸಮ್ಜತಾಯ್.
- ಸುವಾರಿಸ್ : ತುವೆಂ ಚೂಕ್ ಆಧಾರ್ಲ್ಯಾಯ್ ಆನಿ ಮ್ಹಾಕಾ ಚೂಕ್ ಸಮ್ಜತಾಯ್ ಮ್ಹಣ್ತಾಯ್ ನಾಸ್ಕಾಟಾ? ರೆಸ್ಪೆರಾಚ್ಯಾ ಬಾಯ್ಲೆಕ್ ಬಾಂಟ್ಲೆರಾಕ್ ಕುಳಾರಾ ಧಾಡ್ಲಾಂಯ್ ಆನಿ ವಾಟೆನ್ ವೆಚ್ಯಾ ಮಾಡ್ವಲ್ಯಾಕ್ ಘರಾಂತ್ ದವರ್ನ್ ಪೊಸ್ತಾಯ್! ಸರ್ಗಾವಯ್ಲೊ ದೇವ್ ದೊಳ್ಯಾಂಕ್ ಕಾಳಿಂ ಚಶ್ಮಾಂ ಲಾಗೊವ್ನ್ ಬಸ್ತಾ ಮ್ಹಣ್ ಆಮ್ಚ್ಯಾ ವಾಡ್ಯಾಂತ್ಲಿಂ ಬಾಯ್ಲಾಂ ವೊಗಿಂ ಬಸಾಶಿಂನಾಂತ್.
- ಸುರೇಶ್ : ಅಂಕಲ್ ತುಂ, ಸರಿತಾವಿಶಿಂ ಉಲಯ್ತಾಯ್‌ಮೂ? ತೆಂ ತೆಂ ಮ್ಹಜಿ ಬಾಯ್ಲೆ ನ್ಹಯ್, ಅಂಕಲ್, ತೆಂ ಆಮ್ಚ್ಯಾ ಬೊಟ್ಟೆರ್ ಸಿಮಾಂವ್ಚಿ ಬಾಯ್ಲೆ.
- ಸುವಾರಿಸ್ : ಏ ಚೊರಾ! ಆತ್ತಾಂ ತೆಂ ತುಜಿ ಬಾಯ್ಲೆ ಮ್ಹಣ್ ಬೊಗೊಳ್ತಾಲೊಯ್, ಆನಿ ಆತಾಂ ಬೊಟ್ಟೆರಾಚಿ ಬಾಯ್ಲೆ ಮ್ಹಣ್ತಾಯ್. ಥೊಡ್ಯಾ ವೆಳಾನ್ ತೆಂ ಮಿರ್ಚ್ಯಾ ಮಾಚಿ ಬಾಯ್ಲೆ, ಮಾಗಿರ್ ಚಾಮಾದೊರಾಚಿ ಬಾಯ್ಲೆ ಮ್ಹಣ್ಣೊನಾಂಯ್‌ಮೂ?
- ಸುರೇಶ್ : ನಾ ಅಂಕಲ್ ನಾ, ಬಿಲ್ಕುಲ್ ನಾ. ತುಂಯಿ ಮ್ಹಾಕಾ ಪಾತ್ಯೆನಾಂಯ್‌ಗೀ, ಅಂಕಲ್?
- ಸುವಾರಿಸ್ : ರೊಳ್ಣಿಂತ್ ಲಿಪ್‌ಲ್ಲ್ಯಾ ಸೊರ್ಪಾಕ್ ತರಿ ಪಾತ್ಯೆವ್ಯೆತ್, ಪುಣ್ ತುಕಾ ನ್ಹಯ್. ತೆಂ ತುಜಿ ಬಾಯ್ಲೆ ವ್ಹಯ್‌ಗೀ ನ್ಹಯ್ ತೆಂ ಆತಾಂಚ್ ಪಳೆವ್ಯಾಂ.
- ಸುರೇಶ್ : ಹಾತ್ ಸೊಡ್ ಅಂಕಲ್, ಹಾಂವ್‌ಚ್ ಯೆತಾಂ (ದೊಗ್‌ಯಿ ವೆತಾತ್). (ಥೊಡ್ಯಾ ವೆಳಾರ್ ಚಲಿಯೆಚೊ ವೇಸ್, ಅಲಂಕಾರ್ ಫಾಲ್ಟೊ ಬೊಟ್ಟೆರ್ ಸಿಮಾಂವ್ ಹಾಲುನ್-ಧಲುನ್ ಪ್ರವೇಶ್ ಜಾತಾ).
- ಸಿಮಾಂವ್ : ಅರೇ ಘರಾಂತ್ ಕೊಣಿ ದಿಸಾನಾಂತ್‌ಮೂ? (ಆರ್ಸಾಫ್ಯ ಮುಕಾರ್ ಉಬೊ ರಾವುನ್) ಆತಾಂ ಜಾಲ್ಯಾರ್ ಹಾಂವ್ ಸಿಮಾಂವ್ ನ್ಹಯ್ ಸಿಮಿ ಗಿರಿಗಿರಿವಾಲ್. ಯೇಂವ್ಚಿ ತೊ ಸುರೇಶ್‌ಬಾಬಾಚೊ ಅಂಕಲ್. ತಾಚ್ಯಾ ದೊಳ್ಯಾಂಕ್ ಮಾತಿ ಫಾಲಿನಾ ತರ್ ಮ್ಹಜೆಂ ನಾಂವ್ ಆಂತೊನ್ ಕೈತಾನ್ ಸಿಮಾಂವ್ ಸಾಂಕ್ರಿಸ್ ನ್ಹಯ್. (ಚಲಿಯೆಪರಿ ಆಟ್ ಕರುನ್ ಖಿಂಚ್ಚಿಯ್ ಏಕ್ ಲವ್ ಸೊಂಗ್ ಮ್ಹಣ್ತಾ. ತ್ಯಾ ಪದಾಕ್ (ಕ್ಯಾಸೆಟ್ ಫಾಲ್ಟೆತ್) ತಾಳ್ ಜಾವ್ನ್ ನಾಚ್ತಾ. ಪದ್ ಸಂಪ್ತಾನಾ ಸುವಾರಿಸ್ ಭಾಯ್ತ್ ಯೆತಾ).
- ಸುವಾರಿಸ್ : ಅರೆರೇ... ಹೆಂ ಕಿತೆಂ ಮಾಗ್ತೆಲೆಂಗೀ, ಮಾರ್ಚೆಮಿಚೊ ವೇಸ್ ಫಾಲ್ಟೆಂ ಬೊಣ್ಣುಲೆಂ? ತೆಂಯಿ ಘರಾ ಭಿತರ್ ಯೇವ್ನ್ ಪದ್ ಮ್ಹಣ್ತಾ. ಆಂ ತಶೆಂ ಪದ್ ಮ್ಹಣುಂಕ್ ಹೆಂ ಕಿತೆಂ ಸೆಂಟ್ರಲ್ ಮಾರ್ಕೆಟ್‌ಗೀ, ನೆಹರೂ ಮೈದಾನ್?
- ಸಿಮಾಂವ್ : (ಆಟ್‌ನೆಟಾಂನಿ ಯೇವ್ನ್ ಬೆಸಾಂವ್ ಮಾಗ್ತಾ) ಬ್ಲೆಸ್ ಮೀ ಅಂಕಲ್.

- ಸುವಾರಿಸ್ : ಪಯ್ಸ್ ಪಯ್ಸ್... ತುಕಾ 'ಬ್ಲೆಸ್ ಮೀ' ಕರುಂಕ್ ಹಾಂಗಾಸರ್ ಕೋಣೀ ಪಾದ್ರಿ ಸಾಯ್ಸ್ ನಾಂತ್. ನಾ ತರ್ ತುಕಾ ವಾಂಜೆಲ್ ರಜಾರ್ ಕರ್ಚ್ ಸೊಡ್ಯೆತೆಂ.
- ಸಿಮಾಂವ್ : (ಶೇಲ್ಯಾಂನಿ) ಬೆಸಾಂವ್ ದಿಯಾ, ಮಾಂವಾನೋ!
- ಸುವಾರಿಸ್ : (ಅಜ್ಯಾಪುನ್) ಮಾಂವಾನೋ? ಕೊಣ್ ಹಾಂವ್ ತುಜೊ? ತಕ್ಲೆಂತ್ ಸಾರ್ಕಿ ಆಸಾಯ್ನಿ ವಾ ಇಸ್ಕೂರ್ ಪುಣಿ ಉಂದ್ರಾಂನಿ ವ್ಹಾವ್ಯೆಲಾ? ಕೊಣ್ ತುಂ?
- ಸಿಮಾಂವ್ : (ಖಾಲ್ತೆಪಣಿ ಪಯ್ಸ್ ರಾವುನ್) ಹಾಂವ್... ಹಾಂವ್... ತುಜಿ ಸುನ್, ಮಾಂವಾನೋ!
- ಸುವಾರಿಸ್ : (ರಾಗಾನ್ಶೆಂ) ಖಿಂಚಿಂ ಸುಣಿಂಗೋ ತುಂ? ಕೊಣಾಚಿಂ ಸುಣೆಂಗೋ ತುಂ?
- ಸಿಮಾಂವ್ : (ಹಳ್ಳಾಯೆನ್, ನಾಕ್ಶಿ ಚಾಬುನ್) ಹಾಂವ್ ತುಜ್ಯಾ ಪುತಾಚಿ ಬಾಯ್ಲ್... ಸುವಾರಿಸ್ : (ಉಡುನ್ ಪಡ್ತಾ) ಮ್ಹಜ್ಯಾ ಪುತಾಚಿ ಬಾಯ್ಲ್ ಆನಿ ತುಂ ಮ್ಹಜಿ ಸುನ್? ತುಂ ಕಿತೆಂ ಕಂಕ್ನಾಡಿ ಆಸ್ತೆಚೊ ದೊರೊ ಪುಣಿ ಉಡುನ್ ಯೇಂವ್ಕ್ ನಾಂಯ್ಕೊ - ನರ್ನಾಂ ನಿದುನ್ ಆಸ್ಲಲ್ಯಾ ವೆಳಾರ್?
- ಸಿಮಾಂವ್ : ಸುರೇಶ್ ಮ್ಹಜೊ ನೊವ್ರೊ.
- ಸುವಾರಿಸ್ : ಏ ಪಕ್ಶಿಕೆರೆಚ್ಯಾ ಸಾಂ ಜೂಡ್ ತಾದ್ಲೆವಾ! ಕಿತೆಂ ಆಯ್ಕತಾಂ ಹಾಂವ್. ಸು... ಸು... ಸುರೇಶ್ ತುಜೊ ನೊವ್ರೊಗೀ?
- ಸಿಮಾಂವ್ : ವ್ಹಯ್ ವ್ಹಯ್. ಮ್ಹಾಕಾ ಸರ್ಗಾರ್ ಏಕ್ ದೇವ್ ಆನಿ ಸಂಸಾರಾಂತ್ ಏಕ್ ಘೊವ್. ಕಾಜಾರ್ ಜಾವ್ನ್ ವರಸ್ ಉತರ್ಲೆಂ ತರ್ಯಿ ಗರ್ಭೆಸ್ತ್ ಜಾಲಿಂನಾ.
- ಸುವಾರಿಸ್ : ತುಜೆ ತಸಲ್ಯಾ ಗೊಡ್ಡು ಮ್ಹೊಶಿನ್ ಗರ್ಭೆಸ್ತ್ ಜಾಂವ್ಚೆಂ ಸಾರ್ಕೆಂ ನ್ಹಯ್. ತುಂವೆ ಗಾಬೊ ಜಾಯ್ನಿ, ಗಾಬೊ! ತುಂ ಸುರೇಶಾಚಿ ಬಾಯ್ಲ್ ಮ್ಹಳ್ಳೆಂ ಸತ್‌ಚ್‌ಗೀ?
- ಸಿಮಾಂವ್ : ಆನಿ ಕಿತೆಂ ಫಟಿಚ್ ಸಾಂಗ್ತಾಂ ಮ್ಹಣ್ ಚಿಂತ್ಲೆಂಯ್‌ವೇ ತುಂವೆಂ?
- ಸುವಾರಿಸ್ : ತರ್ ಹೊ ಸುರೇಶ್ ಕೃಶ್ಣ ಪುಣಿ ನ್ಹಯ್‌ಮೂ? ಕಿತ್ಲೊ ಬಾಯ್ಲೊ ಹಾಬಾ ಹ್ಯಾ ಮೊನ್ಜಾತಿಕ್?
- ಸಿಮಾಂವ್ : ತಶೆಂ ಮ್ಹಣಾನಾಕಾ. ಮ್ಹಜೊ ನೊವ್ರೊ ಭಾಂಗಾರ್ ಮನಿಸ್. ರಸ್ತಾರ್ ಚಲ್ತಾನಾ ಅರ್ಧೆಂ ಕುರೆಂ ನ್ಹೆಸ್ಲಲ್ಯಾ ಚಲಿಯಾಂಚೆಂ ಉಗ್ತೆಂ ಉಗ್ತೆಂ ದಿಸ್ಲಾರ್‌ಯಿ ತೊ ತಕ್ಲಿ ಸಯ್ತ್ ಉಕಲ್ ಪಳೆನಾ.
- ಸುವಾರಿಸ್ : ಪುರೊ ಪುರೊ, ಸುರೇಶಾಕ್ ತುಂವೆಂ ಚಡ್ ಧುಂಪೊಂವ್ಚಿ ಗರ್ಜ್ ನಾ. ಆತಾಂ ತುಂ ಕೊಣ್ ಮ್ಹಳ್ಳೆಂ ಮ್ಹಾಕಾ ಸತ್ತ್ ಸಾಂಗ್.
- ಸಿಮಾಂವ್ : ಬರೊ ತಮಾಸೊ ಜಾಲೊಮೂ ಹೊ? ಆಮಿ ಕೊಣ್ ಮ್ಹಳ್ಳಾರ್ ದಾದ್ಲೊ ಆನಿ ಬಾಯ್ಲ್, ಪತಿ ಆನಿ ಪತಿಣ್. ಆನಿಕ್‌ಯಿ ಸೊಡೊವ್ನ್

ಸಾಂಗಾಜೆ ತರ್ ತುವೆಂ ಭಾಯ್ತ್ ವಚಾಜೆ. ಹಾಂವ್ ಪೆಲ್ಯಾ ದಾದ್ಲ್ಯಾ ಮುಕಾರ್ ಕಾಪಾಡ್ ಸೊಡೊವ್ನ್ ಸಾಂಗಾನಾ. ಮ್ಹಾಕಾ ಲಜ್ ದಿಸ್ತಾ, ಸತ್!

- ಸುವಾರಿಸ್ : ಶ್ರೀ... ನಾಪಾಸ್ ಖಿಂಚೆಂ. ತುಂ ಕೊಣ್ ಮ್ಹಳ್ಳೆಂ ಆತಾಂಚ್ ಸಮ್ಜುನ್ ಘೆತಾಂ (ಆಪಯ್ತಾ) ಸುರೇಶ್... ಏ ಸುರೇಶ್...
- ಸುರೇಶ್ : ಆಯ್ಲೊಂ ಅಂಕಲ್, ತುವೆಂ ಮ್ಹಜಿ ಬಾಯ್ಲ್ ಮ್ಹಳ್ಳೆಂಯ್ ಪಳೆ, ತಿ ಸಿಮಾಂವ್ಚಿ ಬಾಯ್ಲ್ ಅಂಕಲ್. ತೆಂ ವಾಸ್ತುರ್ ಉಂಬ್ಕುಂಕ್ ವ್ಹಾಳಾ ಪಲ್ಡಿ ಗೆಲಾಂ. ತೆಂ ಯೇಂವ್ಚಿ. ತೆಂಚ್ ತುಕಾ ಸತ್ ಗಜಾಲ್ ಸಾಂಗ್ತಲೆಂ.
- ಸುವಾರಿಸ್ : ತ್ಯಾ ಬಾಯ್ಲೆಕ್ ಕೊಲೊ ವ್ಹರುಂದಿ. ಸಾಂಗ್ ಹೆಂ ಕೊಣ್ ಮೊಗೊರೆಂ?
- ಸುರೇಶ್ : (ಗಾಗೆವ್ನ್) ಹೆಂ...ಹೆಂ... ಕೊಣ್ ಹಾಬಾ ಹೆಂ?
- ಸುವಾರಿಸ್ : ಕೊಣ್ ಹಾಬಾ ಹೆಂ? ತುಂಚ್ ಸಾಂಗ್.
- ಸಿಮಾಂವ್ : ಬಾಯ್ಲ್ ಮ್ಹಣ್ ಡಾರ್ಲಿಂಗ್, ಬಾಯ್ಲ್ ಮ್ಹಣ್.
- ಸುರೇಶ್ : ವ್ಹಯ್ ವ್ಹಯ್ ಬಾಯ್ಲ್... ಬಾಯ್ಲ್.
- ಸುವಾರಿಸ್ : ಬಾಯ್ಲ್? ಬಾಯ್ಲ್? ಬಾಯ್ಲ್?
- ಸಿಮಾಂವ್ : ಆಯ್ಕಾಲೆಂಯ್ ಮೂ? ಆತಾಂ ತರಿ ತುಜ್ಯಾ ಕಟ್ಟಾಂತ್ ರಿಗ್ಲೆಂ ದುಬಾವಾಚೊ ದೆಂವ್ಚಾರ್ ಶಿಮ್ಪಿ ಪಂದಾ ಘಾಲ್ನ್ ಧಾಂವ್ಲೊಮೂ? (ಸುರೇಶಾಲಾಗಿಂ ಯೇವ್ನ್) ಸುರೇಶ್ ಡಾರ್ಲಿಂಗ್, ತುಂ ಕಿತ್ಲೆಂ ಬರೆಂ ಕಾಳಿಂಗ್‌ಬಾ? ಮ್ಹಜೆಂ ಮಾವ್ಪಿಂಗ್‌ಬಾ ತುಂ. ತುಕಾ ಹಾಂವ್ ಪಸಂದ್ ನಾಗೀಬಾ?
- ಸುರೇಶ್ : (ಸಿಮಾಂವ್ಕ್ ಪಯ್ಸ್ ಲೊಟುನ್) ಥೂ ಥೂ! ಲಾಗಿಂ ಯೆನಾಕಾ ಮಾರಿ, ತಿಕ್ಲೆ ಪಯ್ಸ್ ರಾವ್ ನಾರಿ.
- ಸುವಾರಿಸ್ : ಬಾಯ್ಲ್ ಖಿಂಯ್ ಬಾಯ್ಲ್. ಬಾಯ್ಲ್‌ಗೀ ಗಾದಿಯೆಚೊ ಬೊಯ್ಲ್? ತಿತ್ಲೊಯ್ ಮೋಗ್ ಆಸಾ ತರ್ ತಿಕಾ ಖಾಂದಾರ್ ಬಸೊವ್ನ್ ಭಂವ್ಡಾಯ್‌ಗಾ.
- ಸುರೇಶ್ : ಬಾಯ್ಲ್ ಮ್ಹಳ್ಳಾರ್ ಖಾಶಾ ಬಾಯ್ಲ್ ನ್ಹಯ್, ಅಂಕ. ಆಮ್ಚೊ ಶೆಜಾರ್ಚ್ಯಾ ಆಂತೊನಿಚಿ ಬಾಯ್ಲ್ ಅಂಕಲ್.
- ಸಿಮಾಂವ್ : ಹಾಯ್... ಹಾಯ್!
- ಸುರೇಶ್ : ಹಾಯ್ ಹಾಯ್ ನ್ಹಯ್, ತುಜ್ಯಾ ಪೊಸ್ಕಾಟ್ಯಾಂಕ್ ಭರ್ಲಾ ವಾಯ್. ತುಕಾ ಸಳ್ಗಿ ದಿಲ್ಲಿ ಚಡ್ ಜಾಲಿ. ಯೇಂವ್ಚಿ ತೊ ತುಜೊ ಘೊವ್ ಆಂಡ್ಲೆ ಆಂತೊನ್, ತಾಚೆಕಡೆ ಸಾಂಗುನ್ ತುಜೊ ಮಾಂಡ್ಲೊ ಫುಟಯ್ತಾಂ.
- ಸುವಾರಿಸ್ : ತೊಂಡ್ ಧಾಂಪ್!
- ಸುರೇಶ್ : ನ್ಹಯ್ ಅಂಕಲ್.
- ಸುವಾರಿಸ್ : ತೊಂಡ್ ಧಾಂಪ್ ಮ್ಹಳ್ಳೆಂ.

- ಸಿಮಾಂವ್ : ತಲೆಂ ನ್ಹಯ್, ಮಾಂವಾನೊ.
- ಸುವಾರಿಸ್ : ತುಂಯಿ ಧಾಂಪ್ ತುಜೆಂ ಕಾಕ್ಲಾಚ್ಯಾ ಬುರಾಕಾ ತೆದೆಂ ತೋಂಡ್.
(ತಿತ್ಲಾರ್ ಸೂರಜ್ ಪ್ರವೇಶ್ ಜಾತಾ).
- ಸೂರಜ್ : ದೇವ್ ಬರೊ ದನ್ಪಾರ್ ದೀಂವ್ ತುಮ್ಮಾಂ.
- ಸುವಾರಿಸ್ : ತುಂಯಿ ತೋಂಡ್ ಧಾಂಪ್ (ಸೂರಜ್ ಮ್ಹಳ್ಳೆಂ ಸಮ್ಜುನ್) ಹೊ...
ಹೊ... ಸೂರಜ್? ತುಜಿ ವಳಕ್‌ಚ್ ಮೆಳ್ಳಿನಾಮೊ, ಮ್ಹಾಕಾ!
- ಸೂರಜ್ : ತುಂ ಕೆದ್ನಾ ಪಾವ್ಲೊಯ್ ಅಂಕಲ್?
- ಸುವಾರಿಸ್ : ಆಜ್‌ಚ್ ಸಕಾಳಿಂ ಪಾವ್ಲೊಂ, ಸೂರಜ್.
- ಸೂರಜ್ : ಭಲಾಯ್ಕಿ-ಚಲಾಕಿ ಕಶೆ ಅಂಕಲ್?
- ಸುವಾರಿಸ್ : ವೆಗಿಂಚ್ ಪಿಶ್ಯಾಂಚ್ಯಾ ಆಸ್ಪತ್ರೆಕ್ ವಚುಂಕ್ ಪಡ್ತಾ ಕೊಣ್ಣಾ.
- ಸೂರಜ್ : ಕಿತೆಂ ಉಲಯ್ತಾಯ್ ಅಂಕಲ್, ತುಂ?
- ಸುವಾರಿಸ್ : (ತಕ್ಲೆಕ್ ಹಾತ್ ಧರ್ನ್) ಹಾಂವ್ ಪಿಸೊ ಜಾಲಾಂ ಸೂರಜ್, ಸತ್ತ್
ಹಾಂವ್ ಪಿಸೊ ಜಾಲಾಂ. ಸಕ್ಲಾಂನಿ ಮೆಳುನ್ ಮ್ಹಾಕಾ ಪಿಸೊ ಕೆಲಾ.
ಹಾಂವ್ ಕಿತೆಂ ಕರುಂ ಆತಾಂ? ತುಂಚ್ ಏಕ್ ಉಪಾವ್ ದಾಕಯ್
ಸಾಯ್ಬಾ.
- ಸರಿತಾ : (ಭಿತರ್ ಥಾವ್ನ್ ವೇಗಾನ್ ಧಾವುನ್ ಯೆತಾ) ನಾ ನಾ... ಜಾಯ್ನು
ಮ್ಹಜ್ಯಾನ್ ಜಾಯ್ನಾ ಹ್ಯಾ ಘರಾಂತ್ ರಾವುಂಕ್... ತೆಂ ಕೊಣ್ ಯಾ
ತೀನ್ ಕಾಸಾಂಚೆಂ? ಹಾಂವ್ ನ್ಹಯ್‌ವೇ ತುಜಿ ರೆಸ್ಪೆರಾಚಿ ಬಾಯ್ಲ್?
- ಸುರೇಶ್ : ಹಾಯ್ ಹಾಯ್, ತುವೆಂ ತಿಕ್ಲೆ ಪಯ್ಸ್ ರಾವಾಜಯ್ (ತಾಕಾ ಏಕಾ
ಜಾಗ್ಯಾರ್ ರಾವಯ್ತಾ. ತಿತ್ಲಾರ್ ಸುನಿತಾ ಯೇವ್ನ್ ಆನೈಕಾ ಕುಶಿನ್
ಉಬೆಂ ರಾವ್ತಾ).
- ಸೂರಜ್ : ಸತ್ ಗಜಾಲ್ ಆಸಾ ತಶಿ ಸಾಂಗ್ತಾಂ ಅಂಕಲ್. ತುಜೆಂ ಧನ್-
ದಿವೆಂ, ಆಸ್ತ್-ಬದಿಕ್ ತುಜ್ಯಾ ನಂತರ್ ಸುರೇಶಾಕ್ ಮೆಳಾಜೆ ತರ್,
ತಾಚೆಂ ಕಾಜಾರ್ ಜಾಯ್ನು ಮ್ಹಣ್ ತುವೆಂ ಶರ್ತ್ ಘಾಲ್ಲೆಂಯ್.
ತುಕಾ ಗಲ್ಘಾಂತ್ ದಿಲ್ಲೊ ದೋನ್-ತೀನ್ ಪಿಡಾ ಆಸಾತ್ -
ಡಯಾಬಿಟಿಸ್, ಬ್ಲಡ್ ಪ್ರೆಶರ್ ಆನಿ ಕಾಳ್ಜಾಚಿ ಪಿಡಾ. ತುಜೆಂ ಧಯ್ಸ್
ನಾ ಮ್ಹಣ್ಚ್ ಆಮಿ ಭಿಯೆಲ್ಯಾಂವ್. ತುಜಿ ಆಸ್ತ್ ಹಾತ್ ಚುಕುನ್
ವಾಟೆನ್ ವೆತಲ್ಯಾಂಕ್ ಮೆಳಾನಾಯೆ ಮ್ಹಳ್ಳೆ ಖಾತಿರ್ ಆಮಿ ಏಕ್
ಉಪಾವ್ ಖೆಳುಂಕ್ ಚಿಂತ್ಲೆಂ. ತಿತ್ಲಾರ್ ತುಂ ಅಬುಧಾಬಿ ಥಾವ್ನ್
ಗಾಂವಾಕ್ ಪಾವ್ಲೊಯ್. ಏಕ್ ಘಟ್ ಆಡಾಂವ್ಚ್ಯಾಕ್ ಶೆಂಬರ್ ಘಟಿ
ಮಾರಿಜೆ ಪಡ್ಲೆ. ಆಮ್ಚಿ ಚೂಕ್ ಜಲಿ ಅಂಕಲ್, ತುವೆಂ ಭೊಗ್ವಿಜೆ
ಆಮ್ಕಾಂ.
- ಸುರೇಶ್ : ಮ್ಹಾಕಾ ಮಾಫ್ ಕರ್ ಅಂಕಲ್, ದಿ ಮ್ಹಾಕಾ ಭೊಗ್ವಾಣ್ ಅಂಕಲ್.
- ಸುವಾರಿಸ್ : ಆಜ್‌ಚ್ ಸಾಂಜೆರ್ ವಚುನ್ ಕಾಪುಚಿನ್ ಪಾವ್ಲೆಕಡೆ ವಾ ಕಾರ್ಮೆಲಿತ್

ಪಾದ್ರಿಕಡೆ ಸುಟಾವೆಂ ಕುಮ್ಲಾರ್ ಜಾವ್ನ್ ತುಜ್ಯಾ ಆತ್ಮ್ಯಾಕ್ ಮಾಂಡ್ಲೆಲ್ಲೊ ಶೆಳೊ ಗಸ್ಪುನ್ ಕಾದ್. ಪಾತ್ಕಾಂಚೆಂ ಪ್ರಾಚಿತ್ ಜಾವ್ನ್ ಪಾಂಚ್ ಕಿಲೊ ದುಕ್ರಾಮಾಸ್, ಆನಿ ಚ್ಯಾರ್ ಬೊತ್ತಿ ಮಾಡಾ ಮುಳಾಂತ್ ಪೂರ್ನ್ ದವರ್ಲೆಲ್ಲೊ ಕಾಜುಚೊ ಆಪುಟ್ ಸೊರೊ ಹಾಡ್ನ್ ಯೇ. (ಸೂರಜಾಕ್ ಪಳೆವ್ನ್) ಹಿಂ ಪೂರಾ ಕೊಣ್ ಸೂರಜ್?

ಸೂರಜ್ : (ಸುನಿತಾಕ್ ದಾಕೊವ್ನ್) ಹೆಂ ಸುನಿತಾ. ಹಾಚೊ ಬಾಪುಯ್ ತಾವೊರ್ಪಿ. ಪಿಯುಸಿ ಜಾತಚ್ ಕೊವೆಂತಾಕ್ ವೆತಾಂ ಮ್ಹಣ್ತಾಲೆಂ. ಸುರೇಶಾಚಿ ವಳಕ್ ಜಾಲ್ಯಾ ಉಪ್ರಾಂತ್ ಕೊವೆಂತಾಚಿ ಖಬರ್ಚ್ ಉಲಯ್ತಾ.

ಸುನಿತಾ : (ಹಾತ್ ಜೊಡುನ್) ಮ್ಹಾಕಾ ಮಾಘ್ ಕರ್ ಅಂಕಲ್. ಸುರೇಶಾಚೆ ಕಷ್ಟ್ ಪಳೆವ್ನ್ ಹಾಂವ್ ಹೊ ನಾಟಕ್ ಖೆಳ್ಳಿಂ ಶಿವಾಯ್, ಹೆರ್ ಕಸಲ್ಯಾ ಇರಾದ್ಯಾನ್ ನ್ಹಯ್. ಕಾಂಯ್ ವಾಯ್ ಚಿಂತಿನಾಕಾ, ಅಂಕಲ್.

ಸುವಾರಿಸ್ : ತುಜೆವಿಶಿಂ ಮ್ಹಾಕಾ ಕಸ್ಲೊಚ್ ರಾಗ್ ವಾ ಶಿಣ್ ನಾ, ಪುತಾ. ತುಜೆ ತಸಲೆಂ ಸಾಂಗಾತಿಣ್ ಮೆಳ್ತಲೆಂ ಸುರೇಶಾಚೆಂ ನಶೀಬ್, ಪುತಾ. ಹೆಂ, ಸಾಂಗ್ಲೆಪರಿ ತುಂ ಕೊಣಾಚಿ ಧುವ್?

ಸುನಿತಾ : ಹಾಂವ್ ಆಬೆಲ್ ಮೆಸ್ತಿಚಿ ಧುವ್ ಅಂಕಲ್. ಪಪ್ಪಾ ತುಕಾ ವಳ್ಕತಾ ಮ್ಹಣ್ತಾಲೊ.

ಸುವಾರಿಸ್ : ಹೊ ಹೊ ಹೊ ... ಆಬೆಲ್ ಮೆಸ್ತಿಚಿ ಧುವ್ಗೀ ತುಂ? ಆಬೆಲ್ ಆನಿ ಹಾಂವ್ ಇಸ್ಕೂಲಾಕ್ ವೆತಾನಾ ಜೊಬೆಲ್ ಮ್ಹಳ್ಳ್ಯಾ ಚೆಡ್ಲಾಚ್ಯಾ ಮೊಗಾರ್ ಪಡ್ಲಾಂವ್. ಏಕ್ ಪಾವ್ಲಿಂ ಜೊಬ್ಲನ್ ಆಬೆಲಾಚ್ಯಾ ದೊಳ್ಯಾಂಕ್ ಭೊಕ್ತುಲೆಂ. ನಾಕಿ ತಾಚ್ಯಾ ದೊಳ್ಯಾಂತ್ ರೊಂಲ್ಲಿ. ಆತಾಂ ತಾಚೊ ದೊಳೊ ಕಸೊ ಆಸಾ.

ಸುನಿತಾ : ತಾಚೊ ದೊಳೊ ಮಾಜ್ರಾನ್ ಖೆಲಾ ಅಂಕಲ್.

ಸುವಾರಿಸ್ : ಮಾಜ್ರಾನ್ ಖೆಲಾ? ಹಾಂವ್ ಕಿತೆಂ ಆಯ್ಕಾತಾಂ ಹೆಂ.

ಸುನಿತಾ : ತಾಣ್ ಆರ್ಟಿಫಿಶಲ್ ದೊಳೊ ಬಸಯಿಲ್ಲೊ ಅಂಕಲ್. ರಾತಿಂ ನಿದ್ರಾನಾ ದೊಳೊ ಕಾಡ್ನ್ ಉಶ್ಯಾ ಪಂದಾ ದವರ್ತಾಲೊ. ಏಕ್ ಪಾವ್ಲಿಂ ಮಾಜ್ರಾನ್ ಬೊಕ್ರಾಚೊ ದೊಳೊ ಮ್ಹಣ್ ಪಾಪ್ಪಾಚೊ ದೊಳೊಚ್ ಖಾವ್ನ್ ಸೊಡ್ಲೊ.

ಸುವಾರಿಸ್ : ಭಾರಿ ಬೆಜಾರ್, ಭಾರಿ ಬೆಜಾರ್. ದೋನ್ ದೊಳೆ ಆಸುನ್ ಪೆಲ್ಯಾಚೆ ಸಿಯೆಚಿ ಆಶಾ ಕರ್ಣ್ಯಾ ಪ್ರಾಸ್ ಏಕ್ಚ್ ದೊಳೊ ಘೆವ್ನ್ ಸರ್ಗಾರಾಜಾಕ್ ವೆಚಿಂ ಭೋವ್ ಬರೆಂ (ಸರಿತಾಕ್ ಪಳೆವ್ನ್) ಹೆ ಕೊಣ್ ಬಾಯ್, ಸೂರಜ್?

ಸರಿತಾ : (ರಾಗಾನ್ ಶೆಂ ಮುಕಾರ್ ಯೇವ್ನ್) ಹಾಂವ್ ಕೊಣ್ ಮ್ಹಣ್ ವಿಚಾರುಂಕ್ ತುಂ ಕೊಣ್? ಮ್ಹಾಕಾ ಜೆಂ ಕಿತೆಂ ತುಮಿ ಭಾಸಾಯ್ಲಾಂ ತೆಂ ದಿಯಾ, ಹಾಂವ್ ವೆತಾಂ.

ಸೂರಜ್ : ತುಕಾ ಭಾಸಾಯಿಲ್ಲೆಂ ಪೂರಾ ಹಾಂವೆಂ ಮ್ಹಜ್ಯಾ ಮೊದೊರ್ನಿಕಡೆ

ದಿಲಾಂ. ತುವೆಂ ಆತಾಂ ವಚ್ಚೆತ್. ಫಕತ್ ಎಕಾ ದಿಸಾ ಖಾತಿರ್ ಸುರೇಶಾಚಿ 'ಭಾಡ್ಯಾಚಿ ಬಾಯ್ಲ' ಜಾಲ್ಯಾ ತುಕಾ ಇತ್ಲೊ ಹಂಕಾರ್ ತರ್, ತಾಚಿ ರೆಸ್ಪೆರಾಚಿ ಬಾಯ್ಲ ಜಾಲ್ಲೆಂಯ್ ತರ್ ಕಿತ್ಲೆಂ ಉಡ್ಡೆಂಯ್‌ಗೋ, ತುರುಪಾಚ್ಯಾ ಘೊಡ್ಯಾ?

ಸುರಿತಾ : ತುರುಪಾಚೊ ಘೊಡೊ ತುಜಿ ವ್ಹಡಿಮಾಂಯ್. ಆನಿ ಮುಕಾರ್ ಹಾಂವ್ ಮೆಲ್ಯಾರ್‌ಯಿ ಕೊಣಾಯ್ಚಿ ಭಾಡ್ಯಾಚಿ ಬಾಯ್ಲ ಜಾಂವ್ಚಿಂನಾ. ಕೊಣಾಕೊಣಾಕ್ ಉಪ್ಕಾರ್ ಕರ್ನ್ ಹಾಂವೆಂ ಅಕ್ಮಾನ್ ಭೊಗಿಜೆ? ಹೆತ್ತ್... ತೆಂ ಪುಣಿ ಜಾಂವ್ಚೆಂ ನಾ. ಹಾಂವ್ ಚಿಲ್ಲಿಂ... ಬಾಯ್...! (ವೆತಾ).

ಸುವಾರಿಸ್ : ಬಾಯ್‌ಯಿ ನಾಕಾ, ಗಾಯ್‌ಯಿ ನಾಕಾ, ತುಕಾ ಚೊವ್ಚೆ ಬಾಬುಚ್ ಜಾಂವ್ಚಿತ್. (ಸಿಮಾಂವ್ಕ್ ದಾಕೊವ್ನ್) ಆನಿ ಹೆಂ ಕಾಪೊಲ್ಲೆಂ?

ಸಿಮಾಂವ್ : (ಬಾರೀಕ್ ತಾಳ್ಯಾನ್) ಹಾಂವ್ ಸುರೇಶಾಚ್ಯಾ ಕಾಳ್ಜಾಚೊ ಬುತಾಂವ್ ಗೊಂಡೊ.

ಸುವಾರಿಸ್ : ತುಂ ಬುತಾಂವ್ ಗೊಂಡೊಗೀ, ಗೆಂದಾಲಿ ಬೊಂಡೊ ಮ್ಹಳ್ಳೆಂ ಮ್ಹಾಕಾ ನಾಕಾ. ಸತ್ತ್ ಸಾಂಗ್ ತುಂ ಕೊಣ್?

ಸಿಮಾಂವ್ : ಹಾಂವ್... ಹಾಂವ್... ಸುರೇಶಾಚೆಂ ಅರ್ಧೆಂ ಆಂಗ್ಲೆಂ! (ಸುರೇಶ್ ಆನಿ ಸೂರಜ್ ಹಾಸ್ತಾತ್).

ಸುವಾರಿಸ್ : ಅರೇ ತುಮಿ ಕಿತ್ಯಾಕ್ ಹಾಸ್ತಾ?

ಸೂರಜ್ : (ಸಿಮಾಂವ್ಚ್ಯಾ ಹಾತಾಕ್ ಧರ್ನ್) ಹೆಂ ಚೆಡುಂ ಕೊಣ್ ಮ್ಹಣ್ ಚಿಂತ್ಲೆಂಯ್ ಅಂಕಲ್ ತುವೆಂ (ಪಾಲಂವ್ ಕಾಡ್ತಾ)

ಸುವಾರಿಸ್ : ಏ ಮ್ಹಜ್ಯಾ ಬೊರ್ಕಾತಾ! ಚೆಡ್ವಾಪರಿಂಚ್ ದಿಸ್ತಾ ನ್ಹಯ್‌ರೇ ಹೊ ಹಿಜ್ಜೊ. ತುಕಾ ಕಿತ್ಯಾಕ್ ಅಸಲಿ ಬಾಳ್‌ಬೂದ್ ಲಾಗಿರೇ?

ಸಿಮಾಂವ್ : ಮಾಘ್ ಕರ್ ಅಂಕಲ್. ಸುರೇಶ್ ಬಾಬಾಚಿ ಕಳ್ಳೆ-ವಳ್ಳೆ ಪಳೆಂವ್ಕ್ ತಾಂಕಾನಾಸ್ತಾಂ ದ್ರಾಪದಿಪರಿ ಸಾಡಿ ನ್ಹೆಸ್ಲೊಂ.

ಸುವಾರಿಸ್ : ದ್ರಾಪದಿ ನ್ಹಯ್, ಸೂರ್ಪನಖಿ ತುಂ. ತುಂ ನಿಜಾಯ್ಕಿ ಸಿರೆನಾಚೊ ಸಿಮಾಂವ್.

ಸಿಮಾಂವ್ : ನಾ ಅಂಕಲ್, ಹಾಂವ್ ಶಿರ್ತಾಡಿಚೊ ಸಿಮಾಂವ್.

ಸುವಾರಿಸ್ : ಶಹಬ್ಬಾಸ್, ಹಾಂವ್ ತುಜಿ ಜವಾಬ್ದಾರಿ ಮೆಚ್ವಾಲ್ಲೊಂ.

ಸುರೇಶ್ : ಯೆಂವ್ಚ್ಯಾ ಮ್ಹಯ್ಚ್ಯಾ ಥಾವ್ನ್ ತಾಕಾ ಪನ್ನಾಸ್ ರುಪಯ್ ಚಡಯ್ತಾಂ, ಅಂಕಲ್.

ಸುವಾರಿಸ್ : ನಾಕಾ ನಾಕಾ. ತಾಕಾ ಕಾಮಾಂತ್ಲೊ ಕಾಡ್.

ಸುರೇಶ್ : ಕಿತ್ಯಾಕ್ ಅಂಕಲ್? ಹ್ಯಾ ಪಾತ್ಯೆಣೆಚ್ಯಾ ಮನ್ಯಾಕ್ ಕಾಮಾಂತ್ಲೊ ಕಾಡ್ಚೊ?

ಸುವಾರಿಸ್ : ಸುರೇಶಾಚಿ ಹೊಕಾಲ್ ಘರಾ ಯೆತಚ್, ಸಿಮಾಂವ್ಕ್ ಹಾಂವ್ ಅಬುಧಾಬಿ ವರ್ತಾಂ.

- ಸಿಮಾಂವ್ : (ದಿಂಬಿಯೆರ್ ಪಡುನ್) ದೇವ್ ಬರೆಂ ಕರುಂ ಧನಿಯಾ, ನಮಸ್ಕಾರ್ ಧನಿಯಾ... ಉಪ್ಕಾರ್ ತುಜೊ ಕಸೊ ಬಾವ್ಲುಂ ಧನಿಯಾ?
- ಸುವಾರಿಸ್ : ಊಟ್ ಊಟ್ ಚೆವ್ಣಾಚಿ ತಯಾರಾಯ್ ಕರ್. ಸುರೇಶ್ ಆನಿ ಸುನಿತಾ ಖಿರಾರ್ ಜಾತಚ್ ಜಟ್ಟಿಟ್ ಕಾಜಾರ್ ಕರಿಜೆ.
- ಸಿಮಾಂವ್ : ಪಾದ್ರ್ಯಾಬಾಕ್ ಏಕ್ ಕೊಂಬೊ ಆನಿ ದೋನ್ ಬೋತ್ಲೆ ದಿಲ್ಯಾರ್ ಪೂರಾ ಕಾಮ್ ಜಾತಾ, ಅಂಕಲ್.
- ಸುವಾರಿಸ್ : ಸುರೇಶ್ ಉಡಾಸ್ ದವರ್ - ಸುನಿತಾ ತುಜಿ ಭಾಡ್ಯಾಚಿ ಬಾಯ್ಲೆ ನ್ಹಯ್, ಬಗಾರ್ ರೆಸ್ಪೆರಾಚಿ ಬಾಯ್ಲೆ.
- ಸುರೇಶ್ : ಜಾಯ್ತೆ ಅಂಕಲ್, ದೇವ್ ಬರೆಂ ಕರುಂ ಅಂಕಲ್.
- ಸಿಮಾಂವ್ : ಅಂಕಲ್ ಅಂಕಲ್, ಮ್ಹಾಕಾ ತುವೆಂ ಅಬುಧಾಬಿ ಆಪೊವ್ನ್ ವರ್ಜ್ಯಾ ಪಯ್ಲೆಂ ಹಾಂವ್‌ಯಿ ರೆಸ್ಪೆರ್ ಜಾತಾಂ ಅಂಕಲ್. ಮಾಗಿರ್, ಮ್ಹಜ್ಯಾ ಹೊಕ್ಲೆಕ್ ಗುರ್ವಾರಿಕ್ ಧಾಡ್ಲ್ಯಾ ಉಪ್ರಾಂತ್‌ಚ್ ವೀಜಾ ಧಾಡ್ ಅಂಕಲ್, ಜಾಯ್ತೇ?

- ಪಡ್ಲೊ ಪಡ್ತಾ -

ಗೊಂಗೊ

(ಪಾದ್ರ್ಯಾಬಾಚ್ಯಾ ಘರಾಂತ್ಲಿ ಗಡ್ಡಡ್)

ಪಾತ್ರ್ ವರ್ಗ್:

1. ಫಾ ಪೀಟರ್, ಮುರ್ನಾಳ್ ಫಿರ್ಗಜೆಚೊ ವಿಗಾರ್ (50)
2. ಬಟ್ಟೆರ್ ಬೊನಾ (35)
3. ಮಿರೊಣ್ ಮೊನ್ನಾ (45)
4. ಚಾಮದೊರ್ ಚಾರ್ಲಿ (45)
5. ಬೆಕಾರಿ ಬೆನ್ನಾ (25)
6. ಪೊಲೀಸ್ ಪೊರಾಸ್ಕ್ (40)

ವೇಳ್: 30 ಮಿನುಟಾಂ

ಜಾಗೊ: ವಿಗಾರಾಚೆಂ ಕೂಡ್

ಕಾಳ್: ಆತಾಂಚೊ

ದೃಶ್ಯ 1

(ಫಾದರ್ ಪೀಟರಾಚೆಂ ರೂಮ್. ಮೇಜ್, ಕದಲಾಂ, ಆಲ್ಟಾರ್ ಇತ್ಯಾದಿ ಆಸಾತ್. ದೀಸ್ ಸನ್ನಾರ್. ಫಾ ಪೀಟರ್ ಆಯ್ತಾರಾಚೊ ಸೆರ್ಮಾಂವ್ ತಯಾರ್ ಕರುಂಕ್ ಆಸಾ ದೆಕುನ್ ತೊ ವಾಂಜೆಲಾಚೆಂ ಪಾನಾಂ ಪರಿತಾ)

ಫಾ ಪೀಟರ್ : ಸೆರ್ಮಾಂವ್. ಸೆರ್ಮಾಂವ್, ಸೆರ್ಮಾಂವ್. ವರಾಂತ್ಲ್ಯಾ ಪನ್ನಾಸ್ ಆನಿ ದೋನ್ ಆಯ್ತಾರಾಂನಿಯಿ ಸೆರ್ಮಾಂವ್. ಆಲ್ಟಾರಿ ರಾವುನ್ ಬೊಬ್ ಮಾರುನ್ ಮ್ಹಜೆಂ ಹರ್ಥೆಂ ಆಮ್ಲಣೆಚ್ಯಾ ಡಬ್ಬಾಚ್ಯಾ ಪೊಕೊಳ್ ಜಾಲಾಂ. ದೋನ್ ಹಜಾರ್ ವರಾಂ ಆದಿಮ್ ತ್ಯಾ ಸೊಮಿ ಜೆಜು ಕ್ರಿಸ್ತಾನ್ ತ್ಯಾ ಬುದ್ಧಿ ಪಾಪಾರಿ ಲೊಕಾಕ್ ವೊಪಾರಿಂನಿ ಸೆರ್ಮಾಂವ್ ಸಾಂಗ್ಲೆಂ ಮ್ಹಣ್ ಆತಾಂನಿ ತಶೆಂ ಕೆಲ್ಯಾರ್ ಹೊ ಲೋಕ್ ಸಾಬು ಲಾಯ್ತಾಂ ಮ್ಹಜ್ಯಾ ತಕ್ಲೆರ್ ವಾಕೊರ್ ಪಾಜುಂಕ್ ಆಸಾ. (ವಾಟ್ ಪಳೆತಾ) ವೊರಾಂ ಸಾಡೆಧಾ ಜಾಲಿಂ. ವೊಟಾಂತ್ ಕಿತೆಂ ಹಾಬಾ ಕಿಡೊ ಬೆಂಬೆತಾ? ಬೊಟ್ಲೆರ್ ಖಿಯ್ ಗೆಲೊ, ಮಾತ್ರಿ? (ಆಪಯ್ತಾ) ಬೊನಾ... ಏ ಬೊನಾ... ಏ ಕೆಪ್ಪ್ಯಾ ಬೊನಾ...

ಬೊನಾ : (ಹಾತಿಂ ದೋಯ್ ಘೆವ್ನ್) ಫಾದರ್ ಹಾಂವ್ ಕೆ. ಕೆ. ಕೆಪ್ಪೊ ಬೊನಾ ನ್ಹಯ್. ಆಪ್ಲಿ ಶೆಟಿಚೊ ನಾತು ಗಾಸ್ಪಾರ್ ಮೆಲ್ಕೊರ್ ಬಾಲ್ತಾಜಾರ್ ಬೊನಾ...

ಫಾ ಪೀಟರ್ : ಕಾಫಿ, ಕೆಳಿಂ, ಬಿಸ್ಕುಟ್ಯೊ ಖಿಯ್ ಆಸಾತ್‌ರೇ?

ಬೊನಾ : ಅರೇ ಮಾಲಾಮತಿ, ಆತಾಂ ತೆಂ ಸೊಡ್ಲೆಂ ಹೆಂ ಧರ್ರೆಂಗೀ ತುಮಿ? ಅಳೆ ಫಾದರ್ ಮ್ಹಾಕಾ ತುಮ್ಚೆಂ ಕುಸ್ಕುಟ್ ನಾಕಾ. ಪೋರ್ ಸುಕ್ರಾರಾ ಬಾಂಗ್ಲೆ ಭಾಜೆಲ್ಲೆ ತುಮಿ ಮೆಜುನ್ ದವರ್‌ಲ್ಲೆ. ಶೆಜಾರ್ಚ್ಯಾ ಬೊಕ್ಲಾನ್ ದೋನ್ ಬೊಖಾಯ್ಲೆ ಮ್ಹಣ್ ತುಮಿ ಮ್ಹಜ್ಯಾ ಕಾನಾಂಕ್ ಧರ್ನ್ ಉಳ್ಳಾಲ್ ದಾಕಯ್ಲೆಂ. ವಾಡ್ಯಾಂತ್ಲೊ ಮೊಶಿ ಉದಕ್ ಪಿಯೆತಾತ್ ತರ್ ಹಾಂವ್ ಕಿತೆಂ ಕರುಂ?

ಫಾ ಪೀಟರ್ : ಏಕ್ ಉಲಯ್ಲಾರ್ ಎಕ್ವೀಸ್ ಉಲಯ್ಲಿಯ್ ತುಂ. ಆಂ ತಶೆಂ ಮಾತ್ಯಾರ್ ಹಾತ್ ಫಾಲ್ನ್ ಉಲಯ್ಲಿ ತರ್ ದಾವ್ಯಾ ಪಾಂಯಾನ್ ಖೊಟ್ ಫಾಲ್ನ್ ಭಾಯ್ ಫಾಲುಂಕ್ ಆಸಾಂ.

ಬೊನಾ : ಮ್ಹಜ್ಯಾ ಬಾಬಾನ್‌ನಿ ತಶಿಚ್ ಖೊಟ್ ಫಾಲ್ಲಿ ಮ್ಹಜ್ಯಾ ಮಾಂಯ್ಚ್ಯಾ ಬಾಬ್ ಪಾಂಯ್ ಮೊಡುನ್ ಮಾಂದ್ರೆರ್ ಆಸಾ. ಮಾಂಯ್ ತಾಕಾ ತ್ಯಾಂಪಣ್ಣಾಚೆಂ ತೆಲ್ ರಗಡ್ತಾ.

ಫಾ ಪೀಟರ್ : ಸತ್ತ್ ಸಾಂಗ್‌ರೇ ಕೆಳಿಂ, ಬಿಸ್ಕುಟ್ಯೊ ಖಿಯ್ ಗೆಲ್ಯಾತ್?

ಬೊನಾ : ಅಳೆ ಫಾದರ್ ಗಳ್ಯಾಂತ್ಲ್ಯಾ ಬೆಂತಿಣೆಕ್ (ಬೆಂತಿಣ್ ಸೊದ್ರಾ) ಆಪಡ್ನ್ ಸಾಂಗ್ತಾಂ ಹಾಂವೆಂ ಕೆಳಿಂ ಖಾಂವ್ಕ್ ನಾಂತ್. ಬಿಸ್ಕುಟ್ಯೊ ಆಪ್ಡುಂಕ್

ನಾಂತ್.

ಫಾ ಪೀಟರ್ : ತುಜಿ ಬೆಂತಿಣ್ ಖಿಯ್ ಆಸಾರೇ?

ಬೊನಾ : ಕಾ ಕಾಲ್ ನ್ಹಯ್ ಪೋರ್ ನ್ಹತಾನಾ ವಾಳ್ಳೆ ಭಾಜಿಚ್ಯಾ ಮಾಟ್ವಾರ್ ಸುಕಾತ್ ಫಾಲ್ಲಿ ಫಾದರ್. ಆಜ್ ಸಕಾಳಿಂ ಗುರ್ಕಾರಾಮಾಚಿ ಧುವ್ ಆಯಿಲ್ಲೆಂ. ತಾಚ್ಯಾ ಗಳ್ಯಾಂತ್ ಬೆಂತಿಣ್ ನಾತ್ಲ್ಲಿ ಪಳೆವ್ನ್ ಮ್ಹಜಿ ಕಾಡ್ನ್ ತಾಕಾ ದಿಲಿ.

ಫಾ ಪೀಟರ್ : ಚೆಡ್ವಾಂಚ್ಯಾ ಗಳ್ಯಾಂನಿ ಭಾರಿ ಬೆಂತಿಣ್ಯೊ ಪಳೆಂವ್ಕ್ ವೆತಾಯ್ ತುಂ ನ್ಹಯ್‌ಗೀ? ತೆಂ ಗುರ್ಕಾರಾಮಾಚಿ ಧುವ್ ಹಾಂಗಾ ಕಿತ್ಯಾಕ್ ಯೆತಾರೇ? ತುಂ ತ್ಯಾ ಚಾಮಾದೊರಾಚ್ಯಾ ಧುವೆಲಾಗಿಂ ಭಾರೀ ಪಟ್ವಾಂಗಾ ಮಾರ್ತಾಯ್ ಖಿಯ್?

ಬೊನಾ : ಯೇ ಮ್ಹಜ್ಯಾ ರಾಕಣ್ ಭಡ್ವಾ... ತುಮ್ಕಾಂ ಕೊಣೆಂ ಲಾವ್ನ್ ದಿಲೆಂ ಫಾದರ್? ಗುರ್ಕಾರಾಮಾಚಿ ಧುವ್ ಆನಿ ಹಾಂವ್ ಒಂದನೇ ಥಾವ್ನ್ ಕ್ಲಾಸ್‌ಮೇಟ್. ಏಕ್ ಪಾವ್ಲಿಂ ವ್ಹಾಳಾದೆಗರ್ ಹಾಂವ್ ನ್ಹತಾನಾ ತ್ಯಾ ಕಾಪೊರ್ಲ್ಯಾನ್ ಮ್ಹಜಿ ಚಾಡ್ಡಿ ಲಿಪೊವ್ನ್ ದವರ್ಲಿ. ತಾಚ್ಯಾ ಉಪ್ರಾಂತ್ ಆಮ್ಕಾಂ ಭಾರೀ. ಚಾಮಾದೊರಾಚಿ ಧುವ್ ಫುಡ್ಲದ್ ಗುರ್ವಾರ್ ಫಾದರ್. ಪೋರ್ ಏಕ್ ದೀಸ್ ದೋನ್ ಉವೊ ಮಾರ್ತಾಯ್ ಮ್ಹಣಾಲೆಂ. ಹಾತಿಂ ಕೊಯ್ತಲ್ ಘೆವ್ನ್ 'ಹುಂ' ಮ್ಹಳೆಂ.

ಫಾ ಪೀಟರ್ : ಫಾಲ್ಯಾಂ ಥಾವ್ನ್ ತುಂ ವಾಡ್ಯಾಂತ್ಲಾ ಬಾಯ್ಲಾಂಚ್ಯೊ ಉವೊ ಮಾರುಂಕ್ ವಚೆರೇ ಬೇಕುಫಾ. ಪಯ್ಲೆಂ ಹೆಂ ಸಾಂಗ್ ಮ್ಹಾಕಾ. ಮೆಜಾ ವಯ್ಲಿಂ ಕೆಳಿಂ, ಬಿಸ್ಕುತ್ಯೊ ಆನಿ ಕಾಫಿ?

ಬೊನಾ : ಕೆಳಿಂ, ಬಿಸ್ಕುತ್ಯೊ ಆನಿ ಕಾಫಿ? (ದೊಳೆ ರುಂದಾಯ್ತಾ).

ಫಾ ಪೀಟರ್ : ಪಿಳಿ ಪಿಳಿ ಕರ್ನ್ ಆರ್ ಮಾರ್ಲೆಪರಿ ಕೊಣಾಕ್ ತುಜ್ಯಾ ಪಾಗುರ್ ಮಾಂವಾಕ್ ಪಳಯ್ತಾಯ್? ಕೆಳಿಂ, ಬಿಸ್ಕುತ್ಯೊ, ಕಾಫಿ ಖಿಯ್ ಗೆಲಿ? ಸಾಂಗ್ ವೆಗಿಂ. ನಾ ತರ್ ತುಕಾ ಬಟಾಟೊ ಸೊಲ್‌ಲೆಪರಿ ಸೊಲುನ್ ತುಜೆಂ ಚಾಮ್ಲೆಂ ಇಗರ್ಜೆಚ್ಯಾ ತೋರಿಕ್ ಉಮ್ಕಾಳಾಯ್ತಾ.

ಬೊನಾ : (ರಡ್ತಾ) ಫಾದರ್... ಫಾದರ್ ಹಾಂವ್ ಲ್ಹಾನ್ ಆಸ್ತಾನಾ ಮ್ಹಜಿ ವ್ಹಡ್ಡಿಮಾಂಯ್ ಮ್ಹಣ್ತಾಲಿ. ಆಮಿ ಆಲ್ತಾಂವ್ಚ್ಯಾ ದಿಸಾ ಮೆಲ್ಲ್ಯಾಂ ಖಾತಿರ್ ಭಿತರ್ಲ್ಯಾ ಕುಡಾಂತ್ ದಾಲ್ಯಾಂತ್ ಪೊಳೆ ದವಿನಾತ್ಲ್ಯಾರ್ ಉಪ್ರಾಂತ್ ವರ್ಸ್ಲೆರ್ ಧೊಸ್ತಾತ್ ಖಿಯ್. ಕೊಣ್ ತರಿ ಆಮ್ಚ್ಯಾ ಸಿಮಿಸ್ತೆಂತ್ಲೊ ಪಾಡ್ ಆತ್ಮೊ ಯೇವ್ನ್ ಕೆಳಿಂ, ಬಿಸ್ಕುತ್ಯೊ, ಕಾಫಿ ಘೆವ್ನ್ ಗೆಲಾ ಆಸ್ತಲೊ.

ಫಾ ಪೀಟರ್ : ಕಿತೆಂ ಉಲಯ್ತಾಯ್ ತುಂ ಫಿತಿಪ್ಪಣಾಂ?

ಬೊನಾ : ಗೊಂಗೊ ಫಾದರ್ ಗೊಂಗೊ. ಹಾಂವ್ ಲ್ಹಾನ್ ಆಸ್ತಾನಾ ಮ್ಹಜಿ ವ್ಹಡ್ಡಿಮಾಂಯ್ ಬಿದ್ರಾಂ ಸಾಂತೆ ಥಾವ್ನ್ ಪಾಟಿಂ ಯೆತಾನಾ ರಾತ್ ಜಾಲ್ಲಿ ಖಿಯ್. ಗೊಂಗೊ ಪಾಟ್ಲ್ಯಾನಂಚ್ ಯೇವ್ನ್ ಬಾಂಗ್ಡ್ಯಾಚ್ಯಾ

ಪೊತ್ಯಾಕ್ ಹಾತ್ ಫಾಲ್ತಲೊ ಖಿಯ್. ವ್ಹಡಿ ಮಾಂಯ್ 'ಸತ್ಮಂದಾ' ಪಾಟಿಂ ಮುಕಾರ್ ಕರ್ನ್ ಮ್ಹಳ್ಯಾರೀ ಗೊಂಗೊ ಗೆಲೊನಾ ಖಿಯ್. ಮಾಗಿರ್ ವ್ಹಡಿಮಾಂಯ್, ಕುಡ್ಲೊ ಸೊಡ್ತಾನಾ ಗೊಂಗೊ ಪಣಂದೆಪಾರ್ ಖಿಯ್...

ಫಾ| ಪೀಟರ್ : ಚುಪ್, ಬಂದ್ ಕರ್ ತುಜೆಂ ಭಾಸ್ಕಳ್ ಉಲೊವ್ಣೆಂ. ಹಿ ಏಕ್ ಇಗರ್ಚ್ ಆನಿ ಹಾಂವ್ ಏಕ್ ಪಾದ್ರಿ.

ಫಾ| ಪೀಟರ್ : ಮಧೆಂ ಉಲಯ್ನಾಕಾ.

ಬೊನಾ : ಹಾಂವ್ ದೆಗೆನ್ ರಾವ್ತಾಂ ಫಾದರ್...

ಫಾ| ಪೀಟರ್ : ಆತ್ತಾಂ ಸತ್ತ್ ಸಾಂಗ್. ಕೆಳಿಂ, ಕಾಫಿ, ಬಿಸ್ಕುತ್ಯೊ ಖಿಯ್ ಗೆಲ್ಯೊ?

ಬೊನಾ : ಹಾಂವ್ ಆಯ್ತಾರಾ ದೀಸ್ ಆಲ್ತಾರಿರ್ ರಾವುನ್ ಜಾಲ್ಯಾರೀ ಸಾಂಗ್ತಾ ಫಾದರ್. ಹಾಂವೆಂಮ್ ಆಪ್ತುಂಕ್ ನಾ. ಹಿಂ ಪೂರಾ ಗೊಂಗ್ಯಾಚಿಮ್ ಕಾಮಾಂ.

ಫಾ| ಪೀಟರ್ : ಕುಜ್ನಾತ್ ಕಾಂಯ್ ಉರ್ಲಾಂ ತರ್ ಹಾಡ್ನ್ ಯೇರೆ ಬೊನಾ...

ಬೊನಾ : ಆಂ ತಶೆಂ ಮೊಗಾನ್ ಸಾಂಗ್ಲಾರ್ ಮ್ಹಾಕಾಯಿ ಸಂತೊಸ್ ಫಾದರ್. (ಭಿತರ್ ವೆತಾ. ಪಾದ್ರಿ ಪೇಪರ್ ವಾಚ್ತಾ. ಬೊನಾ ಬಿಸ್ಕುತ್ಯೊ ಆನಿ ಕಾಫಿ ಹಾಡ್ತಾ. ಮೆಜಾರ್ ದವರ್ತಾ). ಚಡ್ಡಿಕ್ ಕಾಂಯ್ ನಾ ಫಾದರ್. ಏಕ್ ಗ್ಲಾಸ್ ಕಾಫಿ ಆನಿ ಚ್ಯಾರ್ ಬಿಸ್ಕುತ್ಯೊ ಮಾತ್.

ಫಾ| ಪೀಟರ್ : ಹಾಡ್ಲೆಂ ದವರ್ನ್ ವಚೆರೇ. ಗರ್ಚ್ ಪಡ್ತಾನಾ ಆಪಯ್ತಾಂ. (ಬೊನಾ ಭಿತರ್ ವೆತಾ. ಪಾದ್ರಿ ಪೇಪರ್ ವಾಚ್ತಾ. ತವಳ್ ಬೆನ್ನಾ ವಳೂ ಭಾಯ್ರ್ ಯೆತಾ. ಬಿಸ್ಕುತ್ಯೊ ಕಾಡ್ನ್ ಮೆಜಾ ಪಂದಾ ರಿಗ್ತಾ. ಥೊಡ್ಯಾ ವೆಳಾನ್ ಪಾದ್ರಿ ಪೇಪರ್ ಸಕಯ್ಲೆ ದವರ್ನ್ ಮೆಜಾರ್ ಪಳೆತಾ). ಹೆಂ ಕಿತೆಂ ಆಜಾಪ್. ಬೊನಾನ್ ಬಿಸ್ಕುತ್ಯೊ ಹಾಡ್ನ್ ದವರ್ಲೆಲ್ಲೊ ಹಾಂವೆಂ ಖುದ್ ಪಳೆಲಾಂ. (ಬೊನಾಕ್ ಆಪಯ್ತಾ) ಬೊನಾ, ಯೇ ಬೊನಾ, ಹಾಂಗಾ ಯೇರೆ.

ಬೊನಾ : ಆಯ್ಲೊಂ ಫಾದರ್. ಕಾಯ್ಲಿರ್ ತಾಂತ್ಯಾಚೊ ಪೊಳೊ ಫಾಲಾ. ವೆಗ್ಗಿಂ ಸಾಂಗಾ ಕಿತೆಂ ಜಾಯ್? ಕಾಫಿಯೆಕ್ ಸಾಕರ್ ಉಣಿಂ ಜಾಲ್ಯಾ...?

ಫಾ| ಪೀಟರ್ : ಬಿಸ್ಕುತ್ಯೊ ಖಿಯ್ ಗೆಲ್ಯೊರೆ?

ಬೊನಾ : ಏ ಮ್ಹಜ್ಯಾ ಸಾಯ್ಬಿನಿ ಪಿಯಾದಾ. ಕನಿಷ್ಟ್ ಕಾಲ್ ಹೊ. ವಾರೆಂ ನಾ ವಾದಾಳ್ ನಾ ಗಾಗ್ಲೊ ಕಸೊ ಉಬ್ಲೊಗೊ? ಮ್ಹಣ್ಣೆಪರಿ ಮಾಜರ್ ನಾ ಬೊಕುಲ್ ನಾ ಬಿಸ್ಕುತ್ಯೊ ಕೊಣೆಂ ಖೆಲ್ಯೊಗೊ ಮ್ಹಳ್ಳೆಂಪರಿ ಜಾಲೆಂ.

ಫಾ| ಪೀಟರ್ : ಅಳೆ ತುಂ ಮ್ಹಾಕಾ ಫಟಯ್ನಾಕಾ ಹಾಂ?

ಬೊನಾ : ನಾ ಫಾದರ್ ಹಿಂ ಕಾಮಾಂ ತ್ಯಾ ಮೆಲ್ಲಾಚಿಂಚ್ ಖಂಡಿತ್ ಗೊಂಗೊ ಯೇವ್ನ್ ಹೆಂ ಖಾವ್ನ್ ಗೆಲಾ.

ಫಾ| ಪೀಟರ್ : ಅಳೆ ಪರ್ತ್ಯಾನ್ ಪರ್ತ್ಯಾನ್ ತುಂ ಗೊಂಗೊ ಗೊಂಗೊ ಮ್ಹಣ್ಣಿ ತರ್

ತುಕಾ ಉಬೊಚ್ ಚಿರುಂಕ್ ಆಸಾ. ಮಾಪ್ಪಾನ್ ಕಿಡೊ ಚಿರ್ಲೆಪರಿ.
ಖಿಂಚ್ಯಾಕ್ಯಾ ಹಾಂವ್ ಮಿನಿಫ್ ಮೆಳುನ್ ಯೆತಾಂ (ವೆತಾ).

ಬೊನಾ : ಹಾಂವ್‌ಯಿ ಚಾಮಾದೊರಾಚೆ ಧುವೆಕ್ ಮೆಳುನ್ ಯೆತಾಂ. ತಾಣೆ
ಪುಣಿ ಕೆಳ್ಯಾಂಕ್ ಹಾತ್ ಫಾಲಾಗೀ. ಮ್ಹಣ್ ವಿಚಾರ್ತಾಂ (ವೆತಾ) [ಧೊಡ್ಯಾ
ವೆಳಾನ್ ಬೆಕಾರಿ ಬೆನ್ನಾ ಆನ್ಯೇಕಾ ಕುಶಿನ್ ಥಾವ್ನ್ ಭಾಯ್ರ್ ಯೆತಾ].

ಬೆನ್ನಾ : ವ್ಹಾರೆವ್ಹಾ! ಜಸೊ ಪಾದ್ರಿ ತಸೊ ಬೊಟ್ಟೆರ್! ದೊಗೀ ಆಸ್ಲ್ಯಾರ್ ಫಿರ್ಗಜ್
ವೊಮ್ಮಿ - ಮಿನಿಫ್ಯಾ ಬಾಯ್ಲೆಚ್ಯಾ ಶೆಂಡ್ಯಾಪರಿ! ಶನಿಲಾಗ್ಲೆ ಆತಾಂ
ಪುಣಿಂ ಹಾಂವ್ ಲಿಪುನ್ ಬಸ್ತಾಂ. ಆನಿ ಹಾಂಚಿ ಆಂತಾಂ-ಪಿಂತಾಂ
ಭಾಯ್ರ್ ಫಾಲ್ತಾಂ (ಆಲ್ಮಾರಿ ಭಿತರ್ ರಿಗ್ತಾ. ತಿತ್ಲ್ಯಾರ್ ಪಾದ್ರಿ, ಮಿರೊಣ್
ಮೊನ್ನಾ ಆನಿ ಚಾಮಾದೊರ್ ಚಾರ್ಲಿ ಸಂಗಿಂ ಭಿತರ್ ರಿಗ್ತಾ).

ಚಾರ್ಲಿ : ಫಾದರ್ ಮ್ಹಾಕಾ ಭೆಂ ದಿಸ್ತಾ. ಕಾಲ್ ಆಮ್ಚ್ಯಾ ಸಿಮಿಸ್ತೆಂತ್ ಹಾಂವೆಂ
ಏಕ್ ಸ ಪುಟಿ ಗೂಂಡ್ ಫೊಂಡ್ ಖೊಂಡ್ಲೊ. ಕಟ್ಟೆಂ, ಕೇಸ್ ಆನಿ
ಹಾಡಾಂ ಮೆಳ್ಳೆಂ. ತೆಂ ಮೆಲ್ಲೆಂ ಆತಾಂ ಧೊಸ್ತಾ ಆಸ್ತೆಲೆಂ.

ಫಾ ಪೀಟರ್ : ತೊಂಡ್ ಧಾಂಪ್ ಗಾಡ್ಲಾ.

ಚಾರ್ಲಿ : ಧಾಂಪೆಂ. ಆನಿ ಕಾಂಯ್ ಧಾಂಪುಂಕ್ ಆಸಾಗೀ ಫಾದರ್?

ಫಾ ಪೀಟರ್ : ಚಾಮಾದೊರಾಕ್ ಮಿನಿಫಿಕೆಂ ಕಾಮ್ ನಾಕಾ (ಮಿನಿಫಲಾಗಿಂ) ಪಳೆ
ಮೊನ್ನಾ ಹಾಂವೆಂ ಪಳೆತಾನಾ ಹೆಂ ಮೇಜ್ ದೆಂವ್ಚಾರ್ ಲಾಗ್ಲೆಪರಿ
ಕಾಂಪ್ತಾಲೆಂ.

ಮೊನ್ನಾ : ತುಮ್ಮಾಚ್ಯಾ ಬೊಲ್ತಾಂತ್ ಆಗ್ಗೆಂತಾಚಿ ಸಿಸ್ಲಿ ನಾತ್ಲಿಯೆ ಫಾದರ್? ಫಟಕ್ಕ್
ಕರ್ನ್ ಆಗ್ಗೆಂತ್ ಶೆಣಾಯ್ಚಿಯ್ ಆಸ್ಲೆಂ.

ಫಾ ಪೀಟರ್ : ಆಗ್ಗೆಂತ್ ತುಜ್ಯಾ ಮೊಡ್ಯಾರ್ ಶೆಣಾಂವ್ಚೆಂ. ವಿಗಾರಾಚ್ಯಾ ಘರಾಂತ್ಯಾಯಿ
ಭುತಾಚೆ ಉಪದ್ರ್ ಮ್ಹಳ್ಯಾರ್?

ಮೊನ್ನಾ : ತರ್ ಕೊಣೆಂ ತರೀ ಮಾಟ್ ಕೆಲಾಂ ಫಾದರ್...

ಫಾ ಪೀಟರ್ : ಮಾಟ್ ಕೆಲಾಂ ? ತುಂ ಕಿತ್ಲೊ ಉಲಯ್ತಾಯ್ ಮೊನ್ನಾ? ದೆವಾಚ್ಯಾ
ಮಣಿಯಾರ್ಯಾಂಕ್ ಮಾಟ್? ವೊಟ್ ನೊನ್ನೆನ್?

ಚಾರ್ಲಿ : ಕರೆಕ್ಚೆ ಫಾದರ್... ತುಮಿ ತ್ಯಾ ಬೊಟಾಚೊ ನೋವ್ ಸೆಂಟ್ಸ್ ಜಾಗೊ
ಭಿತರ್ ಫಾಲ್ಲ್ಯಾಕ್ ತಾಣಿಂ ಘುಂವ್ಡಾವ್ನ್ ದವರ್ಲಾಂ.

ಫಾ ಪೀಟರ್ : ಚಾರ್ಲಿ ತುಂ ಮಧೆಂ ಉಲಯ್ತಾಕಾ.

ಚಾರ್ಲಿ : ಜಾಯ್ತ್ ಫಾದರ್... ಹಾಂವ್ ದೆಗೆನ್ ರಾವ್ತಾಂ.

ಮೊನ್ನಾ : ಮ್ಹಾಕಾ ಕಿತೆಂಗೀ ದುಬಾವ್ ಮಾರ್ತಾ ಫಾದರ್...

ಫಾ ಪೀಟರ್ : ದುಬಾವಾಚೆಂ ಪಾತಕ್ ಮಾರೆಕಾರ್ ಮೊನ್ನಾ...

ಮೊನ್ನಾ : ನಾ ತರ್ ಫಾದರ್ ಹ್ಯಾ ಮೆಜಾ ಪಂದಾ ಕೊಣ್ ತರೀ ಆಸಾ...

ಚಾರ್ಲಿ : ಕೊಣ್ ತುಜೊ ಮಿವ್ಣೊ ಬಸ್ಲಾಗೀ ಮೆಜಾ ಪಂದಾ, ವೈಗಾ ಮ್ಹಣ್ತಾನಾ.

ಮೊನ್ನಾ : ನಾ ತರ್ ತಿಂ ಕೆಳಿಂ, ಬಿಸ್ಕುತ್ಯೊ ಆನಿ ಕಾಫಿ ಮಾಯಾಗ್ ಜಾಂವ್ಚಿಂ

ಕಶಿ.

- ಚಾರ್ಲಿ : ಬಟ್ಟೆರಾನ್ ತಾಚ್ಯಾ ಕುಮಾದ್ರಿಕ್ ಪುಣಿ ಖಾವುಂಕ್ ನಾಂತ್ ಮ್ಹಣ್ ಕಶೆಂ (ತಿತ್ಲಾರ್ ಬೊನಾ ಹಾತಿಂ ದೊಯ್ ಘೆವ್ನ್ ಧಾಂವುನ್ ಯೆತಾ).
- ಬೊನಾ : ಮ್ಹಜಿ ಖಬರ್ ಪುಣಿ ಉಲಯ್ಲಾರ್ ಸಗ್ಳಿಚ್ ಬೊಟಿ ಕಾಡ್ನ್ ಮೀಟ್ ಫಾಲ್ವಾಸ್ತಾಂ ಸುಟಿ ಕರ್ನ್ ಗಡಂಗಾಂತ್ಲ್ಯಾ ಬೆಬ್ಡಾಂಕ್ ಧರ್ಮಾಕ್ ವಾಂಟುಂಕ್ ಆಸಾ. ಫಿರ್ಗಜೆಚೊ ಬೊಟ್ಟೆರ್ ಕಿತೆಂ ರಾಂದ್ಲಿ ಕುರಾವಯ್ಲೆಂ ಬಾಣಿರೆಂ ಮ್ಹಣ್ ಚಿಂತ್ಲೆಂ ತುಮಿ?
- ಫಾ ಪೀಟರ್ : ಚುಪ್... ಬೊಟ್ಟೆರಾಕ್ ಹಿಟ್ಟರಾಚಿ ಕಾಮಾಂ ನಾಕಾತ್.
- ಫಾ ಪೀಟರ್ : ಅಳೆ ತುವೆಂ ಮಾತ್ಯಾರ್ ಹಾತ್ ಫಾಲ್ನ್ ಉಲಯಿಲ್ಲೆಂ ಚಡ್ ಜಾತಾ. ಅಶೆಂಚ್ ಉಲಯ್ತಿ ತರ್ ಕಾಮಾಂತ್ಲೆಂ ಕಾಡ್ಚೆಂ ಪಡ್ತಾ.
- ಬೊನಾ : ಪಾಸ್ ಪೋರ್ಟ್ ತಯಾರ್ ಆಸಾ. ಗುರ್ಕಾರಾಮಾಚ್ಯಾ ವ್ಹಡ್ಲೆ ಧುವೆನ್ ಇಜಾ ಧಾಡ್ತಾಂ ಮ್ಹಳಾಂ. ಮ್ಹಯ್ಲ್ಯಾ ಭಿತರ್ ಕುವೇಯ್ ವಚುನ್ ವರ್ಸಾ ಭಿತರ್ ತುಮ್ಕಾಂ ಏಕ್ ಸ್ಕೂಟರ್ ಘೆವ್ನ್ ದಿತಾಂ ಫಾದರ್.
- ಮೊನ್ನಾ : ಬೊನಾ ತುಂ ತಿಕ್ಲೆಂ ಭಿತರ್ ವಚ್ ಪಳಯಾಂ.
- ಬೊನಾ : ಭಿತರ್ ಕೊಣಾಚ್ಯಾ ಬಾಯ್ಲೆಕ್ ಯೆಣೊ ಯೆತಾತ್? ಸಾಂಗ್ಲೆಪರಿ - ಪಾದ್ರ್ಯಾಬಾಕ್ ಭುಕ್ ಲಾಗ್ಲಾಸ್ತೆಲಿ. ಕಡಕ್ಕ್ ಕಾಫಿ ಕರ್ನ್ ಹಾಡ್ತಾಂ (ವೆತಾ).
- ಫಾ ಪೀಟರ್ : ಚಾರ್ಲಿ ತುಂ ಹ್ಯಾ ಮೆಜಾ ಪಂದಾ ಪಳೆ.
- ಚಾರ್ಲಿ : ಮ್ಹಾಕಾ ಭೆಂ ದಿಸ್ತಾ, ಫಾದರ್.
- ಮೊನ್ನಾ : ಸಿಮೆಸ್ತ್ರಿತ್ ಫೊಂಡ್ ಖೊಂಡ್ತಾನಾ ಭೆಂ ದಿಸಾನಾ?
- ಫಾ ಪೀಟರ್ : ತುಂ ಪುಣಿ ಚಿಕ್ಲೆ ಪಳೆ ಮೊನ್ನಾ...
- ಮೊನ್ನಾ : ಮ್ಹಾಕಾಯಿ ಏಕ್ ನಮೂನ್ ಜಾತಾ ಫಾದರ್.
- ಫಾ ಪೀಟರ್ : ಕಿತೆಂ ಉಪ್ಕಾರ್ ಏಕಾ ಪಾದ್ರಿಕ್ ಅಸಲೆ ಮಿರೊಣ್, ಚಾಮಾದೊರ್ ಆನಿ ಬೊಟ್ಟೆರ್ ಆಸುನ್, ಜರ್ ತಾಂಕಾಂ ಧಯ್ ನಾ ತರ್?
- ಬೊನಾ : (ಭಾಯ್ರ್ ಯೆತಾ) ಹಾಂವೆಂ ಭಿತರ್ ಕುಜ್ವಾಂತ್, ಮ್ಹಳ್ಯಾರ್ ಕುಂಕ್ಡಾಚ್ಯಾ ಗುಡಾಂತ್, ದುಕ್ರಾಚ್ಯಾ ಗುಡಾಂತ್ ಸೊಡ್ಲೆಂ ಫಾದರ್... ಕೊಣಿ ದಿಸಾನಾ.
- ಫಾ ಪೀಟರ್ : ಮೆಜಾ ಪಂದಾ ಚಿಕ್ಲೆ ಪಳೆರೆ ಬೊನಾ...
- ಬೊನಾ : (ಕಾವ್ಲೆತಾ) ಮೆ... ಮೆಜಾ ಪಂದಾ ಚಿಕ್ಲೆ ಪಳೆನಾಂಯ್ ಮಿನಾಫ್ಯಮಾ... ನಾಕಾ... ನಾಕಾ... ಹಾಂವ್ಚ್ ಪಳೆತಾ. ತುಮಿ ಮ್ಹಜ್ಯಾ ಸಾಂಗಾತಾ ಯೆಯಾ (ಬೊನಾ, ಚಾರ್ಲಿ ಆನಿ ಮೊನ್ನಾ ಭಿಯಾನ್, ಭಿಯಾನ್ ಮೆಜಾಲಾಗಿಂ ವೆತಾತ್. ಬೊನಾ ಮೆಜಾ ಪಂದಾ ರಿಗ್ತಾ, ಭಾಯ್ರ್ ಯೆತಾ) ಗೊಂಗೊ ನಾ ಫಾದರ್.
- ಫಾ ಪೀಟರ್ : ಮ್ಹಾಕಾ ಏಕಾ ಸಿಕ್ ಕೊಲಾಕ್ ವಚುಂಕ್ ಆಸಾ. ಬೊನಾ ವಚುನ್

ಎಕಾ ಪೋಲಿಸ್‌ಗಾರಾಕ್ ಆಪೋವ್ನ್ ಹಾಡ್‌ರೇ...

ಬೊನಾ : ಜಾಯ್ತ್ ಫಾದರ್... ಗೊಂಗೊ ನ್ಹಯ್ ತಾಚೊ ಬಾಪುಯ್ ಆಸ್ಲಾರ್‌ಯಿ ಪೋಲಿಸ್‌ಗಾರ್ ಧರ್ನ್ ವ ದಾಕೊವ್ನ್ ದಿತಲೊ. ಹಾಂವ್ ಚಲ್ಲೊಂ.
(ಪಡ್ಲೊ / ದಿವೆ ಪಾಲ್ತಾತ್)

ದೃಶ್ಯ-2

(ಆದ್ಲೆಂಚ್ ದೃಶ್ಯ)

(ಲಿಪ್‌ಲೊ ಬೆಕಾರಿ ಬೆನ್ನಾ ಹಾಳ್ವಾಯೆಚಿಂ ಮೆಟಾಂ ಕಾಡುನ್ ಪಾದ್ಲೆವ್ನ್ ಪಾದ್ಲೆವ್ನ್ ಭಾಯ್ರ್ ಯೆತಾ).

ಬೆನ್ನಾ : ಮ್ಹಾಕಾ ಚೋರ್ ಖಿಯ್, ಹಾಂವ್ ಗೊಂಗೊ ಖಿಯ್. ಗೊಂಗೊ ತ್ಯಾ ಬೊಟ್ಟೆರಾಚ್ಯಾ ಆವಯ್ಚೊ ಘೊವ್. ಹಾಂವ್ ಜೆವಿನಾಸ್ತಾಂ ತೀನ್ ದೀಸ್ ಜಾಲೆ. ಪೊಟಾಂತ್ ಮ್ಹಜ್ಯಾ ರೈಲಾಂ ಧಾಂವ್ತಾತ್. ದೊಳ್ಯಾಂನಿ ನೆಕೆತ್ರಾಂ ಉಬ್ತಾತ್. ಹಂಗಾಚೊ ಬೊಟ್ಟೆರ್ ತೊಂಡಾನ್ ತಿಕ್ಕೊ ಬಡ್ಲೆಡೊ ತರೀ ಮನಾಂತ್ ಭಾರೀ ವಿಶಾಲ್ - ನೆಹರು ಮೈದಾನಾಪರಿ. ತೊ ಆತಾಂ ಪೋಲಿಸಾಕ್ ಆಪೋವ್ನ್ ಹಾಡ್ಲೊ. ತಾಚ್ಯಾಭಿತರ್ ಹಾಂವೆಂ ಧಾಂವಾಜಾಯ್? (ಮೆಜಾವಯ್ಲಿ ಬಿಸ್ಕುತ್ ಖಾತಾ) ಹಾಂ... ಆತಾಂ ಹಾಂವ್ ಭಾಯ್ರ್ ಧಾಂವಾನ್ ತರ್ ತೆ ಮ್ಹಾಕಾ ಪಳೆತಲೆ. ಮ್ಹಾಕಾ ಧರ್ತಲೆ ಆನಿ ಪಾಟಿಚೆಂ ಚಾಮ್ಲೆಂ ಸೊಲುನ್ ಇಗರ್ಜೆಚ್ಯಾ ಧೊಲಿಕ್ ಬಸಯ್ತಲೆ. ಹಾಂವ್ ಹ್ಯಾ ಆಲ್ಮಾರಿಂತ್ ಲಿಪುನ್ ರಾವ್ತಾಂ. ಸಕ್ಕಡ್ ನಿರ್ದ್ಲಾ ಉಪ್ರಾಂತ್ ಹಾಂವ್ ವಳೊ ಘರಾ ವೆತಾಮ್. ಹಾಂ... ಹಾಂ... ತೆ ಆಯ್ಲೆ... ಆಯ್ಲೆ... (ಆಲ್ಮಾರಿ ಭಿತರ್ ವೆತಾ. ಫಾ ಪೀಟರ್, ಪೋಲಿಸ್ ಆನಿ ಬೊನಾ ಪ್ರವೇಶ್ ಜಾತಾತ್.)

ಫಾ ಪೀಟರ್ : ಅಳೆ ಹೆಂಚ್ ಮ್ಹಜೆಂ ಕೂಡ್. ಹಾಂಗಾಚ್ ಚೋರಿ ಜಾಲ್ಲಿ. ಅಳೆ ಹೆಂಚ್ ಮೇಜ್ (ಪೋಲಿಸ್ ಬೊಲ್ಗಾಂತ್ ಸಾಸ್ಪುನ್ ಸಾಸ್ಪುನ್ ಏಕ್ ನೋಟ್‌ಬುಕ್ ಆನಿ ಪೆನ್ನಿಲ್ ಭಾಯ್ರ್ ಕಾಡ್ನ್ ಬರಯ್ತಾ. ಮೆಜಾ ಪಂದಾ ತೆವ್ಚಿನ್ ಹೆವ್ಚಿನ್ ಪಳೆತಾ ಆನಿ ಬರಯ್ತಾ. ಜನೆಲಾಂ ಮೆಜ್ತಾ, ಬಾಗ್ಲಾಂ ಪಳೆತಾ, ತಪಾಸ್ತಾ ಬರಯ್ತಾ.

ಪೋಲಿಸ್ : ತರ್ ತುಮಿ ಚೊರಾಕ್ ಏಕ್ ಪಾವ್ಣಿ ಪುಣೀ ಪಳೆಲ್ಲೊನಾ?

ಫಾ ಪೀಟರ್ : ಚೋರ್ ನ್ಹಯ್ ಪೋಲಿಸ್, ತೆಂ ಮೆಲ್ಲೆಂ ವ ಭುತ್‌ಯಿ ಜಾವ್ಯೆತ್. ಹೆಂಚ್ ಮೇಜ್ ಗಡಗಡ ಕರ್ನ್ ಹಾಲ್ತಾಲೆಂ.

ಪೋಲಿಸ್ : ಮೆಲ್ಲೆಂ. (ತೊಯಿ ಕಾಂಪ್ತಾ. ಬೂಕ್ ಆನಿ ಪೆನ್ನಿಲ್ ಸಕಯ್ಲೆ ಗಳಾತ್). ಮೆಲ್ಲಾಕ್ ಕಶೆಂ ಕಯ್ಡ್ ಕರ್ಚೆಂ ಮ್ಹಳೆಂ ಆಮಿ ಶಿಕುಂಕ್ ನಾಂವ್.

ಬೊನಾ : ಗೊಂಗೊ... ತೊ ಗೊಂಗೊ ಪೋಲಿಸ್‌ಮಾಮಾ. ಹಾಂವೆಂ ಹೆಂ ಮೇಜ್ ಹಾಲ್ಚೆಂ ಸಾರ್ಕೆಂ ಪಳೆಲಾಂ. ಹರ್ ಎಕಾ ರಾತಿಂ ಹ್ಯಾ

ಘರಾಂತ್ ಕಸ್ಲೊ ತರೀ ಆವಾಜ್ ಜಾತೆಚ್ ಆಸಾ. ಮ್ಹಾಕಾ ಭೆಂ ದಿಸ್ತಾ. ಪಾದ್ರ್ಯಾಚ್ ಎಕ್ಸುರೊ. ಹಾಂವ್ ತಾಚೊ ಬೊಟ್ಟೆರಾಯಿ ಎಕ್ಸೊ ಎಕ್ಸುರೊ. ಮ್ಹಾಕಾ ಆನಿಕೀ ಕಾಜಾರ್ ಜಾಂವ್ಕ್ ನಾ.

ಘಾ ಪೀಟರ್ : ತುಂ ತಿಕ್ಕೆ ವಗೊ ರಾವರೆ ಬೊನಾ (ತಿತ್ಲ್ಯಾರ್ ಮಿರೊಣ್ ಮೊನ್ನಾ ಟ್ರೇಂತ್ ಫಳ್ ವಸ್ತು ಇತ್ಯಾದಿ ಹಾಡ್ಸ್ ಮೆಜಾರ್ ದವರ್ತಾ).

ಮೊನ್ನಾ : ಪೋಲಿಸ್ ಮಾಮಾ, ತುಂ ಹ್ಯಾ ಪಿಶ್ಯಾ ಬೊಟ್ಟೆರಾಚೆಂ ಕಾಂಯ್ ಆಯ್ಕನಾಕಾ. ಹಾಂಗಾಸರ್ ಗೊಂಗೊಯಿ ನಾ. ಗೊಂಗ್ಯಾಚೊ ಬಾಪುಯಿ ನಾ. ಕೊಣ್ ತರಿ ಚೋರ್ ರಿಗ್ಲಾ ಹಾಂಗಾಸರ್. ತುಂ ಭಿಯೆನಾಕ. ತುವೆಂ ಹಾಂಗಾಸರ್ ಆಸ್ಲಾರೀ...

ಪೋಲಿಸ್ : ಹಾಂಗಾಸರ್ ಕೊಣ್‌ಯಿ ಭಿತರ್ ರಿಗ್ಲಾರ್ ಹಾಂವ್ ಕಯ್ಡ್ ಕರ್ತಲೊಂ. ಪುಣ್ ಮೆಲ್ಲೆಂ... ಭೂತ್... ಗೊಂಗೊ ಮ್ಹಳ್ಯಾರ್ ಹಾಂವ್ ಭಿಯೆನಾ. ಜಾಲ್ಯಾರೀ ಮನಿಸ್ ಪಳೆ. ಎಕ್ಸೊ ಎಕ್ಸುರೊ ಹೈ ರಾತಿಂ ಹಾಂಗಾ ಎಕ್ಲ್ಯಾನ್ ನಿಧ್ಡೆಂಯಿ ಏಕ್‌ಚ್. ಇಗರ್ಜೆ ಪಾಟ್ಲ್ಯಾ ಸಿಮಿಸ್ತೆಂತ್ ನಿಧ್ಡೆಂಯಿ ಏಕ್‌ಚ್. ದೆಕುನ್ ಬೊನಾಯಿ ಮ್ಹಜೆ ಸಂಗಿಂ ನಿದುಂದಿ.

ಬೊನಾ : (ತಕ್ಲಿ ಆಡ್ ಫಾಲ್ಸ್) ಮ್ಹಾಕಾ ಲಜ್ ದಿಸ್ತಾ.

ಘಾ ಪೀಟರ್ : (ರಾಗಾನ್) ಧುತ್ ತುಜ್ಯಾ ಜಲ್ಮಾ. ಪೋಲಿಸ್ ಕಿತೆಂ ತುಜಿ ಬಾಯ್ಲೆಯೆರೆ ಪಿಶ್ಯಾ? ಮರ್ಯಾದಿನ್ ನಿಧ್ಡೊಯ್ ಬಚಾವ್. ಹಾಂವ್ ಏಕ್ ಘಡಿ ಮಾದ್ರಿ ಕೊವೆಂತಾಕ್ ವಚುನ್ ಯೆತಾಂ (ಘಾ ಪೀಟರ್ ಆನಿ ಮಿರೊಣ್ ಮೊನ್ನಾ ವೆತಾ)

ಪೋಲಿಸ್ : ಬೊನಾ... ಯೆ ಬೊನಾ... ಹೆಂ ತೊ ಗೊಂಗೊ ಕಸೊ ಆಸಾ? ಕಾಳೆಂಗೀ ಧವೋ? ಮಟ್ಲೊಗೀ ಲಾಂಬ್? ಕಾನ್, ದೊಳೆ, ನಾಕ್ ಆಸಾತ್‌ಗೀ? ಹಾತ್, ಪಾಂಯ್ ಆಸಾತ್?

ಬೊನಾ : (ಕಾಂಪುನ್‌ಶೆಂ) ಪೋಲಿಸ್‌ಮಾಮಾ... ದಮ್ಕಯ್ ತ್ಯಾ ಗೊಂಗ್ಯಾಚಿ ಖಬರ್ ಪುಣಿ ಮ್ಹಜೆಲಾಗಿಂ ಉಲಯ್ನಾಕಾ. ಹಾಂವ್ ಆಜೂನ್ ಆಂಕ್ವಾರ್ ಆಸಾಂ. ಮ್ಹಜೊ ಮೋಗ್ ಬೊಂಬಯ್ ಆಸಾ. ಯೆಂವ್ಚ್ಯಾ ತಾಗ್ಗುಂತ್ ಆಮ್ಚೆಂ ಕಾಜಾರ್. ಮ್ಹಾಕಾ ಮಾಫ್ ಕರ್. ಹಾಂವ್ ಕುಜ್ವಾಂತ್ ನಿಧ್ಡಾಂ! (ವೆತಾ).

ಪೋಲಿಸ್ : ಶಿವಾ... ಶಿವಾ... ಮ್ಹಜ್ಯಾ ಕುದಿ ಆತ್ಮ್ಯಾಕ್ ದಿ ಬಳ್ ದೆವಾ. ಖಿಂಚ್ಯಾಯ್ ಚೊರಾಂಕ್ ವ ಕೇಡಿಂಕ್ ಜಾಲ್ಯಾರಾಯಿ ಹಾಂವ್ ಉದಕ್ ದೀನ್. ಪುನ್ ಹ್ಯಾ ಸಯ್ತಾನಾಲಾಗಿಂ ಖೆಳ್ಳೆಂ ಭಾರೀ ಮೊಸಾಚೆಂ ಏಕ್ ಫೋಟ್ ಗಡಂಗಾಚೊ ಮಾರ್ತಾಂ. ಸೊಡಾ ಭರ್ತಿನಾಸ್ತಾಂ. ಮಾಗಿರ್ ಪಳೆತಾಂ ಹ್ಯಾ ಗೊಂಗ್ಯಾಚೊ ತಮಾಸೊ. (ಬೊಲ್ಸಾಂತ್ಲಿ ಸೊರ್ಯಾಚಿ ಬಾಟ್ಲಿ ಕಾಡ್ಸ್ ತೊಂಡಾಕ್ ತೆಂಕ್ತಾ). ಹಾಬ್ಬಾ ಆತಾಂ ಜಾಲ್ಯಾರ್ ಮ್ಹಜ್ಯಾ ಶಿರಾಂ-ಶಿರಾಂನಿ ಇಸ್ತಿರಿತ್ ಚಡ್ಲೊ (ಬಸುನ್ ಪೇಪರ್ ಹಾತಿಂ ಫೆಪ್ಸ್ ವಾಚ್ತಾ) ಸಾತಾಟ್ ಶಿಂಕೊ ಕಾಡ್ತಾ. ಸವ್ಯಾಸ್ ರೈಮೆತಾ ಆನಿ ಮೆಜಾರ್ ತಕ್ಲಿ

ದವರ್ನ್ ಘೋರೆತಾ. ತಿತ್ಲಾರ್ ಬೆನ್ನಾ ಆಲ್ಮಾರಿಂತ್ಲೊ ವಳೂ ಭಾಯ್ತ್ ಯೆತಾ).

ಬೆನ್ನಾ : (ಹಾಳ್ವಾಯೆನ್) ಹಾಬ್ಬಾಬ್ಬಾ ಆನಿ ಇಲ್ಲೊ ವೇಳ್ ತ್ಯಾ ಆಲ್ಮಾರಿಂತ್ ಉರ್ಲೊಂ ತರ್ ಫಿಜ್ಜಾಂತ್ಲ್ಯಾ ಬಾಂಗ್ಡ್ಯಾಪರಿ ಘಟ್ ಜಾತೊಂ. ಪಾಟಿಚೊ ಕಣೊ ಸತ್ತೆಚ್ಯಾ ದಾಂಡ್ಯಾಪರಿ ಬಾಗ್ಡುನ್ ಗೆಲೊ (ಪೋಲಿಸಾಕ್ ಪಳೆತಾ). ವ್ಹಾರೆವ್ಹಾ! ಸರ್ಕಾರಿ ಮನಿಸ್, ಸರ್ಕಾರಿ ಸೊರೊ ಪಿಯೆವ್ನ್, ಸ್ವಪ್ನಾಂತ್ ಗರೆ ಸೊಡಯ್ತಾ. ತೊಂಡ್ ಉಂದ್ರಾಚ್ಯಾ ಬಿಳಾಪರಿ ಉಗ್ತೆಂ ಸೊಡ್ಲಾಂ. ಹಾಕಾ ಶಿಕಯ್ತಾಂ ಬೂದ್. ಪುಲಿ ಥಾಂಬಯ್ತಾ ಮ್ಹಜಿ ಭೂಕ್ (ಮೆಜಾ ವಯ್ಲೆಂ ಪೂರಾ ಖಾತಾ ಆನಿ ಪಿಯೆತಾ). ಹಾಬ್ಬಾ ಆತಾಂ ಜಾಲ್ಯಾರ್ ಮ್ಹಜೆಂ ಪೊಟ್ ದೆಡಾ ಮ್ಹಯ್ನ್ಯಾಚ್ಯಾ ಗುರ್ವಾರಿಚ್ಯಾ ಪೊಟಾ ತೆದೆಂ ಜಾಲೆಂ (ಮೆಜಾ ಸರ್ಶಿಂ ವೆತಾ. ವಳೂ ತಾಚಿ ಕಾಣ್ವೆವ್ನ್ ಮೆಜಾರ್ ಉಬೊ ರಾವುನ್ ಮಾತ್ಯಾ ಸಮೇತ್ ಪಾಂಗುರ್ತಾ. ಆನಿ ಪೋಲಿಸಾಚ್ಯಾ ತಕ್ಲೆಕ್ ಎಕ್ ಮಾರ್ ದಿತಾ)

ಪೋಲಿಸ್ : (ಕಾಲುಬುಲೊ ಜಾವ್ನ್ ಉಟ್ತಾ. ಹೆವ್ಚಿನ್, ತೆವ್ಚಿನ್ ಪಳೆತಾ). ಆಯ್ಕೊಯ್ಕೊ ಏ ಶ್ರೇಷ್ಟ್ ಭಡ್ಲ್ಯಾ ಸಾಂ. ಮಿಂಗೆಲಿ... ಗೊಂಗೊ... ಗೊಂಗೊ. ಮ್ಹಾಕಾ ವಾಂಚಯಾ. (ಕದೆಲಾರ್ ಥಾವ್ನ್ ಉಡುನ್ ಧಾಂವ್ತಾ).

ಬೆನ್ನಾ : (ಸಕಯ್ಲೆ ದೆಂವುನ್ ಮೇಜ್ ಆದ್ಲೆ ಪರಿಂಚ್ ಸಾರ್ಕೆಂ ಕರ್ತಾ) ಆನಿ ಹಾಂಗಾ ರಾವ್ಲಾರ್ ಮ್ಹಜಿಂ ಹಾಡಾಂ ಪಿಟೊ ಕರ್ನ್ ಸೂಪ್ ಕಾದ್ತಿತ್. ಆನಿ ಮೀಟ್ ಫಾಲಿನಾಸ್ತಾಂ ಪೂರಾ ಘೊಟ್ಟಿತ್. ಮ್ಹೊಶಿನ್ ತಾಳೆಂ ಘೊಟ್ಲೆ ಪರಿ...

(ಪಡ್ಲೊ / ದಿವೆ ಪಾಲ್ವಾತಾತ್)

ದೃಶ್ಯ - 3

(ಆದ್ಲೆಪರಿಚ್)

(ಫಾ ಪೀಟರ್, ಪೋಲಿಸ್, ಮೊನ್ನಾ, ಚಾರ್ಲಿ ಆನಿ ಬೊನಾ ಭಿತರ್ ರಿಗ್ತಾತ್. ಬೊನಾಚ್ಯಾ ಹಾತಿಂ ತೊಣ್ಣೊ ಆಸಾ. ಪೋಲಿಸಾಚ್ಯಾ ಹಾತಿಂ ಬಂದೂಕ್ ಆಸಾ)

ಪೋಲಿಸ್ : ಫಾದರ್ ಹಾಂವೆಂ ಗೊಂಗ್ಯಾಕ್ ರೂಪ್ ರೂಪ್ ಪಳೆಲಾ. ತಳ್ಲ್ಯಾ ಮಾಡಾ ತೆದೊ ಲಾಂಬ್ ಆಸಾ. ತುಮ್ಚೆ ಪ್ರಾಸ್ ದಾಟೊ ಮೊಟೊ ಪುಡ್ಡುಡಿತ್ ಆಸಾ. ಬಿಸ್ಕುಟ್ ಆಂಬಾದ್ಯಾತೆದೆ ದೊಳೆ, ಸಜ್ಜೆಗೆ ಕೊಟ್ಟಿ ತೆದೆ ಕಾನ್ ಹಾಬ್ಬಾಬ್ಬಾ... ಭಿರಾಂಕುಳ್ ನಾಡ್ ತಿ... (ಕಾಂಪ್ರಾ)

ಫಾ ಪೀಟರ್ : ತುಂ ಕಿತೆಂ ಸಾಂಗ್ತಾಯ್ ಮ್ಹಳ್ಳೆಂ ಮ್ಹಾಕಾ ಸಮ್ಜಾನಾ. ಸಯ್ತಾನಾಚಿ ನಾಡ್. ಭೂತಾಚೆ ಉಪದ್ರ್, ಗೊಂಗೊ...ತೆಂಯಿ ಎಕಾ ಭಾಗೆವಂತ್

- ಪಾದ್ರಿಚ್ಯಾ ಘರಾಂತ್. ದೆವಾಚ್ಯಾ ಮಣಿಯಾರ್ಯಾಚ್ಯಾ ಕುಡಾಂತ್?
- ಬೊನಾ : ಹಾಂವೆಂ ಸಾಂಗುಂಕ್ ನಾಂಯೆ ಫಾದರ್? ತುಮ್ಮೆಲಾಗಿಂ? ಗೊಂಗೊ ಭರಿ ಲಾಂಬ್ ಆಸಾ. ಕೊಪೆಲ್ಮಾರಿಚ್ಯಾ ಸಾಂತ್ ಆಂತೊನಿಚ್ಯಾ ಇಮಾಜೆ ಪ್ರಾಸ್ ದೋನ್ ಫುಟಿ ಲಾಂಬ್ ಆಸಾ...
- ಮೊನ್ನಾ : ಪಿಸೊ ಖಿಂಚೊ... ಮುಕ್ತಾಲಾಚೆಂ ಅಕ್ಕಲ್ ನಾತ್ಲೆಲ್ಲೊ.
- ಬೊನಾ : ಪಿಸೊ ತುಜೊ ಬಾಪ್ಪು... ಮ್ಹಜೆಲಾಗಿಂ ಉಲಯ್ತಾಕಾ ತುಂ...
- ಚಾರ್ಲಿ : ತೆ ತೆ ಉಲಯ್ತಾನಾ ತುಮಿ ಕಿತೆಂ ಮಧೆಂ ಘಸ್ತಾತ್?
- ಬೊನಾ : ಹಾಂವ್ ದೆಗೆನ್ ರಾವ್ಲಾಂ!
- ಫಾ| ಪೀಟರ್ : (ಪೋಲಿಸಾಲಾಗಿಂ) ತರ್ ತುವೆಂ ಗೊಂಗ್ಯಾಕ್ ಪಳೆಲ್ಲೆಯ್? ತುವೆಂ ಕಿತೆಂ ಕೆಲೆಯ್?
- ಪೋಲಿಸ್ : ಮ್ಹಜ್ಯಾ ತಕ್ಲೆರ್ ಪೊಡ್ಲಿ ಸಯ್ತಾನಾಚಿ ಕೂಟ್ ಪಳೆತಾನಾ ಮ್ಹಾಕಾ ಆಟಿಚೊ ಘಡ್ಗಡೊ ಮಾರ್ಲೆಪರಿ ಭೊಗ್ಲೆಂ. ಹಾಂವ್ ಕುಡಿ ಆತ್ಮ್ಯಾ ಸಮೇತ್ ಭಾಯ್ರ್ ಧಾಂವುಂಕ್ ನಾತ್ಲೆಲ್ಲೊ ತರ್, ಮ್ಹಜಿ ಬಾಯ್ಲೆ ವಿಧವ್ ಜಾತಿ... ಭುರ್ಗಿಂ ಅನಾಥ್ ಜಾತಿಂ...
- ಮೊನ್ನಾ : (ಬೊನಾಲಾಗಿಂ) ಹಾಕಾ ಸಗ್ಳ್ಯಾಕ್ ಕಾರಣ್ ತುಂ. ತುವೆಂ ಹ್ಯಾ ಪೋಲಿಸಾಕ್ ಭೆಶ್ಪಾವ್ನ್ ದವರ್ಲಾಯ್. ನಾ ತರ್ ತೊ ಎದೊಳ್ ಚೊರಾಚ್ಯಾ ಗೊಮ್ಮೆಕ್ ಧರ್ನ್ ತಾಚಿ ಶಿಮ್ಪಿ ಕಾತರ್ಲೊ. (ಮೆಜಾವಯ್ಲೆಂ ಪೇಪರ್ ಕಾಡ್ನ್ ಪಳೆತಾ). ಅಳೆ ಕೊಣೆಂಗೀ ಹೆಂ ದೊಡ್ನ್ ದವರ್ಲಾಂ. ಪಳೆಯಾಂ ಹ್ಯಾ ಘರಾಂತ್ ಗೊಂಗೊ ನ್ಹಯ್ ಮ್ಹಳೆಂ ರುಜು ಕರುಂಕ್ ಜಾತಾಗೀ ಪಳೆತಾಂ. (ಹೆವ್ನಿನ್-ತೆವ್ನಿನ್ ಪಾಸಾಯೊ ಮಾರುನ್ ಚಿಂತ್ಲಾ).
- ಫಾ| ಪೀಟರ್ : (ಪೋಲಿಸಾಲಾಗಿಂ) ತುಂ ಬಸ್ ಉಬೊ ರಾವ್ಲಾಯ್ ಕಿತ್ಯಾಕ್?
- ಪೋಲಿಸ್ : ಬಸ್‌ಲೆಪರಿಂಚ್ ಜಾಲೆಂ ಫಾದರ್.
- ಮೊನ್ನಾ : ಹಾಂವ್ ಹ್ಯಾ ಮೆಜಾರ್ ಏಕ್ ಪಾತೊಳಿ ದವರ್ಲಾಂ. ತುಮಿ ಸಕ್ಕಡ್ ವಚುನ್ ನಿದಾ. ಪಳೆಯಾಂ ಹಿ ಪಾತೊಳಿ ಸಕಾಳಿಂ ವರೇಗ್ ಹಾಂಗಾಚ್ ಉರ್ತಾಗೀ ನಾ ಮ್ಹಳೆಂ.
- ಮೊನ್ನಾ : ತೊಂಡ್ ಧಾಂಪ್... ಉಂದ್ರಾಕ್ ಲೊಂಕ್ಡಾಚೊ ವಾವ್ರ್ ನಾಕಾ.
- ಫಾ| ಪೀಟರ್ : ಬೊನಾ... ತುಂ ಚಿಕ್ಕೆ ತೊಂಡ್ ಧಾಂಪ್‌ರೇ. ಮೊನ್ನಾ ಸಗ್ಳೆಂ ಪಳೆತಾಲೊ. ಮ್ಹಾಕಾ ಸಾಕರ್ ಫಾಲಿನಾಸ್ತಾಂ ಏಕ್ ಗ್ಲಾಸ್ ದೂದ್ ತಯಾರ್ ಕರ್.
- ಬೊನಾ : ಹಾಚ್ಯಾದಿಂ ತುಮ್ಕಾಂ ಸಾಕರ್ ಫಾಲ್ಸ್ ದಿಲ್ಯಾಯೇ ಫಾದರ್ (ಫಾ| ಪೀಟರ್ ಆನಿ ಬೊನಾ ಭಿತರ್ ವೆತಾತ್) ಚಾರ್ಲಿಯಾಮಾ ತುಂ ಯೇಗಾ, ಮ್ಹಾಕಾ ಎಕ್ಲಾಕ್ ಕುಜ್ನಾಂತ್ ನಿದುಂಕ್ ಭೆಂ ದಿಸ್ತಾಗಾ...
- ಚಾರ್ಲಿ : ವೆಗಿಂ ಕಾಜಾರ್ ಜಾ..ರೇ ಬೊನಾ... ಭೆಂಯಿ ಸುಟ್ತಾ. ಹಿಂವ್‌ಯಿ ಸುಟ್ತಾ (ಚಾರ್ಲಿಯಿ ವೆತಾ)

- ಮೊನ್ನಾ : (ಪೋಲಿಸಾಲಾಗಿಂ) ತುಂ ಚಿಕ್ಕೆ ರಾವ್ ವಚಾನಾಕಾ. ಹಾಂವೆಂ ಸಾಂಗ್ಲೆಂ ಆಯ್ಕ್ (ತಾಚ್ಯಾ ಕಾನಾಂತ್ ವಳೂ ಕಿತೆಂಗೀ ಸಾಂಗ್ತಾ. ತೆಂ ಆಯ್ಕುನ್ ಪೋಲಿಸ್ ವೊಮ್ಮೊ ಉದಾರೊ ಹಾಸ್ತಾ).
- ಪೋಲಿಸ್ : ವ್ಹಾರೆವ್ಹಾ. ಭಾರೀ ತಕ್ಲಿ ತುಜಿ, ಭಾರೀ ಉಪಯ್ ತುಜೊ. ಬಾಯ್ಲಾಂಕ್ ಗೂಡ್ ಸಾಟಿಂ ಕಂಯ್. ಮ್ಹಾಕಾ ಪುಣೀ ಆಸಲಿ ಆಲೋಚನ್ ಆಯಿಲ್ಲಿ ತರ್ ತ್ಯಾ ಗೊಂಗ್ಯಾಚ್ಯಾ ಮೊರಾಚ್ಯಾ ಪೇಟೆರ್ ಎದೊಳ್‌ಚ್ ಖಿಳೆ ಥಾಪುಡ್ಲೊಂ.
- ಮೊನ್ನಾ : ಆತಾಂ ಹಾಂವೆಂ ಸಾಂಗ್ಲೆಪರಿ ಕರ್. (ಪೋಲಿಸಾಕ್ ಕದೆಲಾರ್ ಬಸಯ್ತಾ. ಭಿತರ್ ವಚುನ್ ಪಾತೊಳಿ ಹಾಡ್ತಾ. ಮೆಜಾರ್ ದವರ್ತಾ. ಪೋಲಿಸಾಚೆರ್ ವೋಲ್ ಪಾಂಗುರ್ತಾ. ಆನಿ ಲೈಟ್ ಕಾಡ್ತಾ. ಥೊಡೊ ವೇಳ್ ಮೌನತಾ).
- ಬೆನ್ನಾ : (ವಳೂ... ಮಾಜ್ರಾಚಿಂ ಮೆಟಾಂ ಕಾಡುನ್ ಯೆತಾ. ಹೆವ್ಪಿನ್ ತೆವ್ಪಿನ್ ಪಳೆತಾ. ಉಪ್ರಾಂತ್...) ಸಾಯ್ಬಾ ಸಾಲ್ವಾದೊರಾ, ಕಸೊಯ್ ಹಾಂಚ್ಯಾ ಹಾತಾಂತ್ಲೊ ವಾಂಚುನ್ ಉರೊಂ. ಆನಿ ಮುಕಾರ್ ಹಾಂವೆಂ ಚತ್ರಾಯೆನ್ ಆಸಾಜಯ್. ಚೋರ್ ಶಿರ್ಕಾಲಾ ಮ್ಹಣ್ ಮಿರೊಣ್ ಘಾಂಟಿಚಿ ದೊರಿ ವೊಡಿತ್ ಜಾಲ್ಯಾರ್, ಜಾಮಾದೊರ್, ಪೋಂಡ್ ಖೊಂಡುಂಕ್ ಆಸಾ, ಬಟ್ಟೆರ್ ಮ್ಹಜೊ ಸೂಪ್ ಕಾಡುಂಕ್ ಆಸಾ. ಗುರ್ಕಾರ್ ವಾಡ್ಯಾಚ್ಯಾ ಲೊಕಾಕ್ ಮೊರ್ನಾಕ್ ಸಾಂಗುಂಕ್ ಆಸಾ. ಆನಿ ಪಾದ್ರಿ ಮ್ಹಜೆಂ ಮೊಡೆಂ ಬೆಂಜಾರ್ ಕರಿನಾಸ್ತಾಂ ಪುರುಂಕ್ ಆಸಾ. ಮಾತ್ರಿ ಪಡುಂ, ಪೊಟಾಂತ್ ಹೆಲಿಕೊಪ್ಪರ್ ಉಬ್ಲೆಪರಿಂ ಜಾತಾ. ಭುಕೆನ್ ಕಾಂಯ್ ನಜೊ (ಮೆಜಾರ್ ಪಳೆತಾ) ಹೊ... ಹೆಂ ಕಿತೆಂ..? ಪಾತೊಳಿ? ಕೊಣಾಚ್ಯಾ ಭುರ್ಗಾಕ್ ಪಾಳ್ಣಾಂತ್ ಘಾಲೆಂ ಹಾಬಾ? (ಪಾತೊಳಿ ಖಾತಾ) ವ್ಹಾ... ವ್ಹಾ... ಗೊಡಾ-ಚುನಾಚಿ ಪಾತೊಳಿ. ಭಾರೀ ರುಚಿಕ್ ಆಸಾ. ನಶೀಬ್ ಹ್ಯಾ ಪಾದ್ರ್ಯಾಬಾಂಚೆಂ ಭುರ್ಗಾಚ್ಯಾ ವೊಲಾಕ್ ಧರ್ಲೆಂ ವರಾಚ್ಯಾ ಮಿಸಾ ಪರ್ಯಾಂತ್ ಖಾಣಾಂ-ಚೆವ್ಣಾಂ, ಹ್ಯಾ ಲೊಕಾಕ್ ಅಕ್ಕಲ್ ಆಸಾಗೀ? ಮ್ಹಜೆ ತಸಲ್ಯಾ ದುಬ್ಳ್ಯಾ ಭುರ್ಗಾಕ್ ಏಕ್ ಮೂಟ್ ಶೀತ್-ಕಡಿ ವಾಡ್ಲ್ಯಾ ಬದ್ಲಾಕ್, ಪಾದ್ರಿಕ್ ಖಿರಾರಾಕ್, ಕಾಜಾರಾಕ್ ಚರ್ಬೆನ್ ಭರ್ಲಿ ಕೊಂಬಿ, ಆನಿ ಉಡ್ಡಾನ್ ಪುಗ್ಲೆಲಿಂ ಸನ್ನಾಂ ಖಾವಯ್ತಾಯ್. ಮ್ಹಾಕಾ ಕಿತೆಂ ತಾಂಚ್ಯಾ ತಾಂಚ್ಯಾ ...ಆಜ್ ಚಲುನ್ ಚಲುನ್ ಮ್ಹಜೊ ಪಾಟಿಚೊ ಕಣೊ ಇಗರ್ಚೆಚ್ಯಾ ತೋರಿಪರಿ ಮುದೆಲಾ. ಹೊ ಥಂಯ್ಸರ್ ಏಕ್ ಕದೆಲ್ ಆಸಾ. ಹಾಂವ್ ಎಕ್ಲೊ ಪಿಸೊ ಧರ್ಣಿರ್ ಬಸ್ಲಾಂ. ಪಾದ್ರಿಚ್ಯಾ ಘರ್ಣ್ಯಾಂಕ್ ಪೂರಾ ಸಾಸ್ಣಾಚಿ ನೀದ್ ಲಾಗ್ಲ್ಯಾ. ಸಾಸ್ಣಾಚೊ ವಿಶೆವ್ ದೀ ತಾಂಕಾಂ ಏ ಸೊಮ್ಯಾ (ಕದೆಲಾರ್ ಬಸ್ತಾನಾ ಪೋಲಿಸ್ ತಾಕಾ ಧರ್ತಾ. ಆನಿ ಬೋಬ್ ಮಾರ್ತಾ).

- ಪೋಲಿಸ್ : ಚೋರ್... ಚೋರ್... ಚೋರ್ ಧಾಂವುನ್ ಯೆಯಾ. ಧಾಂವುನ್ ಯೆಯಾ.
- ಬೆನ್ನಾ : ಗೊಂಗೊ... ಗೊಂಗೊ... ಪಾದ್ರಾಬಾಚ್ಯಾ ಕುಡಾಂತ್ ಗೊಂಗೊ (ಕಾಂಪ್ತಾ ತಿಲ್ಲಾರ್ ಫಾ ಪೀಟರ್, ಮೊನ್ನಾ, ಚಾರ್ಲಿ ಯೆತಾತ್. ಬೊನಾ ಏಕ್ ತೊಣ್ಣೊ ಘೆವ್ನ್ ಧಾಂವುನ್ ಯೆತಾ).
- ಬೊನಾ : ಕಿತೆಂ ಜಾಲೆಂ? ಗೊಂಗೊ ಖಿಯ್ ಆಸಾ? ತಾಚೊ ತಕ್ಲೊ ಎಕಾಚ್ ಮಾರಾನ್ ತಿನ್ಶಿಂ ಕುಡ್ಕೆಂ ಕರ್ತಾಂ. ಮೊಡ್ಕೆಚ್ಯೊ ಕೈಲ್ಯೊ ಕೆಲ್ಲೆಪರಿ.
- ಪೋಲಿಸ್ : ಹಾಂವೆಂ ಧರ್ಲೊ ಗೊಂಗ್ಯಾಕ್ ಆಬ್ಲೆ ಪಳೆಯಾ ಹ್ಯಾ ಗೊಂಗ್ಯಾಕ್ (ಬೆನ್ನಾಕ್ ದಾಕಯ್ತಾ) ಹೊ ಭುತಾಪರಿ ಪಾತೊಳಿ ಖಾತಾಲೊ. ಆನಿ ಗುಮ್ಮಾಪರಿಂ ಮ್ಹಜ್ಯಾ ಉಸ್ಕಾರ್ ಬಸ್ತಾಲೊ.
- ಮೊನ್ನಾ : ತರ್ ತುಜೊ ಗೊಂಗೊ ಹೊಚ್! ತಳ್ಪ್ಯಾ ಮಾಡಾ ತೆದೊ ಲಾಂಬ್. ಗುಮ್ಮಾ ತೆದೊ ಮೊಟೊ. ಹಾಂವೆಂ ಸಾಂಗುಂಕ್ ನಾವೇ ತರ್, ತೆಂ ಮೆಲ್ಲೆಂ ನ್ಹಯ್ ಮನಿಸ್ ಮ್ಹಣ್...
- ಬೊನಾ : ತುಮ್ಚೆ ಮಧೆಂ ದುಬಾವ್ ನಾಶ್ಲೊ ಪಯಿಲ್ಲೊ ಫಾತೊರ್ ಮಾರುಂದಿ. ಮಾಘ್ ಕರಾ, ಫಾದರ್. ಹೊ, ಭುರ್ಗೊ ಇತ್ತಿಂ ಕಾರ್ಭಾರಾಂ ಕರಿತ್ ಮ್ಹಣ್ ಹಾಂವೆಂ ಸ್ವಪ್ನಾಂತ್ ಸಯ್ ಚಿಂತುಂಕ್ ನಾ.
- ಫಾ ಪೀಟರ್ : ಅಸಲ್ಯಾ ಗೊಂಗ್ಯಾಕ್ ಪೋಲಿಸ್ ಮಾತ್ ಧರುಂಕ್ ಸಕ್ತಾತ್.
- ಪೋಲಿಸ್ : (ಬೆನ್ನಾಕ್ ಏಕ್ ಮಾರ್ ದಿತಾ. ಬೆನ್ನಾ 'ಅಯ್ಯೋ ಅಯ್ಯೋ' ಮ್ಹಣ್ತಾ). ತರ್ ತುವೆಂ ಹ್ಯಾ ಫಾರಾಂತ್ಲೊ ವಸ್ತು ಚೊರ್ಲ್ಯಾಯ್ ನ್ಹಯ್ ಗೀ? ತುವೆಂ ಮಾಂವಾಡೆ ವಚುಂಕ್ ಜಾಯ್...
- ಬೆನ್ನಾ : ಮ್ಹಾಕಾ ಕಾಜಾರ್ ಜಾಂವ್ಕ್ ನಾ ಪೋಲಿಸ್ ಮಾಮಾ...
- ಪೋಲಿಸ್ : ಹೆತ್ತ್ ಮ್ಹಾಕಾ ಮಕ್ಕರ್ ಕರ್ತಾಯ್? ತುಕಾ ದೋನ್ ವರ್ಸಾಂ ಜೈಲಾಂತ್ ಬಸಯ್ತಾಂ. ನಾರ್ಲಾಚಿಂ ಸೊಣ್ಣಾಂ ಧಾಡಾಂವ್ಕ್.
- ಬೊನಾ : ಹಾಂವಯಿ ಯೇಂವ್ ಗೀ ಪೋಲಿಸ್ ಮಾಮಾ? ಹಾಂಗಾಂ ರಾಂದ್ಲಿಚೊ ಉಜೊ ಫುಂಕುನ್ ಫುಂಕುನ್ ಮ್ಹಜ್ಯಾ ಪೊಪ್ಲಾಂಕ್ ಪಾಂಯ್ಚಿ ಬುರಾಕ್ ಪಡ್ಲಾತ್. ಮೊರೊರ್ಲ್ಯಾಚ್ಯಾ ಪಾಲ್ವಾಕ್ ಬುರಾಕ್ ಪಡ್ಲೆಪರಿ.
- ಫಾ ಪೀಟರ್ : ತುಂ ವೊಗೊ ರಾವರೆ ಮೊನ್ಯಾ ದೆಂವ್ಚಾರಾಪರಿ. ಮಧೆಂ ಉಲಯ್ತಾಕಾ.
- ಬೊನಾ : ಜಾಯ್ತ್ ಫಾದರ್. ಹಾಂವ್ ದೆಗೆನ್ ರಾವ್ತಾಂ.
- ಪೋಲಿಸ್ : (ಬೆನ್ನಾಕ್) ಸತ್ತ್ ಸಾಂಗ್, ತುವೆಂ ಕಿತೆಂ ಸಕ್ತಾಡ್ ಚೊರ್ಲಾಯ್?
- ಬೊನಾ : ಮಾಗಿರ್ ಕೊಣ್, ತುಜೊ ಮಾಂವ್ ಆಯಿಲ್ಲೊರೇ, ಆಮ್ಚ್ಯಾ ಪಾದ್ರಾಬಾಚ್ಯೊ ಫೊರೀನ್ ಬಿಸ್ಕುತ್ಯೊ ಚೊರುಂಕ್?
- ಫಾ ಪೀಟರ್ : ಬೊನಾ, ತುಜ್ಯಾನ್ ತಿಕ್ಕೆ ತೊಂಡ್ ಧಾಂಪುಂಕ್ ಜಾಯ್ನಾ?
- ಬೊನಾ : ತುಮಿ ಸಾಂಗ್ಲಾರ್ ತೊಂಡ್ ಮಾತ್ ನ್ಹಯ್, ಆನಿ ಕಿತೆಂ ಜಾಯ್ ತರಿ ಧಾಂಪ್ತಾಂ, ಫಾದರ್!

- ಪೋಲಿಸ್ : ತುಕಾ ಆತಾಂ ಬಳ್ಳಾರಿ ಜೈಲಾಕ್ ಧಾಡ್ತಾಂ - ಸೊಣ್ಣಾಂ ಧಾಡಾಂವ್ಕ್.
- ಬೊನಾ : ನಾಕಾ ಪೋಲಿಸ್ ಮಾಮಾ, ಧಾಡ್ತಾಯ್ ಜಾಲ್ಯಾರ್ ಮ್ಹಾಕಾ ಇಜಯ್ ಜೈಲಾಕ್ ಧಾಡ್. ಜೈಲಾ ಪಾಟ್ಲಾನ್ ಮ್ಹಜ್ಯಾ ವ್ಹಡಿಮಾಂಯ್ಚೆಂ ಘರ್ ಆಸಾ. ಆಯ್ತಾರಾಚೆಂ ಮ್ಹಾಕಾ ಭಾಯ್ ಸೊಡ್ತಿ ತರ್ ತುಕಾ ವ್ಹಡಿಮಾಂಯ್ಚೆ ವ್ಹಡ್ಲೆ ವ್ಹೆಪಾಯೊ ಆನಿ ಆಂಜೆ ಹಾಡ್ನ್ ದಿತಾಂ.
- ಪೋಲಿಸ್ : ತುಜ್ಯಾ ವ್ಹಡಿಮಾಂಯ್ಚೆ ಧುವೊ ನಂತೆಯೆರೇ?
- ಬೊನಾ : ಕಿತ್ಯಾಕ್, ಸಬ್ ಇನ್ ಸೆಕ್ಟರಾಚ್ಯಾ ಬಾಯ್ಲೆಚ್ಯೊ ಉವೊ ಮಾರುಂಕ್ ವೇ?
- ಫಾ ಪೀಟರ್ : ಬೊನಾ, ಭಿತರ್ ವಚ್, ಕುಜ್ನಾಂತ್ ಶೆಜಾರ್ಚಿ ಕೊಂಬಿ ಕೆಂಕಾರ್ಲಿ ಆಯ್ತಾ!
- ಬೊನಾ : ತುಮ್ಕಾಂ ಏಕ್ ಕಹಾಲೆಂ, ಫಾದರ್ - ತ್ಯಾ ಶೆಜಾರ್ಚ್ಯಾ ಕೊಂಬಿಯೆಚ್ಯಾ ತಾಂತ್ಯಾಂಚೊ ಅಂಗಲಾಪ್? ತುಮ್ಕಾಂ ಗಾಂವ್ಚ್ಯಾ ತೆಲ್ಕಾಚಿಂ ತಾಂತ್ಯಾಂ ಹಾಡ್ನ್ ದಿತಾಂ. (ಭಿತರ್ ವೆತಾ).
- ಪೋಲಿಸ್ : ಫಾದರ್, ತರ್ ಹ್ಯಾ ಚೊರಾಕ್ ಹಾಂವ್ ಆಪೊವ್ನ್ ವರ್ತಾಂ.
- ಬೆನ್ನಾ : ದಮ್ಮಯ್ಯಾ ಫಾದರ್, ಹಾಂವ್ ಪಾತ್ಕಿ, ಮ್ಹಾಕಾ ಭೊಗಿಯಾ. ಜಾಯ್ ತರ್ ಆತಾಂಚ್ ತುಮ್ಚೆಡೆ ಸುಟಾವೆಂ ಕುಮ್ಸಾರ್ ಜಾತಾಂ. ತುಮ್ಚ್ಯಾಚ್ ಘರಾ ಏಕ್ ಲ್ಹಾನ್ ಕಾಮ್ ದಿಯಾ.
- ಫಾ ಪೀಟರ್ : ಆಮ್ಚೊ ಮಿರ್ಚ್ಯಾಂ ಹ್ಯಾ ದಿಸಾಂನಿ ತಿಕ್ಕೆ ಆಳ್ವಿ ಜಾಲಾ. ಸಕಾಳಿಂ ಆಮೊರೆಚಿ ಫಾಂಟ್ ಧಾ ವೊರಾರ್ ವೊಡ್ತಾ. ತಾಕಾ ಡಿಸ್ಮಿಸ್ ಕರ್ನ್ ತುಕಾ ಕಾಮಾಕ್ ಲಾಯ್ತಾಂ.
- ಬೊನಾ : (ಧಾಂವುನ್ ಯೇವ್ನ್) ಫಾದರ್ ಫಾದರ್, ಗುರ್ಕಾರಾಚ್ಯಾ ಕೊಂಬಿಯೆನ್ ಆಜ್ ದೋನ್ ತಾಂತಿಯಾಂ ದವರ್ಲಾಂವ್.
- ಪೋಲಿಸ್ : ಫಾದರ್, ಹಾಂವ್ ವಚುನ್ ತುಮ್ಕಾಂ ಏಕ್ 'ಬ್ಲಾಕ್ ಲೇಬಲ್' ಹಾಡ್ತಾಂ.
- ಫಾ ಪೀಟರ್ : ಬ್ಲಾಕ್ ಲೇಬಲ್ಯಿ ನಾಕಾ, ರೆಡ್ ಲೇಬಲ್ಯಿ ನಾಕಾ.
- ಬೊನಾ : ಆಮ್ಚ್ಯಾ ಪಾದ್ರಾಬಾಕ್ ಲೇಬಲ್ ನಾತ್ಲೊ 'ಕಾಜುಚೊ' ವಾ 'ಇಂದಾಚೊ' ಮ್ಹಳ್ಯಾರ್ ಭಾರಿ!!!

-ಪಡ್ಲೊ-

ಹಾಸ್ಯಂಗೀ ರಡ್ಡೆಂ

ನಾಟ್ಯಾಂತ್ಲೆಂ ಮನ್ಯಾಕುಳ್

- | | | |
|---------------|-------------------|-----------|
| 1. ಮೊನ್ನಾ | ದುಬ್ಬೊ | 50 ವರ್ಸಾಂ |
| 2. ಮಿನ್ನಾ | ಮೊನ್ನಾಚಿ ಬಾಯ್ಲೆ | 45 ವರ್ಸಾಂ |
| 3. ಲೊರಿಬಾಯ್ | ದುಡ್ಕಾರ್ಸ್ | 55 ವರ್ಸಾಂ |
| 4. ಲೊರಿಯಾಬ್ | ಆಂಗ್ಲಿಗಾರ್ | 60 ವರ್ಸಾಂ |
| 5. ಆಂತೊನಾಮ್ | ದುಕೊರ್ ಮಾರ್ಪಿ | 55 ವರ್ಸಾಂ |
| 6. ಪಡ್ವಳ್ | ಗ್ರೇಸ್ತ್ ಮನಿಸ್ | 55 ವರ್ಸಾಂ |
| 7. ಆಲಿಸ್‌ಬಾಯ್ | ತಾಚಿ ಬಾಯ್ಲೆ | 50 ವರ್ಸಾಂ |
| 8. ವಾಡ್ಯಾಚೊ | ಗುರ್ಕಾರ್ | 55 ವರ್ಸಾಂ |
| 9. ಪುಲಾಬಾಯ್ | ಗುರ್ಕಾರಾಚಿ ಬಾಯ್ಲೆ | 50 ವರ್ಸಾಂ |

ದೃಶ್ಯ 1

(ದುಬೈಂ ಘರ್, ಬಾಂಕ್, ಕದೇಲ್ ಇತ್ಯಾದಿ ಆಸಾತ್. ವಣದಿರ್ ಪಾಯ್ಲ್, ಕ್ಯಾಲೆಂಡರ್, ಮೆಜಾರ್ ಏಕ್ ಇಮಾಜ್. ಸಕಾಳಿಂ ಉಜ್ವಾಡ್ಲಾಂ. ಮೊನ್ನಾ ವೋಲ್ ಪಾಂಗುರ್ನ್ ನಿದ್ಲಾ. ತಿತ್ಲಾನ್ ಮಿನ್ನಾ ಭಿತರ್ ಥಾವ್ನ್ ಭಾಯ್ ಯೇವ್ನ್ ಘೊವಾಕ್ ಉಟಯ್ತಾ).

ಮಿನ್ನಾ : ಊಟ್‌ಗಾ ಊಟ್‌ಗಾ, ವೊರಾಂ ಸಾತ್ ಉತರ್ಲಿಂ. ಸಗ್ಳಿ ರಾತ್ ಘೊರೆತಾಲೊಯ್ - ಮಾಚ್ಚುಬಾಯೆಗೆಲೊ ಡಿಸಿಲ್ ಪಂಪು ಸ್ವಾರ್ತ್ ಜಾಲ್ಲೆಬರಿಂ. ಊಟ್ ಊಟ್... ಆಜ್ ಮ್ಹಯ್ಚ್ಯಾಚಿ ಪಯ್ಲಿ ತಾರೀಕ್ (ವೋಲ್ ವೊಡ್ತಾ).

ಮೊನ್ನಾ : (ಜಾಂಬಯ್ ಕಾಡ್ನ್, ಆಂಗ್ ವೊಳಾವ್ನ್ ಉಟಾ) ತುಕಾ ಕಿತೆಂಗೋ ಸಕಾಳಿಂಪುಡೆಂ ಯೆಣೊ ಸುರು ಜಾಲ್ಯೊ? ಪಾಂಚ್ ಮಿನುಟಾಂ ಚಡ್ ನಿದ್ಲಾರ್ ತುಜೆಂ ಕಿತೆಂ ಜರ್ತಾ? (ವೋಲ್ ಘಡಿ ಕರ್ತಾ).

ಮಿನ್ನಾ : ಮಜೆಂ ಕಾಂಯ್ ಜರಾನಾ. ಆತಾಂ ಎಕಾ ಪಾಟ್ಲಾನ್ ಎಕ್ಲೆಂ ರಿಣ್ಕಾರಾಂ ಯೆತಿತ್ ಜಾಲ್ಯಾರ್ ತುಜಿ ಚರಾಬ್ ಜಿರ್ತಾ. ದೆಕುನ್ ವೆಗಿಂ ಉಟುನ್ ತೊಂಡ್ ಧುವ್ನ್ ಯೇ.

ಮೊನ್ನಾ : ತರ್ ಏಕ್ ಕಡಕ್ ಚ್ಹಾ ಕರ್ ಪಳೆಯಾಂ, ಮಿನ್ನಾ.

ಮಿನ್ನಾ : ಚ್ಹಾ ಕಶಿ ರುಕಾಚ್ಯಾ ಪಿಟ್ಯಾಚಿ ಕರುಂ? ವ್ಹಯ್‌ಗಾ ಮ್ಹಣ್ತಾನಾ. ಆಜ್ ಏಕ್ ದೋಯ್ ನೀಸ್ ಪಿಯೆವ್ನ್ ಕಾಮಾಕ್ ವಚ್.

ಮೊನ್ನಾ : ತುಂ ಏಕ್ ಖಿಂಚ್ಯಾ ರಾಹು ಕಾಳಾರ್ ಮ್ಹಾಕಾ ಭೆಟ್ಲೆಂಯ್ಕಿ? ವ್ಹಡಾಂಗೆಲ್ಯೊ ಕಿತ್ಲೊ ಸೈರಿಕೊ ಮ್ಹಾಕಾ ಆಯಿಲ್ಯೊ ಜಾಣಾಂಯ್? ಎಕ್ಲ್ಯಾ ವರ್ಸಿಂ ಎಕ್ಲೆಂ ಸೊಭಿತ್. ಎಕ್ಲ್ಯಾನ್ ದೊತಿ ಸಂಗಿಂ ಪನ್ನಾನ್ ಎಕ್ರೆ ಕಾಫಿಯೆ ತೊಟ್ ದಿತಾಂ ಮ್ಹಳ್ಳೆಂ. ಆನ್ಯೆಕ್ಲ್ಯಾನ್ ಭಾಂಗಾರ್ ಘಾಲ್ನ್, ದೋನ್ ಲಾಕ್ ರುಪಯ್ ಆನಿ ಏಕ್ ಮಾರುತಿ ಕಾರ್ ದಿತಾಂ ಮ್ಹಳ್ಳೆಂ...

ಮಿನ್ನಾ : ಮಾಗಿರ್ ಎಕ್ಲ್ಯಾನ್ ಕೊಂಕಣ್ ರಯ್ಲೆ ದಿತಾಂ ಮ್ಹಣುಂಕ್ ನಾಂವೇ? ತುಜೆಂ ಸುರುಪ್ ಪಳೆಲ್ಯಾರ್ ತುಕಾ ಹಾಂವ್ ಮೆಳ್‌ಲ್ಲಿಂಚ್ ತುಜೆಂ ನಶೀಬ್ ಮ್ಹಣ್ ಚೀಂತ್. ಪಳೆಂವ್ಕ್ ನಿತ್ರಾಣ್ ಸಿಂಗಾಪರಿ ಆಸಾಯ್ ಆನಿ ಉಲಯ್ತಾನಾ ರಾಜೇಶ್ ಖಿನ್ನಾಪರಿ ಚಿಂತ್ತಾಯ್ (ಭಿತರ್ ವೆತಾ).

ಮೊನ್ನಾ : (ಆಲ್ತಾರಿ ಮುಕಾರ್ ರಾವುನ್) ಏ ಸಾಂ. ಸೆಬಸ್ತ್ಯಾಂವ್ ಭಕ್ತಾ, ಫೆಸ್ತ್ ಪಿಡೆಂಚ್ಯಾ ವಯ್ಲಾ, ಆಜ್ ಮ್ಹಯ್ಚ್ಯಾಚಿ ಪಯ್ಲಿ ತಾರೀಕ್. ಲೊಕಾಚ್ಯಾ ತೊಂಡಾಂತ್ಲೊ ವಾಂಚಯ್ ಮ್ಹಾಕಾ. ತುಕಾ ಕಿತೆಂ ಜಾಯ್ ತೆಂ ದಿತಾಂ. ವಾತಿ ಜಾಯ್? ವಾತಿ ಜಳಯ್ತಾಂ. ಪುಲಾಂ ಜಾಯ್? ಪುಲಾಂಚೊ ಹಾರ್ ಘಾಲಯ್ತಾಂ. ಒಟ್ವಾರ್ ಮ್ಹಾಕಾ ಹ್ಯಾ ವಾಯ್ ವಿಘ್ನಾಂತ್ಲೆಂ ನಿವಾರ್, ಸಾಂತಾ.

(ತಿತ್ಲಾನ್ ಹಾತಾಂತ್ ದುದಾಚೆಂ ಕ್ಯಾನ್ ಘೆವ್ನ್ ದುದ್ಕಾರ್ನ್)

ಮೆರಿಬಾಯ್ ಭಿತರ್ ಯೆತಾ)

- ಮೊನ್ನಾ : (ಘಡ್ಬಡೆನ್) ಪ್ಲಯ್‌ಗೇ ಮೆರಿಬಾಯ್, ತುಂ ಕೊಣಾಕಡೆ ವಿಚಾರ್ನ್ ಭಿತರ್ ಆಯ್ಲಿಯೈ?
- ಮೇರಿ : ಸುಣ್ಯಾಕಡೆ ವಿಚಾರ್ನ್ ಭಿತರ್ ಯೆವ್ಯಾಮ್ ಮ್ಹಳ್ಳಾರ್, ತುಮ್ಮೆರ್ ದಳ್ಳಿರಾಂಗೈರ್ ಏಕ್ ಸುಣೆಂ ಸಯ್ತ ನಾಮು?
- ಮೊನ್ನಾ : ತಶೆಂ ಖುಶೆ ಪರ್ಮಾಣೆ ಭಿತರ್ ರಿಗುಂಕ್ ಹೆಂ ಕಿತೆಂ ಕೆ.ಎಸ್.ಆರ್.ಟಿ.ಸಿ. ಬಸ್ ಸ್ಟೆಂಡ್ ವಾ ತಾಂಪಣ್ಣಾಚೆಂ ಗಡಂಗ್ ಮ್ಹಣ್ ಚಿಂತ್ಲೆಯ್? ಘರಾ ಭಿತರ್ ರಿಗ್ತಾನಾ 'ಕೊಲ್ ಬೆಲ್' ದಾಂಬಿಚೆ ಕಳ್ಳೆಂಮೂ?
- ಮೇರಿ : ಪ್ಲಾಪ್ಲಾಪ್ಲಾ! (ವ್ಯಂಗ್ಯ ರಿತಿನ್) ಕಾಲೆಂ ದಾಂಬಿಚೆ - ತುಜೊ ಹದ್ಯಾಚೊ ಗುಡ್? ಕೊಲ್ ಬೆಲ್ ದಾಂಬಾಚಿ, ಕೊಲ್ ಬೆಲ್? ಪೆಂಕ್ಪಾಕ್ ನೆವಾಳೆಂ ನಾತ್‌ಲ್ಲ್ಯಾಂಕ್ ಕೊಲ್ ಬೆಲ್ ಖಿಯಾ ಕೊಲ್ ಬೆಲ್? ಕೊಲ್ ಬೆಲ್ ನ್ಹಯ್ ತುಜ್ಯಾ ಪೆಂಕ್ಪಾಕ್ ಲ್ಹಾನ್‌ಸೊ ಕಿಣ್ಕುಳೊ ಬಾಂಧುನ್ ತಾಚಿ ದೋರಿ ಬಾಂಯ್ಚ್ಯಾ ಕಾಟ್ಯಾಕ್ ಖೊಂವಯ್.
- ಮೊನ್ನಾ : ಆತಾಂ ತೆಂ ಸೊಡ್, ಹೆಂ ಧರ್. ಸಾಂಗ್‌ಲ್ಲೆಪರಿ ಆಜ್ ಕಿತೆಂ ಸಕಾಳಿಂ ಪುಡೆಂ ತುಜಿ ಗೊವ್ಳಿಕ್ ಭೆಟ್?
- ಮೇರಿ : ಆಜ್ ಮ್ಹಯ್ಚಿ ಪಯ್ಲಿ ತಾರೀಕ್. ದುದಾಚೆ ಸಾಟ್ ರುಪಯ್ ಉಡಯ್.
- ಮೊನ್ನಾ : ತಾಂತುಂ ಆಪುಟ್ ದುದಾಚೆಂ ಕಿತ್ಲೆಂ ಆನಿ ಮುನ್ನಿಪಾಲ್ಚಿಚ್ಯಾ ಉದ್ಯಚೆಂ ಕಿತ್ಲೆ ಮೆರಿಬಾಯ್?
- ಮೇರಿ : ಆಮ್ಚಿ ಗಾಯ್ ಉದಕ್ ಪಿಯೆನಾಂಗಾ.
- ಮೊನ್ನಾ : ಆನಿ ಕಿತೆಂ ಹೊರ್ಲಿಕ್ಸ್ ಪಿಯೆತಾಯಿಸ್ತಾ.
- ಮೇರಿ : ತಶೆಂ ದುದಾಕ್ ಉದಕ್ ಭರುನ್ ಕಾಸ್ ಕೆಲ್ಲೆ ತರ್ ಆಜ್ ಬೊಂಗೆಲ್ಲಾ ಬಾಂದುನ್ ಕಾರಾರ್ ಭೊಂವ್ತಿಂ.
- ಮೊನ್ನಾ : ಆನಿ ಕಿತೆಂ ಬಾಂಧುಂಕ್ ಬಾಕಿ ಉರಾಂಗೇ ತುವೆಂ? ಭಾಡ್ಯಾಚೆಂ ಘರ್ ಮೊಲಾಕ್ ಘೆಲ್ಲೆಯ್. ಧುವಾಂಕ್ ದೋತ್ ದೀವ್ನ್ ಕಾಜಾರ್ ಕೆಲೆಯ್. ಘೊವಾಚೊ ಫೋಂಡ್ ಬಾಂದುನ್ ವರಾಚೆಂ ಮೀಸ್ ಗಡ್ಡ್ ಕೆಲೆಯ್.
- ಮೇರಿ : ಚಡ್ ಉಲಯ್ತಾಕಾ, ಪಯ್ಲೆಂ ಪಯ್ಲೆ ಕಾಡ್, ಮಾಗಿರ್ ತೊಂಡಾಕ್ ಆಯಿಲ್ಲೆಂ ಜಾಂಕುಳ್.
- ಮೊನ್ನಾ : ದುದಾ ಆನಿ ಮ್ಹೊಂವಾನ್ ಪಾಳ್ಚೊ ವಾಡೊ ಆಮ್ಚೊ ಆಮ್ಚ್ಯಾ ವಾಡ್ಯಾಂತ್ಲೊ ಎಕ್ವಟ್ ಆನಿ ಮಾಯಾಮೋಗ್ ಉಕಲ್ ದಿಸ್ತಾ - ಬಾಯ್ಲಾಂಚ್ಯಾ ಶೆಂಡ್ಯಾಪರಿ. ಆನಿ ಅಸಲ್ಯಾ ವಾಡ್ಯಾಂತ್ಲಾ ಎಕಾ ಮಾನೆಸ್ತಾಕ್ ತುಂ ಲ್ಹಾನ್ ಕರ್ನ್ ಉಲಯ್ತಾಯ್?
- ಮೇರಿ : ಹ್ಯಾ ದುದಾ ಮ್ಹೊಂವಾನ್ ಪಾಳ್ಚೊ ವಾಡ್ಯಾಂತ್ ತುಂ ಏಕ್ ಹುಳ್ಳುಳ್ಚೊ ಕಿಡೊ. ದುದಾಕ್ ಪಯ್ಲೆ ದೀಂವ್ಕ್ ತಾಂಕಾನಾತ್‌ಲ್ಲ್ಯಾ ತುಮ್ಮಾಂ ಪುಟೆ

ಕಾಫಿ ವಾ ಕಣ್ಣಾ ಚ್ಚಾ ಪಿಯೆಂವ್ಕ್ ನಜೊವೇ?

ಮೊನ್ನಾ : ಎಕಾ ಕಾಳಾರ್ ಆಮಿಯಿ ವ್ಹಡ್ಲಿಂ ಮನ್ಯಾಂ ಮೇರಿಬಾಯೆ. ಮ್ಹಜ್ಯಾ ಆಜ್ಯಾ ಕಡೆ ಚ್ಯಾರ್ ಮ್ಹೊಶಿ ಆನಿ ಆಟ್ ಸಿಮ್ಲಿ ಗಾಯೊ ಆಸ್‌ಲ್ಲೊ. ಬಾಲ್ಟೆಂನಿ ದೂದ್ ಪಿಳುಂಕ್‌ಚ್ ಬಾರಾ ಜಣಾಂ ಆಳಾಂ. ಮ್ಹಜೆಂ ಕಿತೆಂಗೀ ನಶೀಬ್ ಪಾಡ್. ನಾ ತರ್ ತುಮ್ಚ್ಯಾ ಚಲ್ಪಟ್ ಗಾಯೆಂ ಉದ್ಯಾ ಪ್ರಾಸ್ ಪಾತಳ್ ದೂದ್ ಪಿಯೆಂವ್ಕ್ ಆಮ್ಕಾಂ ಭೊಗೆಲಾಂ ತರ್...

ಮೇರಿ : ತುಜಿ ಕಾಣಿ ಆಯ್ಕುಂಕ್ ಯೇಂವ್ಕ್ ನಾ, ಹಾಂವ್. ಮ್ಹಾಕಾ ವೇಳ್ ಜಾಲೊ. ಪಯ್ಲೆ ಕಾಡ್...

ಮೊನ್ನಾ : ಆತಾಂ ಕಿತ್ಲೆ ಜಾಯ್ ತುಕಾ, ಮೇರಿಬಾಯೆ?

ಮೇರಿ : ಸಾಟ್ ರುಪಯ್.

ಮೊನ್ನಾ : ಸಾಟ್ ರುಪಯ್? ಸಾಟ್ ರುಪ್ಯಾಂಚೆಂ ದೂದ್ ಏಕ್‌ಚ್ ಪಾವ್ಪಿಂ ಪಿಯೆಂವ್ಕ್ ಆಮ್ಕಾಂ ಕಿತೆಂ ದುವಾಳೆ ಲಾಗ್ಲ್ಯಾತೆಯೆಗೇ? ದುದಾಕ್ ಎಕೇಕ್ ಕುಟ್ಟೆಂ ದೂದ್ ದಿತಾಲಿಯ್ಕು ತುಂ? ದೆಕುನ್ ಆಜ್ ತುಕಾ 2 ರುಪಯ್ ದಿತಾಂ, ಯೆಂವ್ಚ್ಯಾ ಸುಕ್ರಾರಾ ಚ್ಯಾರ್ ರುಪಯ್, ಮಾಗಿರ್‌ಚ್ಯಾ ಬ್ರೆಸ್ತಾರಾ ಸೊಳಾ ರುಪಯ್...

ಮೇರಿ : ಕಿತೆಂ ಮ್ಹಣಾಂಯ್ ತೀನ್ ಕಾಸಾಂಚ್ಯಾ?

ಮಿನ್ನಾ : (ಭಾಯ್ರ್ ಧಾಂವುನ್ ಯೆತಾ) ಮೇರಿಬಾಯೆ, ಚಿಕ್ಕೆ ಬಸ್, ತುಕಾ ಹೊಲ್ಲಿಕ್ಸ್ ಹಾಡ್ತಾಂ...

ಮೇರಿ : ತುಜೆಂ ಹೊಲ್ಲಿಕ್ಸ್ ಬಾಬಿಯಾಮಾಚ್ಯಾ ದುಕ್ರಾಕ್ ಫಾಲ್. ಆತಾಂ, ಮ್ಹಜೆ ಪಯ್ಲೆ ದೀ. ಪಯ್ಲೆ ನಾಂತ್ ತರ್ ತುಮ್ಕಾಂ ದೂದ್ ಕಿತ್ಯಾಕ್‌ಗೊ, ಮಿನ್ನಾ? ಆಮ್ಚ್ಯಾ ಗಾಯ್ಕೆ ತೊ ಕೊಂಕ್ಲಿ ಕಾಂಯ್ ಪುಂಕ್ಯಾಕ್ ಪೇಂಡ್ ದೀನಾ. ತುಮ್ಚ್ಯಾ ತಸಲ್ಯಾಂಕ್ ಖಿಂಯ್ ಮಾದ್ರಿಂಗೆರ್ ಅಮೇರಿಕಾಚೊ ದುದಾ ಪಿಟೊ ಮೆಳ್ಳ್ಯಾರ್ ಪಳೆಯಾ. ಆತಾಂ ಮ್ಹಾಕಾ ವೇಳ್ ಜಾಲೊ. ಫಾಲ್ಯಾಂ ಪರ್ತ್ಯಾನ್ ಯೆವ್ನ್ ತುಮ್ಚಿ ಗೊಮ್ಮಿ ಚಿಡ್ಡಿತಾಂ (ಮೇರಿಬಾಯ್ ವೆತಾ).

ಮೊನ್ನಾ : ಹಾಬ್ಲ್ಯಾ ಎಕ್ ಮಾರ್ ಕಶಿಯಿ ಗೆಲಿ. ದುಬ್ಳೊ ಜಾವ್ನ್ ಜಲ್ಮಾನಾಯೆ, ತಾಯ್ಕುಳೊ ಜಾವ್ನ್ ಕಿರ್ಲಾನಾಯೆ ಮ್ಹಣ್ತಾತ್ ಹ್ಯಾಚ್ ಕರ್ಮಾಕ್. ಪಯ್ಲೆ ನಾಸ್ತಾಂ ಜಿಯೆಂವ್ಚ್ಯಾ ಬದ್ಲಾಕ್ ಮೊರ್ಟೆಂಚ್ ಬರೆಂ ಮ್ಹಣ್ ಭೊಗ್ತಾ ಮಿನ್ನಾ, ಮ್ಹಾಕಾ.

ಮಿನ್ನಾ : ತುಂ ಮರ್ತಾಯ್ ಜಾಲ್ಯಾರ್ ಮರ್ ಸಾಯ್ಲ್ಯಾ. ಪಯ್ಲೆಂ 5 ಲಾಕಾಂಚೆಂ ಇನ್ಸೂರ್ ಕರ್ನ್ ದವರ್.

ಮೊನ್ನಾ : ವ್ಹಡ್ಲ್ಯಾನ್ ಉಲಯ್ನಾಕಾ, ಕೊಣಿ ಇನ್ಸೂರೆನ್ಸಾಚೆ ಏಜೆಂಟ್ ಧಾಂವುನ್ ಯೇಂವ್ಕ್ ಆಸಾತ್. ಅಳೇ ಮಿನ್ನಾ, ತುಕಾ ಸಾಂಡುನ್ ವಚುಂಕ್ ಮ್ಹಾಕಾ ಮನ್ ನಾ. ದೆಕುನ್ ಆಮಿ ದೊಗಾಂಯ್ಕಿ ಸಾಂಗಾತಾಚ್

ಮೊರಾಜೆ.

- ಮಿನ್ನಾ : ಪುಣ್ ತೆಂ ಕಶೆಂ ಸಾಧ್ಯ್ ಸಾಯ್ವಾ?
- ಮೊನ್ನಾ : ತುಜ್ಯಾ ಸುಕುರ್‌ನಳಿಯೆಕ್ ಹಾಂವೆಂ ದಾಂಬುನ್ ಧರ್ದೆಂ, ಮ್ಹಜಿ ಸುಕುರ್‌ನಳಿ ತುವೆಂ ದಾಂಬುನ್ ಧರ್ದಿ...
- ಮಿನ್ನಾ : ಮೊರುಂಕ್ ತಿತ್ಲೆಂಯ್ ಸುಲಬ್ ಆಸ್‌ಲ್ಲೆಂ ತರ್ ತುಜೊ ಬಾಬ್ ಸಕಯ್ಲ್ಯಾ ಹಿತ್ಲಾಂತ್ಲ್ಯಾ ಕಾರ್ಮಿಣ್ ಬಾಯೆಚ್ಯಾ ಬಾಂಯ್ತ್ ಉಡುನ್ ಮರೊವೇ?
- ಮೊನ್ನಾ : ಅಳೇ ಮ್ಹಜ್ಯಾ ಬಾಬಾಚೆಂ ನಾಂವ್ ಕಾಡ್ತಿ ತರ್ ತುಜಿ ಜೀಬ್ ಕಾಂದ್ಯಾ ಸಮೇತ್ ಹುಮ್ಪುನ್ ಕಾಡ್ನ್ ಘಾಂಟಿಚ್ಯಾ ತೋರಿರ್ ಉಮ್ಕಳಾಂವ್ಕ್ ಆಸಾಂ.
- (ಟಕ್... ಟಕ್... ಟಕ್ ಬಾಗ್ಲಾರ್ ಲೊಕೆ ಪಡ್ತಾತ್)
- ಮಿನ್ನಾ ಮಿನ್ನಾ, ಹಾಂವ್ ನಾ ಮ್ಹಣ್ ಸಾಂಗ್.
- ಮಿನ್ನಾ : ತುಂ ಖಿಂಯ್ ಬಾಂಯ್ಕ್ ಉಡ್ತಾಯ್?
- ಮೊನ್ನಾ : ಬಾಂಕಾ ಪಂದಾ ನಿದ್ತಾಂಗೊ, ಭಾಣ್ಣಿರ್ಯಾ.
- ಮಿನ್ನಾ : ದಿಸ್ಲ್ಯಾರ್?
- ಮೊನ್ನಾ : ದಿಸ್ಲ್ಯಾರ್ ತುಂ ಧಾಂಪ್. ತುಜೆಂ ಕಾಪಡ್ ಆಸ್ಲ್ಯಾರ್ ಬಾಂಕಾರ್ ಘಾಲ್ನ್ ಸೊಡ್ (ಮೊನ್ನಾ ಬಾಂಕಾ ಪಂದಾ ಲಿಪ್ತಾ. ಮಿನ್ನಾ ಪರ್ದೆಂ ಕಾಪಡ್ ಬಾಂಕಾ ವಯ್ರ್ ಹಾಂತುಳ್ತಾ ಆನಿ ಉಪ್ರಾಂತ್ ದಾರ್ ಕಾಡ್ತಾ. ತಿತ್ಲ್ಯಾರ್ ಆಂಗ್ಡಿಗಾರ್ ಲೊರಿಯಾಬ್ ಭಿತರ್ ಯೆತಾ.)
- ಲೊರಿ : (ಭಿತರ್ ರಿಗುನ್) ಆತ್ತಾಂ ಕುಚು ಕುಚು ಕರ್ನ್ ಉಲೊವ್ನ್ ಆಸ್‌ಲ್ಲೊ ಗಿರಾಯ್ಕ್, ಆತ್ತಾಂ ಖಿಂಚ್ಯಾ ಬಿಳಾಂತ್ ರಿಗ್ಲೊಗಾಯ್?
- ಮಿನ್ನಾ : (ಶೇಲ್ಯಾಂನಿ) ಲೊರಿಯಾಬಾ, ಆಮ್ಗಲೊ ಕಾಲ್ ಎಸ್ತು ಕುಮಾದ್ರಿಗಿರ್ ಗೆಲ್ಲೊ ಕಾಂಯ್ ಟಾಯ್ವ್ ಜಾವ್ನ್ ನಿದ್ಲಾಸ್ತಲೊ, ಆನಿಕ್‌ಯಿ ಯೇಂವ್ಕ್ ನಾ ಮ್ಹಣ್ತಾಂ!
- ಲೊರಿ : ತುಜ್ಯಾ ಕುಮಾದ್ರಿಕ್ ಕಿತೆಂ ಯೆಣೊ ಯೆತಾತ್‌ಗೀ?
- ಮಿನ್ನಾ : ನಾ, ತಿ ಯೆಂವ್ಚ್ಯಾ ಹಫ್ತಾಂತ್ ಕುವೇಯ್ ವೆತಾ ಖಿಂಯ್.
- ಲೊರಿ : ಕಿತ್ಯಾಕ್? ಕುವೇಯ್‌ಚ್ಯಾ ಶೇಕಾಚ್ಯಾ ಬಾಯ್ಲೆಕ್ ದುವಾಳೆ ಖಿಂಯ್‌ಗೀ? ಆತ್ತಾಂ ತುಜ್ಯಾ ಪಾಲ್ವಾಕ್ ಧರ್ನ್ ತಂಗಣೆ-ಮಂಗಣೆ ಕರ್ನ್ ಆಸ್‌ಲ್ಲೊ, ಮ್ಹಜಾ ಪಳೆವ್ನ್ ಕೊಣಾಚ್ಯಾ ಪೊಟಾಂತ್ ರಿಗ್ಲೊಗಾಯ್?
- ಮಿನ್ನಾ : ನಾ ಲೊರಿಯಾಬಾ, ತುಜ್ಯಾ ಗಳ್ಯಾಕ್ ಆಪಡ್ನ್ ಜಾಲ್ಯಾರೀ ಸತ್ತ್ ಸಾಂಗ್ತಾಂ, ತೊ ಯೆತಾನಾ ವೇಳ್ ಜಾತಾಲೊ.
- ಲೊರಿ : ತೊ ಯೇಂವ್ಚಿ ವಾ ಸಿಟಿಬಸ್ಸಾಪಂದಾ ಪಡುನ್ ಮೊರುಂದಿ. ಸಕಾಳಿಂ ಪುಡೆಂ ತುಮ್ಗಿರ್ ವೊವ್ಚಿಕ್ ಸಾಂಗುಂಕ್ ಯೇಂವ್ಕ್ ನಾ. ತುಜ್ಯಾ ಬಾಂಕ್ತೆರಾಕ್ ಮ್ಹಣ್ ಆಂಗ್ಡಿಚೊ ಸಾಮಾನ್ ವರ್ನ್ ವರ್ನ್ ಉತರ್ಲೆಂ.

ಮೊಸ್ ಸಯ್ತ ಬಾರಾ ಮ್ಹಯ್ಯಾಂನಿ ವಾಸ್ತುಂ ಘಾಲಾ. ತುಂ ಆನಿಕೇ ಬಾಳಾಂತ್ ಜಾಂವ್ಕ್ ನಾಂಯ್. ಯೆಂವ್ಚ್ಯಾ ಬ್ರೆಸ್ತಾರಾ ಭಿತರ್ ಮ್ಹಜೆಂ ಸಾಡೆ-ಪಾಂಯ್ನಿ ರುಪಯ್ ಫಾರಿಕ್ ಕರಿನಾ ತರ್ ಡಿಎಸ್ಪಿಕ್ ಫೋನ್ ಕರ್ನ್ ಭಿತರ್ ಘಾಲಯ್ತಾಂ.

- ಮಿನ್ನಾ : ಜಾಯ್ತೆ ಲೊರಿಯಾಬಾ, ತಶೆಂಚ್ ಸಾಂಗ್ತಾಂ.
- ಲೊರಿ : ಕಶೆಂ ಸಾಂಗ್ತಾಯ್?
- ಮಿನ್ನಾ : ಬ್ರೆಸ್ತಾರಾ ಭಿತರ್ ಪಯ್ಲೆ ಫಾರಿಕ್ ಕರಿನಾ ತರ್ ಡಿಎಸ್ಪಿಕ್ ಫೋನ್ ಕರ್ನ್ ತುಂ ಭಿತರ್ ವೆತಾಯ್ ಮ್ಹಣ್.
- ಲೊರಿ : ಹೆತ್ತ್ ಕೊಟಾರ್ಲೇ... ಹಾಂವ್ ಭಿತರ್ ವಚಾನಾ, ತುಜ್ಯಾ ಘೊವಾಕ್ ಭಿತರ್ ಘಾಲಯ್ತಾಂ ಪಳೆ.
- ಮಿನ್ನಾ : ನಾಕಾ ಲೊರಿಯಾಬಾ, ಆಮ್ಕಾಂ ದೊಗಾಂಯ್ನಿ ಭಿತರ್ ಗಾಲಯ್.
- ಲೊರಿ : ಜಾಯ್ತೆ, ತುಮ್ಕಾಂ ದೊಗಾಂಯ್ನಿ ಭಿತರ್ ಘಾಲಯ್ತಾಂ ಮ್ಹಣ್ ಸಾಂಗ್ (ವೆತಾ).
- ಮೊನ್ನಾ : (ವಳೂ ಪಾಟ್ ಬಾಗಾವ್ನ್ ಭಾಯ್ತ್ ಯೆತಾ) ದೆವಾ ಮ್ಹಜ್ಯಾ ಮ್ಹಜಿ ಪಾಟ್‌ಯಿ ದುಕ್ತಾ, ಪೊಟ್‌ಯಿ ದುಕ್ತಾ, ಪೆಂಕ್ಪಾಚಿ ಖಿಳ್‌ಯಿ ದುಕ್ತಾ. ಹಾಂವ್ ತ್ಯಾ ಬಾಂಕಾ ಪಂದಾ ಜಿವಾಚೆ ಆಟಿವಿಟೆ ಸೊಸ್ತಾಂ ಆನಿ ತುಂ ತ್ಯಾ ಲೊರಿಯಾಬಾಕಡೆ ಪಟ್ಟಾಂಗಾಂ ಮಾರ್ನ್ ಬಸ್ಲಾಯ್!
- ಮಿನ್ನಾ : ಆನಿ ಕಿತೆಂ ತಾಕಾ ಬಸೊವ್ನ್ ಸಾಲ್ದೊರಾಚಿ ಕಾಳಿಜ್-ಆಣ್ಣಿಟಿ ವಾಡಿಚೆ ಆಸ್‌ಲ್ಲೆವೇ?
- ಮೊನ್ನಾ : ತಶೆಂ ನ್ಹಯ್ ಮಿನ್ನಾ, ಹಾಬ್ಬಾ! ಪಾಟ್ ಆನಿಕ್‌ಯಿ ದುಕ್ತಾ, ತೊ ಪಡ್ವಸಿ ತುಜೆಕಡೆ ತಂಗಣೆ-ಮಂಗಣೆ ಕರ್ನ್ ಉಲಯ್ತಾನಾ ಮ್ಹಜ್ಯಾ ಶಿರಾಂತ್ಲೆಂ ರಗತ್ ಖಿತ್ಕತ್ತಾಲೆಂ. ಭೊಟಾಚ್ಯಾ ಹೊಟೆಲಾಂತ್ಲೊ ಕಾಫಿಯೆಚೊ ಬುಡ್ಕಲೊ ಖಿತ್ಕತ್‌ಲ್ಲೆಪರಿ.
- ಮಿನ್ನಾ : ಬುರೊ ಖಿಂಚೊ! (ಶೇಲ್ಯಾಂನಿ) ತುಂ ಎಕ್ಲೆಂಚ್‌ಗೀ? ಉಬ್ಲೊಣ್ ಜಾತಾಗೀ? ವ್ಹಾವ್ಣಾ, ಕಶಿ ಗೊಮ್ಪಿ ಆದ್ ಫಾಲ್ಸ್ ಉಲಯ್ತಾ ಪಳೆ, ಸಯ್ತಾನ್ ಖಿಂಚೊ?
- ಮೊನ್ನಾ : ತಾಚಿ ಬಾಯ್ಲೆ ಚಿಕ್ಕಿ ಜಬ್ಬೊರ್. ದೆಕುನ್ ಹಾಕಾ ಹೆರ್ ಬಾಯ್ಲಾಂಕ್ ಪಳೆತಾನಾ ಕಿತೆಂಶೆಂ ಜಾತಾ ಕೊಣ್ಣಾ!
- ಮಿನ್ನಾ : ಮ್ಹಾಕಾ ಹರ್ಡ್ಯಾಂತ್ ದಡ್ಡ್ತಾ ಮೊನ್ನಾ, ಆನಿ ಕೊಣ್‌ಯಿ ರಿಣ್ಕಾರ್ ಆಯ್ಲಾರ್?
- ಮೊನ್ನಾ : ಆನಿ ಯೆಂವ್ಚೆಂ ಕೊಣೆಂ ಸಾಂ. ಮಿಂಗೆಲಿನ್ (ಚಿಂತ್ತಾ) ಆಮಿ ಕಶೆಂ ಪುಣಿ ಕರ್ನ್ ತ್ಯಾ ಕುವೇಯ್‌ಗಾರ್ ರೊಬರಾಚೆ ಪಯ್ಲೆ ಪಿಳಿಚೆ. ಸದ್ಲಾಮ್ ಹುಸೇನಾನ್ ಧಾಂವ್ಡಾಯ್ತಾನಾ, ಪಂದ್ರಾ ಕಿಲೊ ಭಾಂಗಾರ್ ಕಾಣ್ಲೆವ್ನ್ ಗಾಂವಾಕ್ ಧಾಂವುನ್ ಆಯಿಲ್ಲೊ ಖಿಂಯ್. ಕಿತ್ಲೆಂ ಜರೊವ್ನ್ ಖಿಲ್ಯಾರ್‌ಯಿ ಆನಿಕ್‌ಯಿ ಸಾತಾಟ್ ಕಿಲೊ ಭಾಂಗಾರ್ ಆಸ್ತಲೆಂ ತಾಚೆಕಡೆ.

(ಶಿಶ್ಯಾರ್ ಬಾಗ್ಲಾರ್ ಥಾಪುಡ್ಲೆಯೊ ಆವಾಜ್).

- ಮಿನ್ನಾ : ಅಳೆ, ಪರ್ರಾನ್ ಖಿಂಚೊ ಗುಳ್ಳಾ ಸಯ್ತಾನ್ ಆಯ್ಲೊಗಾಯ್?
- ಮೊನ್ನಾ : ಆಯ್ಲೊ ತುಜೊ ಬಾಬ್, ಆಂಬ್ಯಾ ರುಕಾರ್ ಗಳ್ಳಾಸ್ ಘೆವ್ನ್ ಮೆಲ್ಲೊ ಪಳೆ ತೊ!
- ಮಿನ್ನಾ : ತಶೆಂ ತುಜೊ ಬಾಬ್ ಉಳ್ಳಾಲ್ ನ್ಹಂಯ್ ನ್ಹಂವ್ಕ್ ದೆಂವ್ಲೆಲ್ಲೊ, ದುಸ್ರ್ಯಾ ದಿಸಾ ವಯ್ ಯೇಂವ್ಕನಾವೇ? (ಬಾಗಿಲ್ ಥಾಪುಡ್ಲೆಲ್ಲೊ ಆವಾಜ್ ಚಡ್ತಾ).
- ಮೊನ್ನಾ : ಮಿನ್ನಾ, ತುಂ ಭಿತರ್ ವಚ್. ಹಾಂವ್ ಪಳೆವ್ನ್ ಕಾಣ್ಣೆತಾಂ. (ಮಿನ್ನಾ ಭಿತರ್ ವೆತಾ. ಮೊನ್ನಾ ವಳೊ ಬಾಗಿಲ್ ಕಾಡ್ತಾ) ಹೊ ಹೊ ಹೊ... ದೇವ್ ಬರೊ ದೀಸ್ ದೀಂವ್ ಆಂತೊನಾಮಾ. ಆತ್ತಾಂ ತುಜೊ ಉಡಾಸ್ ಕಾದ್ಲೊ ಮಾತ್, ಶೆಂಬರ್ ವರಾಂ ಆವ್ಕ್ ತುಕಾ!
- ಆಂತೊನ್ : ತುಜ್ಯಾ ಆವ್ಕಾಕ್ ಕೊಲೊ ವ್ಹರುಂದಿಗಾ, ಏಕ್ ಕಿಲೊ ದುಕ್ರಾಮಾಸ್ ವರ್ನ್ ಮ್ಹಯ್ನಿ ತೀನ್ ಜಾಲೆ. ಪಯ್ ದಿಂವ್ಚ್ಯಾ ಖಿಬ್ರೆರ್ ನಾಂಯ್ ಕಿತೆಂ?
- ಮೊನ್ನಾ : ತ್ಯಾ ಮಾಸಾಂತ್ ಕಂಡಾಪಟ್ಟೆ ಹಾಡಾಂ, ಪೋಬ್ ಆನಿ ಚರಾಬ್ ನ್ಹಂಯ್ವೇ, ಆಂತೊನಾಮಾ?
- ಆಂತೊನ್ : ಪೋಬ್ ಆನಿ ಚರಾಬ್ ನಾಕಾ ಜಾಲ್ಯಾರ್ ತುಮಿ ಬೀಫ್ ಖಾಯ್ಜೆಗಾ. ಪಯ್ ದೀಂವ್ಕ್ ತಾಂಕಾನಾತ್ಲ್ಯಾಂಕ್ ದುಕ್ರಾಮಾಸ್ ಕಿತ್ಯಾ? ಆತಾಂ ಜಾಳೀಸ್ ರುಪಯ್ ಕಾಡ್ನ್ ಉಡಯ್.
- ಮೊನ್ನಾ : ದೆವಾ ಮ್ಹಜ್ಯಾ ತುಂ ಏಕ್ ಕಾಲೆಂ ಆಂತೊನಾಮಾ, ಮ್ಹಯ್ಚ್ಯಾ ಮ್ಹಯ್ಚ್ಯಾಕ್ ದುಕ್ರಾಮಾಸಾಚೆಂ ಮೊಲ್ ಚಡಯ್ತಾಯ್ - ಕೊಂಕ್ಲ್ಯಾನ್ ಗೊಡಾಚೆಂ ಮೊಲ್ ಆಡಯಿಲ್ಲೆಪರಿ. ಹಾಂವೆಂ ಮಾಸ್ ಹಾಡ್ತಾನಾ ಪಾಂತ್ತೀಸ್ ರುಪಯ್ ಆಸ್ಲೆ.
- ಆಂತೊನ್ : ತೊ ಕಾಳ್ ಗೆಲಾಗಾ ಡಬ್ಬಾಂತ್. ವಾಟೆರ್ ಪಡ್ಲೆಲ್ಲೊ ದುಕೊರ್ ನ್ಹಂಯ್ವೇ. ಬರೊ ಕರ್ನ್ ಘರಾಜ್ ಪೊಸ್ಲೆಲ್ಲೊ.
- ಮೊನ್ನಾ : ಉಂಡೊ ಆನಿ ಲೊಣಿ ಫಾಲ್ಸ್ ಪೊಸ್ಲೆಲ್ಲೆಯ್ ಮ್ಹಣ್ ದಿಸ್ತಾ, ನ್ಹಂಯ್ವೇ?
- ಆಂತೊನ್ : ಆತಾಂ ಪಯ್ ಉಡಯ್ತಾಯ್ಗೀ ಯಾ?
- ಮೊನ್ನಾ : ನಾ ತರ್ ಕಿತೆಂ ಕರ್ತಾಯ್?
- ಆಂತೊನ್ : ಹಾಂಗಾಚ್ ಬಸ್ತಾಂ (ಚಿಕ್ಕಿ ರಾವುನ್) ಹೆಂ, ತುಜಿ ಬಾಯ್ಲೆ ನಾವೇ?
- ಮೊನ್ನಾ : ತಿ ಕುಳಾರಾ ಗೆಲ್ಯಾ ಬಾಂಳ್ತೆರಾಕ್.
- ಆಂತೊನ್ : ಬರಿ ಮನಿಸ್ ತಿ. ತಿಣೆ ಏಕ್ ಉತರ್ ಸಾಂಗ್ಲಾರ್ ಪುರೊ. ಪುಣ್ ತುಕಾ ಹಾಂವ್ ಏಕಾ ಮೆಟಾಕ್ ಪಾತ್ಯೆನಾ.
- ಮೊನ್ನಾ : ಆಂತೊನಾಮಾ, ಮಿನ್ನಾ ಕೆದಾಳಾಯ್ ತುಜೆವಿಶಿಂ ಪುಗಾರ್ನ್ ಉಲಯ್ತಾ.

ತುಂ ಭಾಂಗಾರ್ ಮನಿಸ್ ಖಿಯ್. ತೆಂ ಆಸ್ಲೆಂ ತರ್ ತುಕಾ ಜಿವ್ಯಾ ಜಿವ್ಯಾ ಬಾಂಗ್ಡ್ಯಾಚಿ ಕಡಿ ಕರ್ನ್ ವಾಡ್ತೆಂ. ಹೆಂ, ಆಂತೊನಾಮಾ, ತುಜೆ ಪಯ್ಕೆ ಯೆಂವ್ಚ್ಯಾ ಮಂಗ್ಳಾರಾ ದೀಸ್ ಖಂಡಿತ್ ದಿತಾಂ.

ಆಂತೊನ್ : ಜಾಯ್. ತುಕಾ ನ್ಹಯ್ ತರ್, ತುಜ್ಯಾ ಬಾಯ್ಲೆ ಖಾತಿರ್ ಪುಣಿ ಹಾಂವ್ ಹೈ ಪಾವ್ಲಿಂ ವಗೊ ರಾವ್ತಾಂ. ಮಂಗ್ಳಾರಾ ದೀಸ್ ದಿನಾಂಯ್ ತರ್, ತುಜಿ ವೋಬ್ ಆನಿ ಚರಾಬ್ ಶಿಂದುನ್ ಗಡಂಗಾಂತ್ ಚಾಕ್ಲಾಕ್ ದವರ್ತಾಂ (ವೆತಾ).

ಮಿನ್ನಾ : (ಭಾಯ್) ಗೆಲೊಗೀ ಸಯ್ತಾನ್ ಆಂತೊನ್?

ಆಂತೊನ್ : ತುಂ ಮ್ಹಳ್ಯಾರ್ ಭಾರಿ ಖಿಯ್ ತಾಕಾ?

ಮಿನ್ನಾ : ದಾದ್ಲೆ ಪೂರಾ ಅಶೆಚ್‌ಬಾ. ಬಾಯ್ಲಾಂಕ್ ಇಲ್ಲಿಶಿ ಸೊಭಾಯ್ ಆಸ್ಲ್ಯಾಪುರ್ತೊ. ಪಾಟ್ಲ್ಯಾನ್‌ಚ್ ಯೆತಾತ್ - ಪಾದ್ರ್ಯಾಬಾಚ್ಯಾ ಪಾಟ್ಲ್ಯಾನ್ ಆಲ್ತಾರ್ ಭುರ್ಗ್ ಗೆಲ್ಲ್ಯಾಪರಿ.

ಮೊನ್ನಾ : ಆತಾಂ ಆಮಿ ಕಶೆಂಯ್ ಪುಣಿ ಕರ್ನ್ ಕುವೇಯ್‌ಗಾರ್ ಪಡ್ವಳಾಮಾಚೆ ಪಯ್ಕೆ ಪಿಳಿಜೆ.

ಮಿನ್ನಾ : ತಶೆಂ ಪಿಳುಂಕ್ ತೊ ಕಿತೆಂ ವೊಕ್ತಾಚೊ ಲಿಂಬೊವೇ ತರ್?

ಮೊನ್ನಾ : ರಾವ್ ರಾವ್, ಮಿನ್ನಾ, ಮ್ಹಾಕಾ ಏಕ್ ಉಪಾವ್ ಜಳ್ಕಾಯೊ.

ಮಿನ್ನಾ : ಕಿತೆಂ ಮ್ಹಳ್ಯಾರಾಯಿ ತುಂ ಮ್ಹಜೊ ಬುದ್ಧಂತ್ ಘೊವ್ ನ್ಹಯ್‌ವೇ? ಕಾಮಾನ್ ಬೊಟ್ಟಿರ್ ತರೀ, ತಕೆಲೆನ್ ಹಿಟ್ಟಿರ್ ನ್ಹಯ್‌ವೇ ತುಂ? ತುಜೊ ಉಪಾವ್ ಕಿತೆಂ ಸಾಂಗ್ ಪಳೆವ್ಯಾಂ.

ಮೊನ್ನಾ : ಪಡ್ವಳಾಮಾಚೆ ಪೈಶೆ ಮೆಳಾಜೆ ತರ್, ಹಾಂವೆಂ ಮೊರಾಜೆ!

ಮಿನ್ನಾ : ಮಾಗಿರ್ ಹಾಂವೆಂ ಖಿಯ್, ಮದರ್ ತೆರೆಜಾಚ್ಯಾ ಆಶ್ರಾಕ್ ವಚಾಜೆ?

ಮೊನ್ನಾ : ತಶೆಂ ನ್ಹಯ್‌ಬಾ, ಮಿನ್ನಾ. ಅಳೇ ಹಾಂವ್ ಮೆಲ್ಯಾ ತಕ್ಷಣ್ ತುವೆಂ ಪಡ್ವಳಾಮಾಚ್ಯಾ ಬಾಯ್ಲೆ ಸರ್ಶಿಂ ವಚುನ್ ಗೆಲ್ಲೆಂ ರಡಾಜೆ!

ಮಿನ್ನಾ : ತಿ ಮ್ಹಾಕಾ ದುಸ್ರ್ಯಾಪಣಾಕ್ ಆನ್ವೇಕ್ ಚೆಡೊ ಪಳೆತ್ ಜಾಲ್ಯಾರ್?

ಮೊನ್ನಾ : ಚಿಕ್ಕಿ ರಾವ್ ಚಿಮುಟ್ಲೆ. ಪಯ್ಲೆಂ ಹಾಂವೆಂ ಸಾಂಗ್ಲೆಪರಿ ಕರ್.

ಮಿನ್ನಾ : ಜಾಯ್, ತುಂ ಮೆಲ್ಯಾ ನಂತರ್ ಹಾಂವ್ ಪಡ್ವಳಾಮಾಚ್ಯಾ ಬಾಯ್ಲೆ ಸರ್ಶಿಂ ವಚುನ್ ರಡ್ತಾಂ. ಮಾಗಿರ್?

ಮೊನ್ನಾ : ಮ್ಹಜೆಂ ಮೊರ್ನ್ ಕರುಂಕ್ ಪಯ್ಕೆ ನಾಂತ್ ಮ್ಹಣ್ ಗೆಲ್ಲೆಂ ರಡ್. ತಿತ್ತೆಂಚ್ ನ್ಹಯ್, ಹಾಂವ್ ಪಡ್ವಳಾಮಾಕ್ ಮೆಳುನ್ ತುಂ ಮೆಲಾಂಯ್, ತುಕಾ ಮೊರ್ನಾಚಿ ಪೇಟ್ ಕರುಂಕ್ ಪಯ್ಕೆ ಜಾಯ್ ಮ್ಹಣ್ ರಡ್ತಾಂ. ಪಡ್ವಳಾಮ್ ಭಾಯ್ ವೆತಚ್ ತುಂ ವಚುನ್ ತಾಚ್ಯಾ ಬಾಯ್ಲೆಕಡೆ ಸಾಂಗ್, ಮ್ಹಜೆಂ ಮೊರ್ನ್ ಕಾಡುಂಕ್ ಬೆಂಡ್ ಜಾಯ್...

ಮಿನ್ನಾ : ತುಕಾ ಬೆಂಡ್ ನ್ಹಯ್, ಬಪ್ಪಾನಾಡ್‌ಚಿ ಧೊಲ್ ಹಾಡ್ಯಾಂ. ವ್ಹಯ್ಲಾ ಮ್ಹಣ್ತಾನಾ ಪೆಂಕ್ಚಾಂತ್ ನೆವಾಳೆಂ ನಾತ್‌ಲ್ಯಾಕ್ ಬೆಂಡ್ ಖಿಯ್,

ಬೆಂಡ್!

- ಮೊನ್ನಾ : ಆತಾಂ ಪಯ್ಲೆಂ ತುಂ ಮೊರ್.
ಮಿನ್ನಾ : ತುಂ ಮೊರ್ ಸಾಯ್ಲ್ಯಾ, ತುಜೆ ಸೊಭಾಯ್ ಪಳೆತಾಂ!
(ದಿವೆ ಪಾಲ್ವತಾತ್)

ದೃಶ್ಯ 2

(ದೃಶ್ಯ: ಮೊನ್ನಾಚೆಂ ಘರ್. ದೊಗಾಂಯ್ ಸಂತೊಸಾನ್ ಉಲೊವ್ನ್ ಆಸ್ತಾತ್)

- ಮೊನ್ನಾ : ಮಿನ್ನಾ, ತ್ಯಾ ಕುವೇಯ್‌ಗಾರಾಕಡ್ಲೆ ಪಾಂಯ್ಲಿ ರುಪಯ್ ವಸೂಲ್ ಕರಿಚೆ ಜಾಲ್ಯಾರ್ ಮ್ಹಜ್ಯಾ ಜಿವಾರ್ ಆಯ್ಲಿಂ. ಇರ್ಜೆಂತ್ ನಾಂವ್ ವಾಚುನ್ ಸಾಂಗ್ತಾಂ ಮ್ಹಜ್ಯಾರ್ ಹಜಾರಾಂನಿ ಪಯ್ಲೆ ಉಡೊಂವ್ಚೆಂ ಮನಿಸ್ ದುಬ್ಯಾಂಕ್ ದಿತಾನಾ ಹಾತ್ ಮಟ್ಲೊ ಕರ್ತಾತ್ - ತುಜ್ಯಾ ಗಾಗ್ರಾಚ್ಯಾ ನಾಡ್ಯಾಪರಿ.
- ಮಿನ್ನಾ : ಕುವೇಯ್‌ಗಾರಾಚಿ ಬಾಯ್ಲ್ ತೆಜ್ಜು ಬಾಯ್ ಭಾಂಗಾರ್ ಮನಿಸ್. ಹಾಂವ್ ವಿಧವ್ ಜಾಲ್ಯಾಂ ಮ್ಹಣ್ ರಡ್ತಾನಾ ತಿಯಿ ರಡ್ಲಿ, ಕಡ್ಲಿ ಆನಿ ತಿನ್ತಿಂ ರುಪಯ್ ಹಾಡ್ನ್ ಮ್ಹಜ್ಯಾ ಹಾತಾಂತ್ ಚೆಪ್ಲೆ.
- ಮೊನ್ನಾ : ಆಜ್ ಆಮಿ ಬೊಂಬೆ ಲಕ್ಶಿ ರೆಸ್ಪೊರೆಂಟಾಕ್ ವಚುನ್ ಚಿಕನ್ ಬಿರಿಯಾನಿ ಖಾವ್ಯಾಂ.
- ಮಿನ್ನಾ : ಶ್ರೀ, ಥಂಯ್ ಗೆಲ್ಯಾರ್ ವೇಯ್ಬರ್ ಧರ್‌ಲ್ಲೊ, ಕ್ಯಾಶಿಯರ್ ಪರ್ಯಾಂತ್ ಮ್ಹಜ್ಯಾ ಹರ್ಡ್ಯಾಚೆಂ ಚೊಕ್ ಕಾಡ್ತಾತ್, ನಾಪಾಸ್ ಖಿಂಚೆ!
- ಮೊನ್ನಾ : ವ್ಹಾ ವ್ಹಾ ಸೊಭಾಯೆನ್ ವೊತ್ತಾಯ್ ತುಂ. ಭಾರಿ ವ್ಹಡ್ಲೆಂ ಮೂನ್‌ಮೂನ್ ಸೇನ್ ತುಂ. ಉಲಯ್ತಾನಾ ಮಾಧುರಿ ದೀಕ್ಷಿತಾಪರಿ ಪೆಂಕಾಟ್ ಹಾಲಯ್ತಾಯ್ ಪರ್ತ್ಯಾನ್!
(ತಿತ್ಲಾರ್ ಪೆಟೊ ಘೊಂಕ್ತಾ. ಮಿನ್ನಾ ಜನೆಲಾಂತ್ಲಾನ್ ತಿಳ್ತಾ).
- ಮಿನ್ನಾ : ಅಳೇ... ಆಮ್ಚೊ ಗುರ್ಕಾರ್ ಆಯ್ಲೊ ಹೆವ್ನಿನ್... ಆತಾಂ ಕಿತೆಂ ಕರ್ಚೆಂ?
ಮೊನ್ನಾ : ತಾಕಾ ಆನಿ ತುಕಾ ದೊಗಾಂಯ್ಲಿ ಎಕಾಚ್ ಪೊಂಡಾಂತ್ ಪುರ್ಚೆಂ.
ಮಿನ್ನಾ : ಖುಶಾಲಾಯ್ ಉಲೊಂವ್ಚೊ ವೇಳ್ ಸ್ವಯ್ ಹೊ. ಆತಾಂ ಕಿತೆಂ ಕರ್ಚೆಂ ಸಾಂಗ್, ಮೊನ್ನಾ.
- ಮೊನ್ನಾ : ಆತಾಂ ತುವೆಂ ಮೊರ್ಚೆಂ.
- ಮಿನ್ನಾ : ನಾ ನಾ ನಾಕಾ, ತುಂ ಮೆಲ್ಯಾರ್ ಮ್ಹಾಕಾ ದುಬಾಯ್‌ಚೊ ನೊವೊ ಮೆಳಾತ್. ಪುಣ್ ಹಾಂವ್ ಮೆಲ್ಯಾರ್ ತುಕಾ ಗೋರಿಗುಡ್ಯಾವಯ್ಲಿ ಮ್ಹಾತಾರಿಯಿ ಮೆಳ್ಳಿನಾ!
- ಮೊನ್ನಾ : ಮ್ಹಾತಾರಿ ಕಿತ್ಯಾಕ್, ಮ್ಹಾತಾರ್ಯೆಚಿ ನಾಶ್‌ಯಿ ಮೆಳ್ತಾ. ಆತಾಂ ಪಯ್ಲೆಂ

ತುಂ ನಿದೆ (ಬಾಂಕಾರ್ ನಿದಾಯ್ತ) ಪಾಯ್ ಲಾಗಿಂ ದವರ್ (ಮಿನ್ನಾ ನಿದ್ತಾ ಬಾಂಕಾರ್)

ಮಿನ್ನಾ : ಆನಿ ಮ್ಹಾಕಾ ಉಲೊಂವ್ಕ್ ಕರಿನಾಕಾ ಹಾಂ?

ಮೊನ್ನಾ : ದೊಳೆ ಧಾಂಪ್‌ಗೋ, ಗಾಡ್ಲಾ! (ರಡ್ಚೆಂ ನಟನ್ ಕರ್ತಾ. ನಾಕ್ ಪಿಳ್ತಾ) (ತಿತ್ಲಾರ್ ಗುರ್ಕಾರ್ ಪ್ರವೇಶ್ ಜಾತಾ).

ಗುರ್ಕಾರ್ : (ದುಕೇಸ್ತ್ ತಾಳ್ಯಾನ್) ಮೊನ್ನಾ, ಖೊಳಾಕ್ ಫಾಲ್ಯಾ ಆಂಬಾಡೆಪರಿ ಚಿರುಟುನ್ ಗೆಲ್ಲೆಂ ತುಜೆಂ ತೊಂಡ್ ಪಳೆತಾನಾ ಮ್ಹಜೆಂ ಕಾಳಿಜಾಯಿ ಭೆಸಾಂ ಜಾತಾ - ಧರ್ಣಿರ್ ಪಡುನ್ ಫಾಸ್ಕಾಲ್ಯಾ ಪಾಯ್ಲೊಣ್ಲಾಬರಿ (ಹುಸ್ಕಾರ್ನ್ ರಡ್ತಾ) ಮಿನ್ನಾ ಆಮ್ಚ್ಯಾ ವಾಡ್ಯಾಂತ್ಲೊ ಗ್ಯಾಸ್‌ಲಾಯ್ ತೆಂ ಕಶಿ ತುಜಿ ಬಾಯ್ಲ್ ಜಾವ್ನಾಸ್‌ಲ್ಲೆಂಗೀ ತಶೆಂಚ್ ಆಮ್ಚ್ಯಾ ಸಮೇಸ್ತಾಂಚಿ ಬಾಯ್ಲ್ ಜಾವ್ನಾಸ್‌ಲ್ಲೆಂ!

ಮೊನ್ನಾ : ಏ ಮ್ಹಜ್ಯಾ ಮಿನ್ನಾ ಮೊರ್ಚ್ಯಾ ಆದಿಂ ಭುರ್ಗಾಂವ್ಕ್ ಕಾಜಾರ್ ಕರ್ನ್ ನಾತ್ರಾಂಚಿ ಸೊಭಾಯ್ ಪಳೆಜೆ, ಎಕ್ಲಾ ದೊಗಾಂಕ್ ಸೆಮಿನರಿಕ್ ವಾ ಕೊವೆಂತಾಕ್ ಧಾಡಿಚೆ ಮ್ಹಣ್ತಾಲೆಂಯ್ತು? ಆನಿ ಆತಾಂ ಹಾಂವೆಂಚ್ ಸೆಮಿನರಿಕ್ ವೆಚೆಪರಿ ಕರ್ನ್ ಗೆಲೆಂಯ್‌ಮೂ? ಆಯ್ಕೋ ಮಿನ್ನಾ!

ಗುರ್ಕಾರ್ : ಭುರ್ಗಿಂ ನಾತ್‌ಲ್ಲಿಂಚ್ ಭಾಗಿ, ಮೊನ್ನಾ, ತಾಂಚೆಂ ಜಾವ್ನಾಸಾ ಸಂಸಾರಾಚೆಂ ರಾಜ್. ಆಜ್ ಮಿನ್ನಾ ಸರ್ಗಿಂ ಸಾಂ. ಪೆದ್ರುಚ್ಯಾ ಪಾಯಾಂಚ್ಯೊ ನಾಕ್ಯೊ ಕಾಡ್ನ್ ಬಸ್ಲಾಂ ಆಸ್ತಲೆಂ. ಆತಾಂ ಮೊರ್ಚಾಚಿ ತಯಾರಿ ಕರ್ಯಾಂ. ಜಾಮಾದೊರಾಕ್ ಇಗರ್ಜೆಕಡೆ ಧಾಡ್ಲಾ. ಬೊಟ್ಟೆರಾಕಡೆ ಫಾಂಟ್ ಮಾರುಂಕ್ ಸಾಂಗುನ್ ಹೆವ್ನಿನ್ ಆಯ್ಲಾಂ.

ಮೊನ್ನಾ : ಬಿರಿ ಬಿರಿ ಪಾವ್ನ್ ಯೆತಾಮೂ ಗುರ್ಕಾರಾಮಾ? ದೇವ್‌ಚ್ ದುಕಾಂ ಗಳಯ್ತಾ ಆಸ್ತಲೊ. ಮೊರ್ನ್ ದನ್ಪಾರಾಂ ದೋನ್ ವೊರಾರ್ ಕಾಡ್ಯೆಗೀ?

ಗುರ್ಕಾರ್ : ದೋನ್ ವೊರಾರ್ ಖಿಂಚೊ ಪಾದ್ರಾಬ್ ಮೆಳ್ತಾ ತುಕಾ? ಬೊಟ್ಟೆರ್ ಸಯ್ ತೊಪ್ಲೆಂ ಆನಿ ಬೊಶಿಯೊ ಧುವ್ನ್ ನಿದಾತ್ ಜಾಲ್ಯಾರ್ ತಾಣೆಂ ಉಟ್ಟೆಂ ಸಾಡತೀನಾಂಕ್ - ಸಾಂಜೆಚಿ ಕಾಫಿ ಕರುಂಕ್. ಮೊರ್ನ್ ಪಾಂಚ್ ವೊರಾರ್ ದವರ್ಯಾಂ. ತುಂ ವಾತಿ, ಪುಲಾಂ ತಯಾರ್ ಕರ್. ತ್ಯಾ ಸಂತೊಶಾಕಡೆ ಸಾಂಗ್ಲಾರ್ ತೊ ಪೂರಾ ಸಂತೊಸಾನ್ ಎರೇಂಚ್ ಕರ್ತಾ. ಜಾಯ್ ಜಾಲ್ಯಾರ್ ತುಜೊಯಿ ಫೋಂಡ್ ಬಾಂದ್ತಾ. ಹಾಂವ್ ವೆತಾಂ (ವೆತಾ).

(ಪರ್ತ್ಯಾನ್ ಪಾಟಿಂ ಯೇವ್ನ್) ಮೊರ್ಚಾಚೆರ್ ಏಕ್ ದೀಶ್ತ್ ಸಯ್ತ್ ಫಾಲುಂಕ್ ನ ಹಾಂವೆಂ (ವಳೂ ಮಿನ್ನಾಚ್ಯಾ ತೊಂಡಾವಯ್ಲೆಂ ಬೆಡ್‌ಶೀಟ್ ಕಾಡ್ನ್ ಪಳೆತಾ) ಸಾಯ್ಬ ಮ್ಹಜ್ಯಾ ಫ್ರಿಜ್ಜಾಂತ್ ದವರ್‌ಲ್ಲ್ಯಾ ಜಿವ್ಯಾ ಜಿವ್ಯಾ ಪಾಂಪ್ಲೆಕಾಪರಿ ದಿಸ್ತಾಮೂ ದೆವಾ, ತರ್ನಿ ಬಾಯ್ಲ್!

ಮೊನ್ನಾ : (ರಡ್ತಾ) ಏ ಮಿನ್ನಾ... ತುಕಾ ಜಾಲ್ಯಾರ್ ಸರ್ಗಾ ರಾಜಾಂತ್ ಗಪ್ಪೆ ಮಾರುಂಕ್ ಸಾಂತ್ ಭಕ್ತ್, ವಾಡ್ಯಾಂತ್ಲೊ ಸಾಂತಿಣ್ಯೊ ಪುಣಿ ಆಸಾತ್,

ಮಾಕಾ ಕೊಣ್ ಆಸಾ?

ಗುರ್ಕಾರ್ : ಶ್ರೀ... ದಾಡ್ಲ್ಯೆನಿ ರಡಾನಾಯೆರೇ ಆಪಾ. ಧಯ್ ಘೆ. ಮಿನ್ನಾ ತುಕಾ ಜಾಯ್ ಜಾಲ್ಲೆಂ ಮಾಗುನ್ ಧಾಡ್ಲೆಂ. ಹೆಂ, ಕಾಫಿಯೆಚಿ ವಿಲೆವರಿ, ಸಾತ್ವಾ ದಿಸಾಚ್ಯಾ ಮಿಸಾಕ್ ಬ್ರೇಕ್‌ಫಾಸ್ಟ್, ದನ್ವಾರಾಂ ಜೆವಣ್ ಇತ್ಯಾದಿ ಸಾಂಗ್ಲಾಯ್‌ಮೂ? ಕೆಟರರ್ಸ್‌ ಪೊನ್ ಕೆಲ್ಯಾರ್ ಜಾಲೆಂ. ಪೂರಾ ತೆಚ್ ಕರ್ತಾತ್. ಮೀಟ್ ಪಫ್ ಮಾತ್ ಚಿಕ್ಕೆ 'ಕುರುಕುರು' ಕಡಕ್ಕ್ ಕರಯ್ ಹಾಂ? ಕೇಸರಿಬಾತ್ ಇಲ್ಲೆಂ ಜಾಪ್ಲೆಂ ಆಸುಂ. ಬಟಾಟೊ ಆಂಬಾಡೊ ಆನಿ ಕೆಳೆಯಿ ಆಸುಂ. ಹಾಂವ್ ವೆತಾಂ.

ಮೊನ್ನಾ : ಪರ್ತ್ಯಾನ್ ಪಾಟಿಂ ಯೇಂವ್ಕ್ ಆಸಾಗೀ, ಗುರ್ಕಾರಾಮಾ?

ಗುರ್ಕಾರ್ : ನಾ ನಾ ಮೊರಾಚಿ ವಿಲೆವರಿ ಕರುಂಕ್ ಆಸಾ ಪಳೆ. ಕೋಂಪ್ರ್ ಧರ್ಟೆಲ್ಯಾಕ್, ಗಾಡಿ ಲೊಟ್ಟೆಲ್ಯಾಕ್ ಗಡಂಗಾಂತ್ಲೊ ಎಕೇಕ್ 'ತೊಟೊ' ಪುಣಿ ದೀನಾ ಜಾಲ್ಯಾರ್ ಹಾಂವೆಂಚ್ ಎಕಾ ಹಾತಾನ್ ಕೋಂಪ್ರ್ ಧರ್ನ್, ಆನೈಕಾ ಹಾತಾನ್ ಗಾಡಿ ಲೊಟಿಚಿ ಪಡಾತ್! (ಗುರ್ಕಾರ್ ವೆತಾ)

ಮೊನ್ನಾ : (ಗೆಲ್ಲೊ ಪಳೆವ್ನ್ ಪಾಟಿಂ ಯೇಂವ್ಕ್) ಉಟ್‌ಗೋ ತುರುಪಾಚ್ಯಾ ಘೊಡ್ಯಾ! ಪಾಂಯ್ ಸೊಡ್ನ್ ನಿದ್ಲಾಂ ಪಳೆ - ತಿಸ್ರಾ ಒಡ್ಡಿಚ್ಯಾ ಮಾದ್ರ್ ನಿದ್ಲೆಪರಿ.

ಮಿನ್ನಾ : (ಹಾಳ್ವಾಯೆನ್ ಉಟುನ್) ಹಾಬ್ಬಾ, ಪೆಂಕ್ಚಾಂತ್ ವಾಯ್ ಚಾಬುನ್ ರಾವ್ಲಾ - ಖಡ್ವಾಕ್ ಕುರ್ಲಿ ಚಾಬುನ್ ರಾವ್ಲೆಪರಿ. ಚಿಕ್ಕೆ ನಿದುನ್ ಮೊರುಂಕ್ಯಾ ಸೊಡ್ಯಾ, ಹಿ ದಾದ್ಲ್ಯಾಂಚಿ ಜಾತ್!

ಮೊನ್ನಾ : ವ್ಹಡಿ ಮಹಾರಾಣಿ ತುಂ, ದಿಸಾಕ್ ನಿದುನ್ ಘೊರೆಂವ್ಕ್, ವ್ಹಯ್‌ಗಾ ಮ್ಹಣ್ತಾನಾ (ತಿಶ್ಲಾರ್ ಪೆಟೊ ಘೊಂಕ್ತಾ). ಹೊ ಮಾಟ್ ಪಡ್‌ಲ್ಲೊ ಪೆಟೊ ಕೊಣಾಕ್ ಪಳೆವ್ನ್ ಘೊಂಕ್ತಾಗಾಯ್?

ಮಿನ್ನಾ : ತಾಚೆಂ ಗರ್ಲ್‌ಫ್ರೆಂಡ್, ವಯ್ಲ್ಯಾ ಹಿಶ್ಲಾಂತ್ಲೆಮ್ ಕೊಲ್ಲೆಂ ಆಯ್ಲೆಂ ಆಸ್ತಲೆಂ.

ಮೊನ್ನಾ : ಸಾಯ್ಬಿಣಿಗೇ ಪಿಯಾದಾ (ಭಾಯ್ ತಿಶ್ಲಾ) ಗುರ್ಕಾರಾಮಾಚಿ ಬಾಯ್ಲ್ ಪುಲಾಬಾಯ್ ಆಯ್ಲಿ, ದೆವಾ ಮ್ಹಜ್ಯಾ!

ಮಿನ್ನಾ : ರೀದ್ ಆನಿ ಖುರಿಸ್ ಪುಣಿ ಹಾಡ್ನ್ ಆಯ್ಲಿಗೀ?

ಮೊನ್ನಾ : ಆತಾಂ ಕಿತೆಂ ಕರ್ಚೆಂ?

ಮಿನ್ನಾ : ಬ್ರೇಕ್ ಡ್ಯಾನ್ಸ್ ನಾಚ್ಚೆಂ? ನಾ ನಾ ಆತಾಂ ತುವೆಂ ಮೊರ್ಚೆಂ!

ಮೊನ್ನಾ : ತುಂ ಮ್ಹಜಿ ತರ್ನಿ ತರ್ನಿ ಪೊಪಾಯ್, ವಿಧವ್ ಜಾಶಿ ತರ್?

ಮಿನ್ನಾ : ವಿಧವ್ ಗೊಂಯ್ಲಾಂ! ಹಾಂವ್ ಪಾಲೊವ್ ಪೆಂಕ್ಚಾಕ್ ಖೊವೊವ್ನ್ ಗೋರಿಗುಡ್ಯಾವಯ್ಲ್ಯಾ ರಸ್ತಾರ್ ಚಲುನ್ ಗೆಲಿಂ ತರ್ ಮ್ಹಜ್ಯಾ ಪಾಟ್ಲ್ಯಾನ್ ಕಿತ್ಲೆ ಜಣ್ ಯೆತಿತ್ ಜಾಣಾಂಯ್ - ಬಾಲ್ಡಿ ಬಾಲ್ಡಿ ಲಾಳ್ ಗಳೊವ್ನ್?

ಮೊನ್ನಾ : ತುಜೆ ತಸಲ್ಯಾ ಸಾಡೆಸಾತಾಕಡೆ ಕಾಜಾರ್ ಜಾವ್ನ್ ಮ್ಹಜೆಂ ಸತ್ಯಾ ನಾಸ್

ಜಾಲೆಂ.

ಮಿನ್ನಾ : ಆತಾಂ ಬಾಂಕಾರ್ ಉದಾರೊ ಪಡ್‌ಗಾ.

ಮೊನ್ನಾ : (ಬಾಂಕಾರ್ ನಿದ್ರಾ, ಮಿನ್ನಾ ಪೋಲ್ ಘಾಲ್ತಾ) ಪುಲಾಬಾಯೆಕ್ ವೆಗಿಂ ಪುಲಾಂ ಮಾಳೊವ್ನ್ ಧಾಂವ್ಡಾಯ್ ಹಾಂ?

ಮಿನ್ನಾ : ಸಮಾ ನಿದೆಗಾ, ಹಾತ್-ಪಾಂಯ್ ಹಾಲಯ್ತಿ ತರ್, ದೊಂಕ್ಲೊ ಮೋಡ್ನ್ ನ್ಹಣಿಯೆಚ್ಯಾ ರಾಂಧ್ಲಿಂತ್ ಚೆಪ್ತಾಂ
(ತಿತ್ಲಾರ್ ಪುಲಾಬಾಯ್ ಭಿತರ್ ಸರ್ತಾ).

ಮಿನ್ನಾ : ಮ್ಹಜೊ ಮಿನಿನ್ ತುಟ್ಲೊಮೂ, ಮ್ಹಜ್ಯಾ ಘರೊಚ್ಯಾ ಗ್ಯಾಸ್‌ಲಾಯ್ ಪಾಲ್ವೊಲೊಮೂ... ಏ ಪುಲಾಬಾಯೆ... ಮ್ಹಾಕಾ ಸೊಡ್ನ್ ಗೆಲೊಮೂ...

ಪುಲಾಬಾಯ್ : ದೆವಾಚಿ ಖುಶಿ, ಮಿನ್ನಾ ಆಮ್ಗಲೊಯಿ ಪೋರ್ ಹರ್ಡ್ಯಾಂತ್ ದುಕ್ತಾ ಮ್ಹಣ್ ನಿದ್‌ಲೊ. ಹಾಂವೆಂ ಕಾಂಯ್ ಘುಡ್ ಘಾಲ್ತಾ ಮ್ಹಣ್ ಚಿಂತ್ಲೆಂ. ಆತಾಂ ಸಾರ್ಕೊ ಆಸಾ.

ಮಿನ್ನಾ : (ತಕ್ಲೆಕ್ ಹಾತ್ ಮಾರ್ತಾ) ಮೊರ್ಚ್ಯಾ ಆದಿಂ ದುಬಾಯ್ ವರ್ತಾ ಮ್ಹಣ್‌ಅಲೊಮೂ... ಮ್ಹಾಕಾ ಸೊಡ್ನ್ ಎಕ್ಲೊಚ್ ದುಬಾಯ್ ಗೆಲೊಮೂ... ಆಯ್ಕೊ...

ಪುಲಾಬಾಯ್ : ತೊ ಸರ್ಗಿಂ ಧಾವ್ನ್ ತುಕಾ ಬೆಸಾಂವಾಂ ಮಾಗುನ್ ಧಾಡ್ತೊ ಮಿನ್ನಾ. ರಡಾನಾಕಾ ತುಂ. ತಾಚ್ಯಾ ಆತ್ಮ್ಯಾ ಪಾಸತ್ ಮಾಗ್ಯಾಂ ಆಮಿ.

ಮಿನ್ನಾ : ತಾಚ್ಯಾ ಆತ್ಮ್ಯಾಕ್ ಮಾಂಡ್ಲೆಮಾರ್‌ಯಿ ಯೇವ್ನಾ ಪುಲಾಬಾಯೆ. ಮಾಲ್ವಡ್ಯಾ ಪುತಾಕ್ ಸೆಮಿನರಿಕ್ ಧಾಡ್ತಾಂ, ಧುವೆಕ್ ಕೊವೆಂತಾಕ್ ದಿತಾಂ ಮ್ಹಣ್‌ಅಲೊಮೂ... ಭುರ್ಗಿಂ ಜಾಂವ್ಚ್ಯಾ ಆದಿಂಚ್ ಗೆಲೊಮೂ?

ಪುಲಾಬಾಯ್ : (ಕಂತಾರಾನ್) ಸಾಸ್ಣಾಚೊ ವಿಶೆವ್... (ಬಾಗ್ವನ್ ಮೊನ್ನಾಚ್ಯಾ ತೊಂಡಾ ವಯ್ಲೆಂ ವಸ್ತುರ್ ಕಾಡ್ತಾ) ಏ ಸಾಂ. ಸೆಬಸ್ತ್ಯಾಂವ್ ಭಕ್ತಾ, ಪಿಡೆಸ್ತಾಂಚ್ಯಾ ವಯ್ಲಾ, ಕಸೊ ದಿಸ್ತಾಗೇ ಮೊನ್ನಾ, ವಾನಾಚ್ಯಾ ಘಾಟ್ಚ್ಯಾ ಪರಿ ಘಟ್‌ಮೂಟ್ ಆಸಾಮೂ? ಕಿತ್ಯಾಕ್ ಇಲ್ಲೆ ವೆಗಿಂ ಹಾಕಾ ಆಪಯ್ಲೆಂಯ್, ದೆವಾ?

ಮಿನ್ನಾ : ಮ್ಹಜ್ಯಾ ಘರೊಚ್ಯಾ ಖಾಂಬೊ ಕೊಸಾಳೊ ಪುಲಾಬಾಯ್. ಮ್ಹಜ್ಯಾ ಘರೊಚ್ಯಾ ದಿವೊ ಪಾಲ್ವೊಲೊ.

ಪುಲಾಬಾಯ್ : ರಡಾನಾಕಾ ಮಿನ್ನಾ. ತುಂ ಸೊಭಿತ್ ಆಸಾಯ್. ತುಕಾ ಕೊಣೀ ಗಲ್ಫಾಗಾರ್ ಮೆಳ್ತಲೊ. ವೀಜಾ ಕಾದ್ನ್ ದುಬಾಯ್ ವರ್ತಲೊ. ದುಕಾಚಿ ಪೇಜ್ ಜೇಂವ್ಕ್ ಘಾಲ್ಯಾಂ ಯೆತಾಂ (ತಿ ವೆತಾ).

ಮಿನ್ನಾ : ಅರ್ಡ್ಯಾಪಾವಾಚಿ ಪೇಜ್ ಕರ್ನ್ ವಾಡ್ಯಾಂ ಮ್ಹಳ್ಯಾರ್ ರೇಶನಾಚೆಂ ಕಾರ್ಡ್‌ಯಿ ಭಾಯ್ ಪಡ್ಲಾಂಮೂ... ಪತ್ರಾಡೆ ಕರ್, ಕುಬೆ-ಮುಟ್ಟಿಂ ಕರ್ ಮ್ಹಣ್ ಸಾಂಗುನ್‌ಚ್ ಗೆಲೊಮೂ...

ಮೊನ್ನಾ : (ಮೊನ್ನಾ ಉಟುನ್ ಬೊಬಾಟಾ) ಹೆತ್, ಕಾಯ್ಲೊಳೆ, ತುಜೆಕಡೆ

ಕೆದಾಳಾಗೂ ಪತ್ರಾಡೆ ಕರುಂಕ್ ಸಾಂಗ್ಲೆಂ? ಮ್ಹಾಕಾ ಕಿತೆಂ ದುವಾಳೆ
ಲಾಗ್ಲಾತೆಯೆಗೊ?

ಮಿನ್ನಾ : ತೋಂಡ್ ಧಾಂಪುನ್ ನಿದೆಗಾ ಥಂಯ್. ರಡುನ್ ರಡುನ್ ಮ್ಹಜೆಂ
ಪೊಪಿಸ್ ಪಿಂದುನ್ ಗೆಲಾಂ - ಮಾಪ್ಯಾಚಿಚ್ ಲುಂಗಿ ಪಿಂದ್ಲೆಪರಿ.

ಮೊನ್ನಾ : (ಬಾಗ್ಲುನ್ ಬಾಗ್ಲುನ್ ಉಬೊ ರಾವ್ತಾ) ಆಬ್ಬಾ ದೆವಾ! ಹೈಡ್ರೋಸಿಲ್
ಒಪ್ರೇಶನಾಕ್ ದಾಕ್ತರಾನ್ ಮೆಜಾರ್ ನಿದಾಯಿಲ್ಲೆಪರಿ ಜಾಲೆಂ!
(ಪಡ್ಲೊ ಪಡ್ಲಾ ವಾ ದಿವೆ ಪಾಲ್ವತಾತ್)

ದೃಶ್ಯ 3

(ರಸ್ತಾರ್ ಸಂವಾದ್)

ಪಡ್ಲಳ್ : ಮಿನ್ನಾ ಮೆಲ್ಲೆಂ ಗೆಲೆಂಮೂ, ಆಲಿಸಾ. ಹೆಂ, ಫಾಂತೆ ಕಿತ್ಯಾಕ್
ಜಾಯ್ನಾಂತ್?

ಆಲಿಸ್ : ಮೊನ್ನಾ ಮೆಲಾ ಸಾಯ್ಬಾ, ತುಜೊ ಮೆಂದು ಕಿತೆಂ ಕಾಕಿಯೆಂತ್
ದವರ್ನ್ ಉಲಯ್ತಾಯ್ವೇ ತುಂ?

ಪಡ್ಲಳ್ : ಅಳೇ ಮ್ಹಜ್ಯಾ ಬಾಯ್ಲೆ, ಭಾಕ್ರಿ ಭಾಚ್ಚ್ಯಾ ಕಾಯ್ಲೆ, ಸಾಂಗ್ತಾ ಆಯ್ಕ್
ಪಯ್ಲೆಂ, ಮಿನ್ನಾ ಮೆಲಾಂ, ಮಿನ್ನಾ ಮೆಲಾಂ.

ಆಲಿಸ್ : ಅಳೆಗಾ ಮ್ಹಜ್ಯಾ ದಾದ್ಲ್ಯಾ ಪನ್ನಾಸ್ ವರಾಂ ಆದ್ಲ್ಯಾ ಆಯ್ಕ್ ಸಾಂಗ್ತಾಂ
- ಮೊನ್ನಾ ಮೆಲಾಗಾ, ಮೊನ್ನಾ ಮೆಲಾ. (ಶಿತ್ಲಾರ್ ಗುರ್ಕಾರಾಮ್
ಪ್ರವೇಶ್)

ಗುರ್ಕಾರ್ : ಪಡ್ಲಳಾಮಾ, ಪಡ್ಲಳಾಮಾ, ಆಮ್ಚ್ಯಾ ವಾಡ್ಯಾಂತ್ಲೆಂ ಮಿನ್ನಾ ಸರಾಂ.
ಸಾಂಚೆರ್ 4 ವೊರಾರ್ ಮೊರ್ನ್.

ಪಡ್ಲಳ್ : ಆಯ್ಕಾಲೆಂಯ್‌ಮೂ, ಆಲಿಸಾ? ಆತಾಂ ತರೀ ಪಾತ್ಯೆತಾಯ್‌ಮೂ?

ಆಲಿಸ್ : ನಾ ನಾ, ಹಾಂವ್ ಖಂಡಿತ್ ಪಾತ್ಯೆನಾ.

ಗುರ್ಕಾರ್ : ಅರೇ ತುಮಿ ಕಿತೆಂ ಸಕಾಳಿಂ ಪುಡೆಂ ಕೊಂಬ್ಯಾಕಾಟ್ಯಾಚ್ಯಾ ಕೊಂಬ್ಯಾಪರಿ
ಝುಜ್ತಾತ್?

ಪಡ್ಲಳ್ : ಅಳೆಗಾ, ಗುರ್ಕಾರಾಮಾ, ಮಿನ್ನಾ ಸರಲೆಂ ಮ್ಹಣ್ ಗಳ್ಳ್ಯಾ ರಡುನ್
ಮೊನ್ನಾ ಆಮ್ಗರ್ ಆಯಿಲ್ಲೊ. ಹಾಂವೆಂ ತಾಕಾ ಮೊರ್ನಾಚಿ ಪೇಟ್
ಕರುಂಕ್ ಪಯ್ಲೆ ದೀವ್ನ್ ಪಾಟಿಂ ಧಾಡ್ಲೊ. ಆಲಿಸ್ ಮ್ಹಣ್ತಾ ಮೊನ್ನಾ
ಸರಲೊ ಮ್ಹಣ್. ಹೊ ಕಸಲೊ ಮಿಸ್ತೆರ್, ಗುರ್ಕಾರಾಮಾ?

ಆಲಿಸ್ : ಹಾಚಿ ತಕ್ಲೆ ಫಿರ್ಪಲ್ಯಾ ಗುರ್ಕಾರಾಮಾ. ಪಾವಾನಾತ್‌ಲ್ಲ್ಯಾಕ್ ಹಾಕಾ
ಪಿಂತಾಚೆ ಉಪದ್ರ್, ಮೊನ್ನಾ ಸರಲೊ, ದೆಕುನ್ ತಾಚ್ಯಾ ಮೊರ್ನಾಕ್
ಬ್ಯಾಂಡ್ ಕರಿಚೆ ಮ್ಹಣ್ ರಡಾಲಾಗ್ಲೆಂ ಮಿನ್ನಾ. ಹಾಂವೆಂ ಇಲ್ಲೆಶೆ
ಪಯ್ಲೆ ದೀವ್ನ್ ಧಾಡ್ಲೊ ತಾಕಾ.

- ಗುರ್ಕಾರ್ : ಭಕ್ತಾ ಸಾಂ. ಸೆಬಸ್ತಿಯನ್! ಕಸಲೊ ಮಿಸ್ಟೆರ್ ಹೊ? ಹಾಂವ್ ಖುದ್ ವಚುನ್ ಮಿನ್ನಾಚೆಂ ಮೊರ್ನ್ ಪಳೆವ್ನ್ ಆಯ್ಲಾಂ. ಇತ್ಲೆಂ ಸೊಭಿತ್ ದಿಸ್ತಾಲೆಂಗೀ ತೆಂ, ಬಾಗ್ವನ್ ಕೀಸ್ ದಿಂವ್ಯಾಂ ಮ್ಹಣ್ ಭೊಗ್ಲೆಂ ಮ್ಹಾಕಾ, ವ್ಹಯಾಬಾ, ಸತ್!
- ಆಲಿಸ್ : ಅಳೆ ಪುಲಾಬಾಯ್, ಹಾಂಚ್ಯಾ ಉತ್ರಾಂಕ್ ಉಜೊ ಲಾಯ್. ತುಂ ಪುಣಿ ಸಾಂಗ್, ಕೊಣ್ ಸರ್ಲಾಂ ಮ್ಹಣ್.
- ಪುಲಾಬಾಯ್ : ಕಿತೆಂ ಸಾಂಗುಂ ಆಲಿಸ್‌ಬಾಯೆ, ಆಮ್ಚ್ಯಾ ವಾಡ್ಯಾಂತ್ಲೊ ದಾಟೊ ಮೊಟೊ, ಆಮ್ಚೆಚ್ಯಾ ಗುಳ್ಯಾಪರಿ ಆಸ್‌ಲ್ಲೊ ಮೊನ್ನಾ ಸರೊ...
- ಆಲಿಸ್ : ಆಯ್ಕಾಲೆಂಯೆಗಾ? ತುಜ್ಯಾ ಕಾನಾಂತ್ ಕಾನ್ಸೊ ಭರ್ಲಾಯೆ? ಹಾಂವ್ ಕಿತೆಂ ಪಾಟೆನಾತ್‌ಲ್ಲಿಂ ರಯ್ಲಾಂ ಸೊಡ್ತಾಂ ಮ್ಹಣ್ ಚಿಂತ್ತಾಯ್‌ವೇ?
- ಪಡ್ವಳ್ : ಬಾಯ್ಲಾಂಚ್ಯೊ ಕಾಣಿಯೊ ಆಯ್ಕುಂಚೆ ತಿತ್ಲೊ ಬುದ್ಧಿ ನ್ಹಯ್, ಹಾಂವ್!
- ಗುರ್ಕಾರ್ : ಏ ಪುಲಾ, ತುಜ್ಯಾ ಗಾಗ್ರಾಕ್ ಉಜೊ ಲಾಯ್ತಾಂ. ಸತ್ ಸಾಂಗ್, ತುಂ ಮೊರ್ನಾಚ್ಯಾ ಘರಾ ಗೆಲ್ಲೆಂಯ್‌ವೇ?
- ಪುಲಾಬಾಯ್ : ಮ್ಹಜ್ಯಾ ಗಾಗ್ರಾಕ್ ಉಜೊ ಲಾಯ್ತಿ ತರ್, ತುಕಾ ಸಗ್ಳೊಚ್ ನ್ಹಾಣಿಯೆಚ್ಯಾ ರಾಂದ್ಲಿಂತ್ ಚಿಪುಂಕ್ ಆಸಾ - ಬೊಟ್ಲೆರಾಮಾನ್ ಕಾಸೊವ್ ಚಿಪ್‌ಲ್ಲೆಪರಿ. ಹಾಂವ್ ಮೊನ್ನಾಚೆಂ ಮೊರ್ನ್ ಪಳೆವ್ನ್ ಆಯ್ಲಿಂ ಮ್ಹಣ್ತಾಂ. ಹೊ ಇಂಗ್ಲಿಶ್ ಉಲಯ್ತಾ!
- ಗುರ್ಕಾರ್ : ಹಾಂವ್ ಹ್ಯಾ ವಾಡ್ಯಾಚೊ ಗುರ್ಕಾರ್ ಆನಿ ಮ್ಹಜ್ಯಾ ಬಾಯ್ಲೆಚೊ ಸರ್ಕಾರ್. ಹಾಂವ್ ಮೊರ್ನಾಚ್ಯಾ ಘರಾ ವಚುನ್ ಆಯ್ಲಿಂ ಆನಿ ತುಂ ಮ್ಹಣ್ತಾಯ್...
- ಪಡ್ವಳ್ : ಆತಾಂ ಆಮಿ ತರ್ಕ್ ಕರ್ನ್ ಆಮ್ಚೆ ಮಾಂಡೆ ಹುನ್ ಕರ್ನ್ ಘೆಂವ್ಚೆನಾಕಾತ್. ಆಮಿ ಆತಾಂ ಶೀದಾ ಮೊರ್ನಾಚ್ಯಾ ಘರಾ ವಚುನ್ ಪಳೆವ್ಯಾಂ. ಆನಿ ಹೊ ಮಿಸ್ಟೆರ್ ಸೊಡೊವ್ಯಾಂ.
- ಆಲಿಸ್ : ವ್ಹಯ್, ತೆಂಚ್ ಬರೆ ಗುರ್ಕಾರಾಮಾ. ನಾ ತರ್ ಹೊ ಮ್ಹಾಕಾ ಆಜ್ ರಾತಿ ನಿದುನ್ ಮೊರುಂಕ್ ಸೊಡಿಸೊನಾ.
- ಪಡ್ವಳ್ : ತುಂ ನಿದುನ್ ಮೊರ್, ನಾ ತರ್ ಉಬೆ ರಾವುನ್ ಮೊರ್ - ಪುಣ್ ಮೊರ್ಚ್ಯಾ ಆದಿಂ ತುಜ್ಯಾ ಬಾಪಾಯ್ನ್ ಬಾಕಿ ದವರ್‌ಲ್ಲೆಂ ದೊತಿಚೆ ಪಯ್ಲೆ ದೀವ್ನ್ ಸೊಡ್.
- (ವೆತಾತ್)

ದೃಶ್ಯ 4

(ಮೊನ್ನಾಚೆಂ ಘರ್. ಮೊನ್ನಾ ಹಾತಾಂತ್ ಸೊರ್ಕಾಚೊ ಗ್ಲಾಸ್ ಘೆವ್ನ್ ಆಸಾ. ಪದಾಕ್ ತಾಳ್ ಜಾವ್ನ್ ಲುಂಗಿ ಡ್ಯಾನ್ಸ್ ಕರ್ತಾ).

- ಮಿನ್ನಾ : ತಕ್ಷೆಂತ್ ಸಾರ್ಕೊ ಆಸಾಯ್‌ಮೂ? ಸಕಾಳಿಂ ಉಟುನ್ ಕಾಮಾಕ್ ವೆಚಿಂ ಸೊಡ್ನ್, ಹಾತಿಂ ದಿಸ್ವಡ್ಲೊ ಗ್ಲಾಸ್ ಕಾಣ್ಲೆವ್ನ್ ಪೆಂಕಾಟ್ ಹಾಲಯ್ತಾ ತೊ. ಮಂಗ್ಳುರ್‌ಚ್ಯಾ ರಸ್ತಾಂನಿ ಚಲುನ್ ಪೆಂಕ್ಪಾಚೆ ಇಸ್ಕೂರ್ ಪುಣಿ ಸದಿಳ್ ಜಾಲ್ಯಾತ್‌ಗೀ ಕಿತೆಂ?
- ಮೊನ್ನಾ : ನಾಚ್ತಾನಾ ಹಾಂವ್ ಕಸೊ ದಿಸ್ತಾಂ ಮಿನ್ನಾ? ಮೈಕಲ್ ಜ್ಯಾಕ್‌ನ್? ಗೋವಿಂದಾ ವ ಪ್ರಭುದೇವ್?
- ಮಿನ್ನಾ : ತುಂ ಪರ್ಬುದೆವಾ ಪರಿಂಚ್ ದಿಸ್ತಾಯ್. ಕುಲ್ಯಾರ್ ಏಕ್ ಚಿಮ್ಪಿ ಮಾಸ್ ನಾತ್‌ಲ್ಲಾನ್ ಬಚಾವ್.
- ಮೊನ್ನಾ : ತುಂ ಭಾರಿ ವ್ಹಡ್ಲೆಂ ಸೊಬಾಯೆಚಿ ಬಾವ್ಲಿಗೊ! ಸುಶ್ರೀತಾ ಸೇನ್, ಐಶ್ವರ್ಯಾ ರೈ ಪರಿ ಉಲಯ್ತಾ.
(ತಿಶ್ಲಾರ್ ಪೆಟೊ ಘೊಂಕ್ಚೊ ಆಯ್ಕಾತಾ).
- ಮಿನ್ನಾ : ಅಳೇ, ಪೆಟೊ ಘೊಂಕ್ತಾ. ಕೊಣ್ ತರಿ ಯೆತಾ ಆಸ್ತಲೊ.
- ಮೊನ್ನಾ : ಯೆತಾ ತುಜೊ ಬಾಪುಯ್. ದೊತಿಚೆ ಪಯ್ಕೆ ಬಾಕಿ ಆಸ್‌ಲ್ಲೆ ಹಾಡ್ನ್ ಆಯ್ಲಾ ಆಸ್ತಲೊ (ವಚುನ್ ತಿಳ್ತಾ).
- ಮೊನ್ನಾ : ದೆವಾ ಮ್ಹಜ್ಯಾ ಮೊರ್ನಾಚ್ಯಾ ಘರಾ ವಾಡ್ಯಾಚೊ ಲೋಕ್‌ಚ್ ಯೇಂವ್ಕ್ ಸುರು ಜಾಲೊಮೂ? ಆತಾಂ ಕಿತೆಂ ಕರ್ಚೆಂ ಮಿನ್ನಾ?
- ಮಿನ್ನಾ : ಪೊಪಾಯೆಚ್ಯಾ ರುಕಾರ್ ದೊರಿ ಘೆ.
- ಮೊನ್ನಾ : ಮೊರ್ಚ್ಯಾ ಕಾಳಾರ್ ಭೊಂಕ್ಚಿ ಬೂದ್ ಖಿಯ್, ಮಿನ್ನಾ. ಆತಾಂ ತುವೆಂ ಮೊರಾಜೆ, ಮಿನ್ನಾ.
- ಮಿನ್ನಾ : ಹಾಂವ್ ಕುಮ್ಲಾರ್ ಜಾಂವ್ಕ್ ನಾ. ಮ್ಹಾಕಾ ಸಾಂತೆಸಾಂವ್ ಲಾಂವ್ಕ್ ನಾ. ತುಂಚ್ ಮೊರ್, ಮೊನ್ನಾ.
- ಮೊನ್ನಾ : ಮಾಗಿರ್ ರೆಸ್ಪೆರಾ ದೀಸ್ ಬೊಗೊಳ್ಳೆಂಯ್ ಕಿತೆಂ? ಕಷ್ಟಾಂ-ನಷ್ಟಾಂತ್, ಸುಕಾ-ದುಕಾಂತ್ ವಾಂಟಿಲಿ ಜಾತಾಂ ಮ್ಹಣ್? ಅಳೆ, ಮ್ಹಜ್ಯಾ ಕಾಳ್ಜಾಚ್ಯಾ ಬುತಾಂವ್ ಗೊಂಡ್ಯಾ, ಆತಾಂ ಆಮಿ ದೊಗಾಂಯ್ ಮೊರಾಜೆ.
- ಮಿನ್ನಾ : ನಿಸ್ತೆಂ ರಾಂಧ್ಲಿರ್ ಆಸಾ, ಸಾಯ್ಬಾ ಹಾಂವ್ ಜೇವ್ನ್, ಮಾಗಿರ್ ಮೊರ್ತಾಂ.
- ಮೊನ್ನಾ : ನಿದೆ ನಿದೆ, ವೇಳ್ ಪಾಡ್ ಕರಿನಾಕಾ. (ದೊಗಾಂಯ್ ಧರ್ಣಿರ್ ವಾ ಬಾಂಕಾರ್ ನಿದ್ತಾತ್ ಆನಿ ವೋಲ್ ಪಾಂಗುರ್ನ್ ಘೆತಾತ್).
(ಗುರ್ಕಾರ್, ಆಲಿಸ್, ಪಡ್ಡಳ್, ಪುಲಾಬಾಯ್ ಭಿತರ್ ರಿಗ್ತಾತ್).
- ಪಡ್ಡಳ್ : ಅಳೇ ಆಲಿಸಾ, ಮಿನ್ನಾ ಮೆಲಾಂ!
- ಆಲಿಸ್ : ತಾಚೊ ಘೊವ್ ಮೊನ್ನಾಯಿ ಸರ್ಗಾರಾಜಾಕ್ ಗೆಲಾ.
- ಗುರ್ಕಾರ್ : ವ್ಹಯ್‌ಮೂ ಸಾಂಗ್‌ಲ್ಲೆಬರಿಂ, ಮೊನ್ನಾ-ಮಿನ್ನಾ ದೊಗಾಂಯ್ ಮೆಲ್ಯಾಂತ್.
- ಪುಲಾಬಾಯ್ : ಏ ಸಾಂ. ಲೊರೆಸಾ...ಹ್ಯಾ ಘೊವ್-ಬಾಯ್ಲಾಂಕ್ ದೊಗಾಂಯ್ ಕಿತೆಂ ಏಕ್‌ಚ್ ಪಾವ್ಪಿಂ ದೇವ್-ಆಪೊವ್ಣೆಂ ಲಾಭ್ಲೆಂ?

- ಪಡ್ಡಳ್ : ತಿಂ ಎಕಾಮೆಕಾಚೊ ಭಾರಿಚ್ ಮೋಗ್ ಕರ್ತಲಿಂ ಪುಲಾಬಾಯೆ - ಕೆಂಚ್ಚಾನ್ ಆಪ್ಲ್ಯಾ ಘಡಾಯೆಚೊ ಮೋಗ್ ಕೆಲ್ಲೆಪರಿ. ಪಯ್ಲೆಂ ಮಿನ್ನಾ ಮೆಲೆಂ. ತಿ ದೂಕ್ ಸೊಸುಂಕ್ ತಾಂಕಾನಾಸ್ತಾಂ ಮೊನ್ನಾಯಿ ಗೆಲೊ.
- ಆಲಿಸ್ : ಪುಣ್ ಪಯ್ಲೆಂ ಮಿನ್ನಾ ಮೆಲೆಂ, ಮಾಗಿರ್ ಮೊನ್ನಾ ಗೆಲೊ.
- ಗುರ್ಕಾರ್ : ಪಯ್ಲೆಂ ಮೊನ್ನಾ ಸರೊ. ಉಪ್ರಾಂತ್ ಮಿನ್ನಾ ದೆವಾಧೀನ್ ಜಾಲೆಂ.
- ಪುಲಾಬಾಯ್ : ಹೊ ಏಕ್ ಕಹಲೆಂ ಉಲಯ್ತಾ! ಪಯ್ಲೆಂ ಮೊನ್ನಾ ಅಂತರೊ... ಉಪ್ರಾಂತ್...
- ಗುರ್ಕಾರ್ : ತುಜ್ಯಾ ಆವಯ್ಚೊ ಘೊವ್ ಮೆಲೊ, ವ್ಹಯ್‌ಗಾ ಮ್ಹಣ್ತಾನಾ! ಹಾಂವ್ ಹ್ಯಾ ವಾಡ್ಯಾಚೊ ಗುರ್ಕಾರ್ ಆನಿ ಮ್ಹಜ್ಯಾ ಬಾಯ್ಲೆಚೊ ಸರ್ಕಾರ್. ಮ್ಹಜ್ಯಾಕಿ ಚಡ್ ಮ್ಹಜ್ಯಾ ಬಾಯ್ಲೆಕ್ ಗೊತ್ತಾಸಾಗೀ?
- ಪಡ್ಡಳ್ : ರಾವಾ ರಾವಾ. ಆಮಿ ಅಶೆಂಚ್ ಗಲಾಟೊ ಕೆಲ್ಯಾರ್ ಕೊಣ್ ಪಯ್ಲೆಂ ಮೆಲ್ಲೆಂ ಮ್ಹಣ್ ಕಳಾನಾ. ಕೊಣ್ ಪಯ್ಲೆಂ ಮೆಲ್ಲೆಂ ಮ್ಹಣ್ ಸಾಂಗ್‌ಲ್ಲ್ಯಾಕ್ ಹಾಂವ್ ದೋನ್ ಹಜಾರ್ ರುಪಯ್ ಇನಾಮ್ ದಿತಾಂ. ಧಾ ಕೆಲೊ ತಾಂದುಳ್ ಆನಿ ಪಾಂಚ್ ಕೆಲೊ ದುಕ್ರಾಮಾಸ್ ದಿತಾಂ.
- ಆಲಿಸ್ : ಹಾಂವ್ ಚ್ಯಾರ್ ಕೆಲೊ ಚಿಕನ್, ಶೆಂಬರ್ ಸನ್ನಾಮ್ ಆನಿ ಪನ್ನಾಸ್ ಆಪಾಂ ದಿತಾಂ.
- ಗುರ್ಕಾರ್ : ಹಾಂವ್ ಏಕ್ ಬೋತ್ಲೆ ವಿಸ್ತಿ ದಿತಾಂ
- ಪುಲಾಬಾಯ್ : ಹಾಂವ್ ಚ್ಯಾರ್ ಬೊತ್ತಿ ಬಿಯರ್ ದಿತಾಂ.
(ತಿತ್ಲಾರ್ ಮೊನ್ನಾ ಎಕಾಚ್ಯಾಣೆ ಉಟುನ್ ಬಸ್ತಾ. ಸಕ್ಡಾಂ ಘಾಬರ್ತಾತ್).
- ಮೊನ್ನಾ : (ಹಾತ್ ಚೊಡುನ್) ಮ್ಹಾಕಾ ಮಾಘ್ ಕರಾ, ಪಯ್ಲೆಂ ಹಾಂವ್ ಮೆಲ್ಲೊಂ (ಮಿನ್ನಾಕ್ ಉಟಯ್ತಾ) ಊಟ್‌ಗೋ ಚಿಮುಟ್ಲೆ... ಮ್ಹಜ್ಯೊ ಘಟಿ ಜಾಲಾರ್ ಮಿನ್ನಾ ಕಡೆ ವಿಚಾರಾ. ಹಾಂವ್‌ಚ್ ಪಯ್ಲೆಂ ಮೆಲ್ಲೊಂ.
- ಪಡ್ಡಳ್ : ಮ್ಹಜ್ಯಾ ಹರ್ದಾಂತ್ ವಾಯ್ ಭರುನ್ ಆಯ್ಲೆಂ. ವಾಯೆಚ್ಯೊ ಗುಳಿಯೊಯಿ ಘರಾಚ್ ಉರೊ.
- ಮಿನ್ನಾ : ಹಾಂವ್ ಸತ್ತ್ ಸಾಂಗ್ತಾಂ - ಪಯ್ಲೆಂ ಮೊನ್ನಾ ದೆವಾಧೀನ್ ಜಾಲೊ. ತೇರ್ಸ್ ಮ್ಹಣುನ್ ಮ್ಹಣುನ್ ದೊಳ್ಯಾಂಕ್ ರುಮ್ ಆಯ್ಲಿ. ದೆಕುನ್ ಹಾಂವ್ ಆಡ್ ಪಡ್ಲೆಂ.
- ಗುರ್ಕಾರ್ : ಹೆತ್ತ್ ಸಾಡೆಸಾತ್ ಲಾಗ್‌ಲ್ಲ್ಯಾ ಪಿಶ್ಯಾಂನೊ. ಕಸಲೊ ಖೆಳ್ ಹೊ? ತುಮ್ಚೆಂ ಆಂಗ್ ವಸ್ತುರ್ ವೋಡ್ಸ್ ಕಾಡ್ಸ್ ವಾಗೊಳ್ಯಾಚ್ಯಾ ಶಿಮ್ಪೆನ್ ತುಮ್ಚಿ ಪಾಟ್ ಫುಟಯ್ಲೆ!
- ಪುಲಾಬಾಯ್ : ಏ ಸುಕುರ್ ಸಾಯ್ಬಿಣಿ, ಫಾತಿಮಾ ಸಾಯ್ಬಿಣಿ, ರೊಜಾರ್ ಸಾಯ್ಬಿಣಿ, ಹಾಂಚ್ಯಾ ಆತ್ಮ್ಯಾಕ್ ಭೆಟಯಿಲ್ಲೆಂ ಏಕ್ ಡಜನ್ ತೇರ್ಸಾಯಿ ಸೂಂಬೆ ಜಾಲೆಂಗೀ ಮ್ಹಜ್ಯಾ ಸರ್ಗಿಂಚೆ ಆವಯ್?
- ಪಡ್ಡಳ್ : (ರಾಗಾನ್) ಕಸಲೊ ನಾಟಕ್ ಹೊ? ಕೊಣಾಕ್ ಮಾಂಕೊಡ್ ಕರುಂಕ್

ಭಾಯ್ ಸರ್ಲಾತ್ ತುಮಿ?

ಮೊನ್ನಾ

: (ಪಡ್ಡಳಾಚ್ಯಾ ಪಾಂಯಾಂಕ್ ಪಡ್ತಾ) ಮಾಫ್ ಕರಿಜೆ ಪಡ್ಡಳಾಮಾ, ಗುರ್ಕಾರಾಮಾ... ಆಮಿ ದುಬ್ಳಿಂ. ಮ್ಹಯ್ಚ್ಯಾಚಿ ಪಯ್ಲಿ ತಾರಿಕ್ ಯೆತಾನಾ ರಿಣ್ಕಾರ್ಯಾಂಚಿ ಧೊಸ್ ಸೊಸುಂಕ್ ಜಾಲಿನಾ. ದೆಕುನ್ ಆಮಿ ಹೊ ನಾಟಕ್ ಖೆಳ್ಳ್ಯಾಂವ್. ಆಮ್ಕಾಂ ವಾಂಚಯಿಲ್ಲಾ ತುಮ್ಚೊ ಉಪ್ಕಾರ್ ಆಮಿ ಮೊರಾ ಪರ್ಯಾಂತ್ಯಾಯಿ ವಿಸರ್ಲಾಂವ್. ಆಮ್ಕಾಂ ಮಾಫ್ ಕರಾ.

ಗುರ್ಕಾರ್

: ತುಕಾ ಮಾಫ್ ನ್ಹಯ್, ಆಂಬ್ಯಾಚೆಂ ಕಾಪ್ ಕಾತರೆಲೆಬರಿಂ ಕಾತ್ರಿಜೆ.

ಮಿನ್ನಾ

: (ಆಲಿಸ್ ಬಾಯೆಚ್ಯಾ ಪಾಂಯಾಂಕ್ ಪಡ್ತಾ) ನೊವ್ರ್ಯಾಚ್ಯಾ ಕಷ್ಟಾಂ-ದುಕಾಂತ್ ವಾಂಟೆಲಿ ಜಾವ್ನ್ ಕಷ್ಟಾಂತ್ ಕೊಡು ಕಾಲ್ಸ್ ಪಿಯೆಲಿಂ, ಆಲಿಸ್ ಬಾಯೆ. ಆಮ್ಕಾಂ ಕುಮಕ್ ಕೆಲ್ಯಾಕ್ ಆಮಿ ಮೊರಾಸರ್ ತುಮ್ಕಾಂ ರುಣಿ.

ಪಡ್ಡಳ್

: ವ್ಹಾ ವ್ಹಾ ವ್ಹಾ! ತುಮ್ಚೊ ನಾಟಕ್ ಬರೊ ರಾಯ್ಲೊ. ಭಾಸಾಯಿಲ್ಲೆಂ ಇನಾಮ್ ತುಮ್ಕಾಂ ಮೆಳ್ತಲೆಂ, ಘರಾ ಯೆಯಾ.

ಗುರ್ಕಾರ್

: ಹಾಸ್ಲೆಂಗೀ ರಡ್ಚೆಂ ಮ್ಹಣ್ ಕಳಾನಾ ಮ್ಹಾಕಾ. ಇನಾಮ್ ಮೆಳ್ತಲ್ಲ್ಯಾ ತಕ್ಷಣ್ ಆಮ್ಕಾಂ ಆಪೊವ್ನ್ ಜೆವಣ್ ಕರಿಜೆ, ಕಳೆಂಮೂ, ಮಿನ್ನಾ?

ಮಿನ್ನಾ

: ಜೆವಣ್ ಮಾಶ್ರ್ ನ್ಹಯ್ ಗುರ್ಕಾರಾಮಾ. ತುಮಿ ಭಾಸಾಯಿಲ್ಲೆಂ ಮಾಸ್ ಆನಿ ಬೋತ್ಲೆ ಹಾಡಾ. ಆನಿ ರಾಂದುಂಕ್ ಮ್ಹಾಕಾ ಸೊಡಾ. ತುಮ್ಕಾಂ ಪಿಯೆಂವ್ಕ್ ವಿಸ್ಕಿ ಆನಿ ಸೊಡಾ, ಚಿಯರ್ಸ್!

- ಪಡ್ಲೊ -

ಕುಟ್ಮಾಚೂ ತೇರ್ಸೆ

(ಕುಟ್ಮಾಂತ್ಲೊ ಏಕ್ ತಮಾಸೊ)

ಪಾತ್ರ್ ವರ್ಗ್

1. ರೊಬರ್ಟ್ ಬಾಪುಯ್ (50 ವರ್ಸಾಂ)
2. ಸಿಸಿಲ್ ಆವಯ್ (45 ವರ್ಸಾಂ)
3. ಬೆನ್ನಾ ಪೂತ್ (25 ವರ್ಸಾಂ)
4. ಮಿನ್ನಾ ಧುವ್ (20 ವರ್ಸಾಂ)
5. ರಿನ್ನಾ ಧುವ್ (18 ವರ್ಸಾಂ)

ವೇಳ್: ಸಾಂಜೆಚಿಂ 8 ವೊರಾಂ

ಜಾಗೊ : ಘರ್ಟೆಂ ಸಾಲ್

(ವೊರಾಂ ರಾತಿಚಿ ಆಟ್. ಘರೊ ಯೆಜ್ಞಾನಿ ರೊಬರ್ಟ್, ಇಲ್ಲೊಸೊ ಟಾಯ್ ಜಾವ್ನ್ ಲಕುನ್ ಲಕುನ್ ಘರಾ ಭಿತರ್ ರಿಗ್ತಾ.)

(ಜೀಬ್ ಆಡ್ ಫಾಲ್ಸ್ ಉಲಯ್ತಾ.)

ರೊಬರ್ಟ್ : ಸಿಸಿಲಾ... ಓ ಸಿಸಿಲಾ! ಅರ್ರೇ... ಮಾಲಾಮತ್ತಿ... ಘರಾ ಏಕ್ ನರ್ ಮನಿಸ್ ನಾ. ಸುಣೆಯಿ ನಾ, ಮಾಜರ್ಯಿ ನಾ. ಆಮ್ಚೆಂ ಘರ್ ಭಿತರ್ಲ್ಯಾ ಮಾದ್ರಿಂಚ್ಯಾ ಕೊವೆಂತಾಪರಿ ದಿಸ್ತಾಮೂ? ಖಿಯ್ ಮಾತಿ ಖೊಂಡುಂಕ್ ಗೆಲ್ಯಾಂತ್‌ಗಾಯ್ ಹಿಂ? (ಉಲೊ ಮಾರ್ತಾ) ಸಿಸಿಲಾ... ಸಿಸಿಲಾ ಮ್ಹಜ್ಯಾ ಭಾಂಗಾರಾ... ಸಿಸಿಲಾ... ಭಾಯ್ರ್ ಯೇಮಾ... ಓ ಸಿಸಿಲಾ...!

ಸಿಸಿಲ್ : (ರಾಗಾನ್ ಪೆಂಕ್ಪಾಕ್ ಪಾಲವ್ ಖೊವೊವ್ನ್ ಭಾಯ್ರ್ ಯೆತಾ) ಕೊಣಾಕ್ ತುಜ್ಯಾ ಸಾಸುಮಾಂಯ್ಕ್ ಬಾಂಗ್ ದಿತಾಯ್‌ಯಾ? ತುಂ ಏಕ್ ದಾದ್ಲೊಗೀ, ರಾನ್ ದುಕೊರ್? ವೊರಾಂ ರಾತಿಚಿಂ ಆಟ್ ಉತರ್ಲ್ಯಾರಿ ತುಜೊ ಪಾತ್ಸೊನಾ. ಖಿಯ್ ಗೆಲ್ಲೊಯ್ ತುಂ? ಸೊರೊಚ್ ಫಾಣ್ತಾಯ್, ತ್ಯಾ ಗಡಂಗಾಂತ್‌ಚ್ ನಿದಾಚೆ ಆಸ್‌ಲ್ಲೆಂ.

ರೊಬರ್ಟ್ : ಪಾಂಗ್ಡಾಚಿ ಲಿಲ್ಲಿ ಕುಮಾದ್ರ್ ಮೆಳ್ಳಿ ಸಿಸಿಲಾ!

ಸಿಸಿಲ್ : ತುಂ ಕಿತೆಮ್ ತಿಚ್ಯೊ ಉವೊ ಮಾರುಂಕ್ ಬಸಲ್ಲೊಯ್ಕಿ? ವಾ ಕಳೆ ಗುಂತುಂಕ್ ಬಸಲ್ಲೊಯ್?

ರೊಬರ್ಟ್ : ಪಾಂಗ್ಡಾಚಿ ಲಿಲ್ಲಿ ಕುಮಾದ್ರ್! ಲಿಲ್ಲಿ ಫುಲಾಪರಿಂ ಸೊಭಿತ್...! ಗುಲೊಬಾಚಿ ಪಾಕ್ಳಿ, ಚಂದ್ರಾಚಿಂ ಕಿಸೊಲು, ಸುರ್ಯಾಚಿಂ ಕೀರ್ಣ್...! ಮಲ್ಲಿಕಾ ಶೆರಾವತಾಬರಿ ಪೊಲೆ ತಿಚೆ. ರಾಖಿ ಸಾವಂತಾಬರಿ ಕುಲೆ ತಿಚೆ.

ಸಿಸಿಲ್ : ಆನಿ ಜಯಲಲಿತಾಬರಿ ಪೊಟ್‌ಮೂ ತಿಚೆ. ಥುತ್ತ್ ತುಜ್ಯಾ ಜಲ್ಮಾಕ್! ದಾವ್ಯಾ ಪಾಂಯಾನ್ ಪೆಂಕ್ಪಾಕ್ ಏಕ್ ಖೊಟ್ ಫಾಲಿನ್ ತರ್ ಉಲ್ಲಾಳ್ ನ್ಹಯ್ ಪಲ್ಡಡಿ ಪಡಾಚೆ. ವ್ಹಯ್‌ಗೊ ಮ್ಹಣ್ತಾ. ಪೆಲ್ಯಾ ಸ್ತ್ರಿಯೆಚಿ ಆಶಾ ಕರ್ತಾಯ್! ಲಜ್ ದಿಸಾನಾ ತುಕಾ?

ರೊಬರ್ಟ್ : ನಾ ಭಾಂಗಾರಾ, ತುಂ ಮ್ಹಜೆಂ ದೀಪಿಕಾ ಪಡುಕೊಣೆ, ತುಂ ಮ್ಹಜೆಂ ಬೀಪಾಚೆಂ ಮಾಸ್... ಸೊರಿ... ಸೊರಿ... ಬಿಪಾಶಾ ಬಾಸು... ತುಂ ಮ್ಹಜೆಂ ಚೆನೇಲಿಯಾ...!

ಸಿಸಿಲ್ : ಆತಾಂ ತಂಗಣೆ-ಮಂಗಣೆ ಪುರೊ. ವೊರಾಂ ಆಟ್ ಉತರ್ಲಿಂ. ತೇರ್ಸ್ ಮ್ಹಣ್ಯಾಂ... ಬೆನ್ನಾ... ಮಿನ್ನಾ... ರಿನ್ನಾ... ವೆಗಿಂ ಯೆಯಾ... ತೇರ್ಸ್ ಮ್ಹಣ್ಯಾಂ ಪುತಾ... ಖಿಯ್ ಮಾಟ್ಕಾಂತ್ ರಿಗ್ಲ್ಯಾಂತ್‌ಗಾಯ್ ಹಿಂ ಭುರ್ಗಿಂ?

ರೊಬರ್ಟ್ : ದೇವ್ ಭಿರಾಂತೆಚೆಂ ಘರಾಣೆಂ ಆಮ್ಚೆಂ. ವರ್ಸಾಚೆಂ ಕುಮ್ಗಾರ್ ಆನಿ ಪಾಸ್ಕಾಂಚೊ ಕುಮ್ಗಾರ್ ಹಾಂವ್ ಚುಕಯ್ತಾ. ಮೆಲ್ಯಾರಿ ಚುಕಯ್ತಾ!

ಬೆನ್ನಾ : ಕಿತ್ಯಾಕ್ ಆಪಯ್ಲೆಂಯ್ ಮಾಮ್ನಿ?

ಸಿಸಿಲ್ : ತುಕಾ ರೋಸ್ ಪುಸುಂಕ್ ರೇ. ಆಮೊರೆಚೊ ವೇಳ್ ಜಾಲೊ. ಆನಿಕೀ

ಟಿವಿ ಮುಕಾರ್ ಬಸ್ಲಾಯ್, ಬೋರಿ ಬಸವಾ ಖಿಂಚೊ!

- ಬೆನ್ನಾ : ಕ್ರಿಕೆಟ್ ಮ್ಯಾಚ್ ಚಲ್ತಾ ಮಾಮ್ಮಿ.
- ಸಿಸಿಲ್ : ತುಜ್ಯಾ ಕ್ರಿಕೆಟಾಕ್ ದೇಡ್ ಶೆರ್ ಮೀಟ್! ಮಿನ್ನಾ ಖಿಂಯ್ ಗೆಲೆಂ? ಇಗರ್ಜೆಂತ್ ಏಕ್ ತರ್ನಾಚೊ ಮಿರೊಣ್ ಆಯ್ಲಾ. ಸಗ್ಳೊ ದೀಸ್ ಕೊಯರ್ ಕೊಯರ್ ಮ್ಹಣ್ ಹೆಂ ಚೆಡುಂ ತ್ಯಾ ಮಿನಿರ್ ಪಾಟ್ಲಾನ್...
- ಮಿನ್ನಾ : ಆಯ್ಲಿಂ ಮಾಮ್ಮಿ ಹಾಂವ್ 'ಸಾಸ್ ಭಿ ಕಭಿ ಬಹು ಥಿ' ಪಳೆವ್ನ್ ಆಸ್ಲಿ.
- ಸಿಸಿಲ್ : ತುಜ್ಯಾ ಸಾಸುಕ್ ಆಟಿಚೊ ಗಡ್ಗಡೊ ಮಾರುಂಕ್! ಕಿತೆಂ ಯೆತಾಗಿ ಮ್ಹಜ್ಯಾ ತೊಂಡಾಂತ್. ತೀನ್ ಕಾತ್ಯಾಂಚಿ ಪಿರಾಯ್ ಜಾಲ್ಯಾ ಆಮೊರಿ, ತೇರ್ಸ್ ನಾಕಾಗೋ ತುಮ್ಕಾಂ? ಆನ್ವೆಕ್ಲೆಂ ಇರ್ಬಾಯಿ ದೆಕ್ಕಲು ಖಿಂಯ್ ಗೆಲೆಂ?
- ರಿನ್ನಾ : ಆಯ್ಲಿಂ ಮಾಮ್ಮಿ... ಹಾಂವ್ ಫೊನಾರ್ ಆಸ್ಲಿಂ.
- ಸಿಸಿಲ್ : ಫೊನಾರ್ ಆಸುಂಕ್ ತುಂ ಕಿತೆಂ ಸೋನಿಯಾ ಗಾಂಧಿಯೆಗೋ? ಹ್ಯಾ ರಾತಿಂ ಕೊಣಾಚೆಂ ಫೋನ್‌ಗೊ ತುಕಾ? ತ್ಯಾ ಗುರ್ಕಾರಾಚ್ಯಾ ಪುತಾಕಡೆ ಮೇಳ್ ಫಾಲ್ಮಿ ತರ್ ಉಬೆಂಚ್ ಚಿರುಂಕ್ ಆಸಾ - ಆಚಾರಿನ್ ಫೊಳೆಂ ಚಿರ್ಲೆಪರಿ. ಆತಾಂ ಸಕ್ಚಾಂ ಹೆವ್ಚಿನ್ ಯೆಯಾ, ಬಸಾ, ಬಸಾ. ತೇರ್ಸ್ ಮ್ಹಣ್ಯಾಂ ಆತಾಂ. (ಸಕ್ಚಾಂ ಬಸ್ತಾತ್).
- ರೊಬರ್ಟ್ : ಸಾಂತಾ ಖುರ್ಸಾಚೆ ಕುರುಂವೇನ್... ಆಮೆನ್.
- ಸಿಸಿಲ್ : ಬೆನ್ನಾ ಮಿಸ್ತೆರ್ ಶಿಕಯ್ಲೆ... ದುಖಿಚೆ ಮಿಸ್ತೆರ್.
- ಮಿನ್ನಾ : ಆಜ್ ಆಯ್ತಾರ್‌ನೇ ಮಾಮ್ಮಿ, ಸಂತೊಸಾಚೆ ಮಿಸ್ತೆರ್ ಶಿಕೊಂವ್ಚಿ.
- ರೊಬರ್ಟ್ : ಆಯ್ತಾರಾ ಸಂತೊಸ್ ಕಸಲೊಗೋ? ಜಿವಾಕ್ ಉಲ್ಲಾಸ್ ಆನಿ ಮತಿಕ್ ಆನಂದ್. ಆನಂದಾಚೆ ಮಿಸ್ತೆರ್ ಶಿಕಯ್ಲೆ, ಬೆನ್ನಾ.
- ಬೆನ್ನಾ : ಮ್ಹಾಕಾ ದುಖಿಚೆ ಮಿಸ್ತೆರ್ ಮಾತ್ ಯೆತಾತ್.
- ರಿನ್ನಾ : ಉಜ್ವಾಡಾಚೆ ಮಿಸ್ತೆರ್ ಶಿಕಯ್, ದಾಟ್ಪು.
- ರೊಬರ್ಟ್ : ಉಜ್ವಾಡಾಚೆ ಮಿಸ್ತೆರ್‌ಯಿ ನಾಕಾತ್, ಕಾಳೊಕಾಚೆ ಮಿಸ್ತೆರ್‌ಯಿ ನಾಕಾತ್. ಹಾಂವ್‌ಚ್ ಶಿಕಯ್ತಾಂ. ಆನಂದಾಚೆ ಮಿಸ್ತೆರ್... ಪಯ್ಲೊ ಮಿಸ್ತೆರ್... ಪಯ್ಲೊ ಮಿಸ್ತೆರ್... ತುಂ ಶಿಕಯ್‌ಗೋ ಸಿಸಿಲಾ, ಮ್ಹಾಕಾ ಮಿಸ್ತೆರಾಂಚೊ ಉಡಾಸ್ ಯೇನಾ. ಕಾಜಾರಾಚ್ಯಾ ದೊತೊರ್ನೆ ವೆಳಾರ್ ಮಿಸ್ತೆರ್ ಉದ್ಕಾಪರಿ ಯೆತಾಲೆ.
- ಸಿಸಿಲ್ : ಆನಿ ಕಿತೆಂ ಸೊರಾಚೊ ಆನಿ ಉಕಡ್ಲಲ್ಯಾ ತಾಂತ್ಯಾಚೊ ಉಡಾಸ್ ಯೆತಾಗೀ ತುಕಾ? ತುಂ ಏಕ್ ಬಾಪುಯ್‌ಗೀ. ಹ್ಯಾ ವಾಡ್ಚ್ಯಾ ಭುಗ್ಯಾಂಕ್ ತುವೆಂ ದಿಂವ್ಚಿ ದೇಕ್‌ಗೀ ಹಿ?
- ಬೆನ್ನಾ : ಮಾಮ್ಮಿ ಬಿಸ್ಪಾಚ್ಯಾ ಘರಾ ತೇರ್ಸಾಚಿ ಸಿಡಿ ಮೆಳ್ತಾ ಖಿಂಯ್. ಆಮ್ಕಾಯಿ ಏಕ್ ಹಾಡ್ಯಾಂ.

- ಸಿಸಿಲ್ : ಬಿಸ್ಪ್ ಆತಾಂ ವಿಶೆವ್ ಘೆತಾತ್‌ರೇ ಪುತಾ. ತಾಂಕಾ ಉಟೊಂವ್ಚೆಂ ನಾಕಾ. ಮಿನ್ನಾ, ತುಕಾ ಕಾಜಾರಾಚಿ ಪ್ರಾಯ್ ಜಾಲಿ, ಮಿಸ್ತೆರ್ ಯೆನಾಂತ್‌ಗೋ?
- ಮಿನ್ನಾ : ಯೆತಾತ್ ಮಾಮ್ಮಿ, ಪುಣ್ ಆಜ್ ಕಿತೆಂಗೀ ಯೆನಾಂತ್. ಪೊರ್ವಾಂ ಚೆರೊಸಾ ಕಂಪೆನಿಕ್ ವಚುನ್ ಏಕ್ 'ಚಾಲ್ತಿ ಮಾಗ್ಣಿಂ' ಬೂಕ್ ಹಾಡ್ಸ್ ಯೆತಾಂ.
- ಸಿಸಿಲ್ : ಪೊರ್ವಾಂಚೆ ಪೊರ್ವಾಂ ಪಳೆವ್ಯಾಂಗೋ. ಆಜ್ ತೇರ್ಸ್ ಮ್ಹಣ್ಯಾಂ. ಏ ಪೆರ್ಪೆತ್ ಸುಕುರ್ ಸಾಯ್ಬಿಣಿ! ಆಮ್ಗರ್ ಎಕ್ಲ್ಯಾಕ್‌ಯಿ ಮಿಸ್ತೆರ್ ಶಿಕೊಂವ್ಕ್ ಯೆನಾಂತ್‌ಮೂಗೇ!
- ಮಿನ್ನಾ : ಮ್ಹಾಕಾ ಉಬಿ ದೊತೊರ್ನ್ ಉದ್ಕಾಪರಿ ಯೆತಾಲಿ ಮಾಮ್ಮಿ. ಕೊಣಾಚಿ ದೊಳೆ ಲಾಗ್ಲೆಗೀ. ಕೊಣ್ಣಾ!
- ರಿನ್ನಾ : (ಹಾಸುನಾಶೆಂ) ದೊಳೆ ರೋಶನ್ ಭಾವೊಜಿಚೆ ಲಾಗ್ಲೆ ಮ್ಹಣ್ ದಿಸ್ತಾ!
- ಮಿನ್ನಾ : (ರಾಗಾನ್) ಅಳೆ ಪಿರ್ಕಿಸಾ. ಮ್ಹಾಕಾ ಚಿಡಾಯ್ಕಾಕಾ ಹಾಂ!
- ರೊಬರ್ಟ್ : (ರಾಗಾನ್) ಆತಾಂ ಬಂಧ್ ಕರಾ ತುಮ್ಚೆಂ ನಾಕಾರಿ ಉಲೊವ್ಣೆಂ. ಕಾಸಾಕ್ ಪ್ರಯೊಜನಾಕ್ ಪಡಾನಾತ್ಲಿಂ ಮನ್ಶಾಂ ತುಮಿ. ಹಾಂವ್‌ಚ್ ಮಿಸ್ತೆರ್ ಶಿಕಯ್ತಾಂ. ಸಂತೊಸಾಚೆ ಮಿಸ್ತೆರ್, ಪಯ್ಲೊ ಮಿಸ್ತೆರ್ ಕ್ರಿಸ್‌ಮಸಾ ದೀಸ್ ಚೆಜು ಜಲ್ಮಾತಾ...!
- ಸಿಸಿಲ್ : ತಕ್ಲೆ ತುಜಿ! ಕ್ರಿಸ್‌ಮಸಾ ದೀಸ್ ನ್ಹಯ್‌ಗಾ, ಬೆತ್ಲೆಹೆಮಾಂತ್ ಚೆಜು ಜಲ್ಮಾತಾ. ಖಿಂಚ್ಯಾ ಮಾದ್ರಿಂಚ್ಯಾ ಕೊವೆಂತಾಂಕ್ ದೊತೊರ್ನ್ ಶಿಕಲ್ಯೊಯ್ ಕೊಣ್ಣಾ? ಹಾಂ ರಿನ್ನಾ ಶಿಕಯ್‌ಗೋ.
- ರಿನ್ನಾ : Our father who art in heaven hallowed be your name, thy kingdom come...
- ರೊಬರ್ಟ್ : ತುಂ ಖಿಂಯ್ ಲಂಡನಾಂತ್ ಜಲ್ಮಲ್ಲೆಂಯೆಗೋ? 'ಆಮ್ಚ್ಯಾ ಬಾಪಾ' ಮ್ಹಣುಂಕ್ ಯೇನಾ? ವ್ಹಡ್ಲಿ ಇಂಗ್ಲಿಶ್ ಮಾದಾಮ್ ತುಂ. ತುಂ ಭುಂಯ್ ಪಡ್ತಾನಾ ಕಿತೆಂ ತೆಣೆಂ ಗೊರೊ ಪುಣಿ ಪಾಶಾರ್ ಜಲ್ಲೊವೇ, ಆಡೆಬಾಗೆಚ್ಯಾ ಮಾಂಯ್ ಭಾಶೆಚೊ ಕುಸ್ಕುಟ್ ಮೋಗ್ ನಾ ತುಮ್ಕಾಂ!
- ಸಿಸಿಲ್ : ತುಂ ಶಿಕಯ್ ಪುತಾ, ಮಿನ್ನಾ...
- ಮಿನ್ನಾ : (ದಿಂಬಿ ಘಾಲ್ತಾ) ಆಮ್ಚ್ಯಾ ಬಾಪಾ ಸರ್ಗಿಂಚ್ಯಾ, ತುಜೆಂ ನಾಂವ್ ಪವಿತ್ರ ಜಾಂವ್. ತುಜೆಂ ರಾಜ್ ಆಮ್ಕಾಂ ಯೇಂವ್. ತುಜಿ ಖಿಶಿ ಸರ್ಗಾರ್ ಜಾತಾ, ತಶಿಂಚ್ ಸಂಸಾರಾಂತ್ ಜಾಂವ್.
- ಸಕ್ಕಡ್ : ಆಮ್ಚೊ ದಿಸ್ಪಡ್ತೊ ಗ್ರಾಸ್ ಆಜ್ ಆಮ್ಕಾಂ ದಿ...
- ಮಿನ್ನಾ : ನಮಾನ್ ಮರಿಯೆ...
- ಸಕ್ಕಡ್ : ಸಾಂತಾ ಮರಿಯೆ...
- ಮಿನ್ನಾ : ನಮಾನ್ ಮರಿಯೆ...

- ಸಿಸಿಲ್ : ರಾವಯ್‌ಗೋ ಮಿನ್ನಾ, ಹೆಂ, ಗ್ಯಾಸ್ ಒಫ್ ಕೆಲಾಯೇ? ರಾಂದ್ಲಿರ್ ದೂದ್ ದವರ್‌ಲೆಂ ವೊತುನ್ ಗೆಲಾಂ ಆಸ್ತಲೆಂ... ವಚ್‌ಗೋ ರಿನ್ನಾ... ತಿಕ್ಕೆ ಗ್ಯಾಸ್ ಒಫ್ ಕರ್ನ್ ಯೇ ಪುತಾ. ಕಾಯ್ಲಿರ್ ಭಾಜ್‌ಲೆ ಭಾಂಗ್ಡೆ ಆಸಾತ್. ಮಾಜ್ರಾಕ್ ತಿಕ್ಕೆ ಧಾಂವ್ಡಾಯ್. ಜನೆಲ್ ಬಂಧ್ ಕರ್.
- ರಿನ್ನಾ : ಮ್ಹಾಕಾ ಭೆಂ ದಿಸ್ತಾ, ಮಾಮ್ನಿ.
- ಬೆನ್ನಾ : ಭೆಂ ದಿಸ್ತಾ? ತ್ಯಾ ರಾಜೆಶಾಚ್ಯಾ ವಟ್ಕುಕ್ ಸೆಕೆಂಡ್ ಶೋ ಪಿಕ್ಟರಾಕ್ ವೆತಾನಾ ಭೆಂ ದಿಸಾನಾಂಗೋ ತುಕಾ ಘೊಡ್ಯಾ?
- ರಿನ್ನಾ : ನಳಿನಿ ಒಟ್ಟುಕ್ ಪಿಲಿಕುಳ ಗೆಲ್ಲೆಪರಿಂ ನ್ಹಯ್, ಕಳೆಂಮೂ?
- ಬೆನ್ನಾ : ಅಳೇ, ನಳಿನಿಚೆಂ ನಾಂವ್ ಕಾಡಿನಾಕಾ ಹಾಂ? ತಾಚೆಂ ನಾಂವ್ ಪುಣಿ ಕಾಡ್ತಿ ತರ್?
- ರಿನ್ನಾ : ಕಿತೆಂ ಕರ್ತಾಯ್?
- ಬೆನ್ನಾ : ಕರ್ಚೆಂ ಕಿತೆಂ, ತಾಚೆಂ ಕಡೆ ಕಾಜಾರ್ ಜಾತಾಂ.
- ಮಿನ್ನಾ : ಮಾಗಿರ್ ಆಮ್ಕಾಂ ಕಂಕ್ನಾಡಿ ಆಸ್ಪತ್ರೆಂತ್ ನರ್ಸಿಂಗ್ ಕೇರ್ ಫ್ರೀ!
- ಬೆನ್ನಾ : ತೊಂಡ್ ಧಾಂಪ್ ಘೊಡ್ಯಾ! ನಾ ತರ್ ಕೆಪ್ಪಾಕ್ ದಿತಾಂ.
- ಮಿನ್ನಾ : ಕೆಪ್ಪಾಕ್ ದಿಶಿ ತರ್ ಕಂಕ್ನಾಡಿ ಆಸ್ಪತ್ರೆಕ್ ವೆತಾಂ.
- ಬೆನ್ನಾ : ಕಂಕ್ನಾಡಿ ಆಸ್ಪತ್ರೆಕ್ ವೆಶಿ ತರ್ ತುಕಾ, ಮ್ಹೊಶಿಕ್ ತೊಪ್ಚೆಂ ಇಂಜೆಕ್ಷನ್ ತೊಪುಂಕ್ ಸಾಂಗ್ತಾಂ!
(ತಿತ್ಲಾರ್ ಮೊಬಾಯ್ಲ್ ವ್ಹಾಜ್ತಾ)
- ರೊಬರ್ಟ್ : ಹ್ಯಾ ರಾತಿಕ್ ಕೊಣಾಚೆಂ ಫೋನ್ ಹಾಬಾ? ದೇವೆಗೊಡಾಚೆಂ ಪುಣಿ ನ್ಹಯ್‌ಮೂ? ತೊ ರಾಗಿ ಮುದ್ದೆ ಖಾವ್ನ್ ರಾತಿಚೆಂ ಕಸೊಯಿ ನಿದಾನಾ, ಹೆರಾಂಕ್‌ಯಿ ನಿದುಂಕ್ ಸೊಡಿನಾ. ಪಳೆರೇ ಪುತಾ ಬೆನ್ನಾ... ಕೊಣಾಚೆಂ ಫೋನ್... ತಿಕ್ಕೆ ಪಳೆ.
- ಬೆನ್ನಾ : (ಮೊಬಾಯ್ಲ್ ಫೆವ್ನ್) ಹಲೋ ಹಲೋ... ಗುಡ್ ಇವ್ನಿಂಗ್ ಅಂಕಲ್! ಹಾಂವ್ ಬರೊ ಆಸಾಂ ಅಂಕಲ್. ತುಂ ಕಸೊ ಆಸಾಯ್ ಅಂಕಲ್? ಆಚಿಟಿಚಿ ಗೊಮ್ಮಿ ದೂಕ್ ಕಶಿ ಆಸಾ ಅಂಕಲ್?
- ಸಿಸಿಲ್ : ಕೊಣಾಚೆಂ ಫೋನ್‌ರೇ?
- ಬೆನ್ನಾ : ಒಕೆ ಅಂಕಲ್, ವೀಜಾ ರೆಡಿಗೀ ಅಂಕಲ್? ಥ್ಯಾಂಕ್ಸ್ ಅಂಕಲ್. ಜಾಯ್ತ್ ಅಂಕಲ್, ಖಿತಾರ್ ಯೆತಾನಾ ಆಳುಂ-ದೆಂಟೊ ಆನಿ ಆಂಬಾಡೆ ಹಾಡಿಜೆಗೀ ಅಂಕಲ್? ಖಂಡಿತ್ ಹಾಡ್ತಾಂ ಅಂಕಲ್... ಬಾಯ್ ಅಂಕಲ್. ಆಂಟಿಕ್ ವಿಚಾರ್ಲಾಂ ಮ್ಹಣ್ ಸಾಂಗ್ ಅಂಕಲ್... ಗುಡ್‌ನಾಯ್ಕ್ ಅಂಕಲ್.
- ರೊಬರ್ಟ್ : ಕೊಣ್‌ರೇ, ಫೋನಾರ್?
- ಬೆನ್ನಾ : ಬಿಗ್ ಬ್ರದರ್! ಬಿಗ್ ಬ್ರದರ್, ಡ್ಯಾಡಿ!
- ಮಿನ್ನಾ : ಕೋಣ್ ಐಶ್ಚರ್ಯ ರೈಚೊ ಮಾಂವ್ ಅಮಿತಾಬ್ ಬಚ್ಚನ್?

- ಬೆನ್ನಾ : ನ್ಲಯ್ ಮಾಮ್ಮಿ ನ್ಲಯ್, ತೊ ನ್ಲಯ್.
- ರಿನ್ನಾ : ಮಾಗಿರ್ ಕೊಣ್ ಅಭಿನವ್ ಬಿಂದ್ರಾ?
- ಬೆನ್ನಾ : ತೊಯಿ ನ್ಲಯ್. ಬಿಗ್ ಬ್ರದರ್ ಮ್ಹಳ್ಳಾರ್ - ದಾಟ್ರು!
- ರೊಬರ್ಟ್ : ಕೊಣ್ ದಾಟ್ರುರೇ?
- ಬೆನ್ನಾ : ಫೆಲಿಕ್ಸ್ ಅಂಕಲ್ ಡ್ಯಾಡಿ. ಮ್ಹಜಿ ವೀಜಾ ರೆಡಿ ಆಸಾ ಖಿಯ್. ಖಿತಾರ್ ಯೆತಾನಾ ಆಳುಂ-ದೆಂಟೊ ಆನಿ ಆಂಬಾಡೆ ಹಾಡಿಜೆ ಖಿಯ್.
- ಸಿಸಿಲ್ : ಪ್ರೇಸ್ ದ ಲೊರ್ಡ್! ಆಳುಂ-ದೆಂಟೊ ಆನಿ ಆಂಬಾಡೆ ಮಾತ್ ನ್ಲಯ್, ಆಳ್ವಾಂದೆ, ಗೊಸಾಳಿಂ, ತೊವ್ಯಿಮ್ ಆನಿ ಕಾರೆತ್ತೆಯಿ ವ್ಹರ್. ಫೆಲಿಕ್ಸಾಬ್ ಬರೊ ಮನಿಸ್, ಭಾಂಗಾರ್ ಮನಿಸ್ ತುಜ್ಯಾ ಡ್ಯಾಡಿಕೆಯಿ ಏಕ್ ವೀಜಾ ಧಾಡುಂಕ್ ಸಾಂಗ್‌ರೇ.
- ಬೆನ್ನಾ : ಡ್ಯಾಡಿಕೆ ವೀಜಾ? ಕಿತ್ಯಾಕ್ ಖಿತಾರ್ ವಚುನ್ ಸೊರೊ ಉಕ್ಕುಂಕ್‌ಗೀ?
- ಸಿಸಿಲ್ : ನಾರೇ ಪುತಾ. ಚ್ಯಾರ್-ಪಾಂಚ್ ವರಾಂ ಕಾಮ್ ಕರ್ನ್ ಪಾಟಿಂ ಯೇವ್ನ್ ದುಕೊರ್ ಪೊಸುಂದಿ ಯಾ ಮ್ಹೊಶಿಂಕ್ ಪೊಸುಂದಿ.
- ರೊಬರ್ಟ್ : ಘರಾ ಆಸ್‌ಲ್ಲೊ ಮ್ಹೊಶಿ ಪಾವಾನಾತ್‌ಲ್ಲಾಕ್‌ಗೀ?
- ಸಿಸಿಲ್ : ಬೆನ್ನಾ, ತುಂ ಖಿತಾರ್ ವೆತಾನಾ, ಇಲ್ಲೆಶೆ ಪತ್ರಾಡೆ ಆನಿ ದುಕ್ರಾಮಾಸೆಯಿ ವರ್ನ್ ವಚ್ ಪುತಾ. ತಾಂಗಿರ್ ಬ್ರೆಸ್ತಾರಾ ಸಾಂಜೆರ್ ಕಸಲಿಗೀ 'ಕುಟ್ಟಿ ಪಾರ್ಟಿ' ಚಲ್ತಾ ಖಿಯ್.
- ರಿನ್ನಾ : (ಹಾಸ್ತಾ) ಕುಟ್ಟಿ ಪಾರ್ಟಿ ನ್ಲಯ್ ಮಾಮ್ಮಿ, ಕಿಟ್ಟಿ ಪಾರ್ಡಿ, ಕಿಟ್ಟಿ ಪಾರ್ಟಿ.
- ಸಿಸಿಲ್ : ಫೆಲಿಕ್ಸಾಬಾ ಕಡೆ ತುಕಾಯಿ ಏಕ್ ವೀಜಾ ಧಾಡುಂಕ್ ಸಾಂಗ್‌ಯಾ.
- ರೊಬರ್ಟ್ : ತಾಂಚಿ ಆಲ್ಯೂಮಿನಿಯಮ್ ಆನಿ ಗ್ಲಾಸ್ ಕಂಪೆನಿ, ಸಾಯ್ಬಣಿ.
- ಸಿಸಿಲ್ : ಭಾರಿ ಬರೆಂ ಜಾಲೆಂ. ರಜೆರ್ ಯೆತಾನಾ ಆಲ್ಯೂಮಿನಿಯಮ್ ಆಯ್ದಾನಾಂ ಆನಿ ಸೊರ್ಯಾಚೆ ಥೊಡೆ ಗ್ಲಾಸ್ ಹಾಡ್ನ್ ಯೇ. ಆಸ್‌ಲ್ಲೆ ಥೊಡೆ ಫುಟೊವ್ನ್ ಫಾಲ್ಯಾಯ್‌ನೇ, ತುವೆಂ?
- ರೊಬರ್ಟ್ : ಹ್ಯಾ ಪ್ರಾಯೆರ್ ಖಿತಾರ್ ವಚುನ್ ಮ್ಹಾಕಾ ಲೊಂಕಾಡ್ ಧಾಡೊಂವ್ಕ್ ಜಾಯ್ನಾ ಸಾಯ್ಬಣಿ.
- ಸಿಸಿಲ್ : ತರ್ ಘರಾಚ್ ಬಸುನ್ ನಾರಾಚಿಂ ಸೊಣ್ಣಾಂ ಧಾಡಾಯ್! ತುಜ್ಯಾ ಬಾಪಾಯ್ನ್ ಕರ್ನ್ ದವರ್‌ಲ್ಲಿ ಆಸ್ತಾ ಆಸಾ ನ್ಲಯ್‌ವೇ? ಕಿತೆಂ ಯೆತಾಗೀ ಮ್ಹಜ್ಯಾ ತೊಂಡಾಂತ್!
- ರೊಬರ್ಟ್ : ತುಜ್ಯಾ ತೊಂಡಾಂತ್ ಆಸ್ಚಿ ಜೀಬ್ ನ್ಲಯ್ ತಿ, ಬಾರಾ ಇಂಚಾಂಚಿಂ ಯೆವಾಳೆಂ, ಯೆವಾಳೆಂ!
- ಸಿಸಿಲ್ : ಪುತಾ ಬೆನ್ನಾ, ಖಿತಾರ್ ವೆತಾನಾ ಇಲ್ಲೆಶೆ ಪಾಂಗ್ಲಾಚೆ ಕಳೆ ಧಾಡ್ನ್ ದಿತಾಂ. ಎಸ್ತೆಲ್ ಬಾಯೆಕ್ ಕಳೆ ಮ್ಹಳ್ಳಾರ್ ಭಾರಿ ಖಿಯ್.
- ಬೆನ್ನಾ : ಜಾಯ್ತ್ ಮಾಮ್ಮಿ. ಕಳೆ ಮಾತ್ ನ್ಲಯ್ ಶಿಂವ್ತಿಂ, ಆಬೊಲಿಯಿ ದಿ ಹಾಂವ್ ವರಾಂ, ಪಣ್ಣಾಚ್ಯೊ ಪಾತೊಳ್ಯೊ ಖೊಳಾಕ್ ಫಾಲ್ಲೆ ಗರೆ,

ಹಾಪೋಳ್, ಸುಕಿ ಮಿಸಾಂಗ್, ದುಕ್ರಾಮಾಸ್, ಕಾಳಿಜ್ ಅಣ್ಣಿಟಿಯಿ
ದಿ, ವರ್ರಾಂ.

ರೊಬರ್ಟ್ : ದೋನ್ ಬೋತ್ತಿ ಜಾಂಬಾಂಚೊ ಸೊರೊ ದೀಂವ್? ಡಯಾಬಿಟಿಸಾಕ್
ಭಾರಿ ಬರೊ ಖಿಯ್. ಸೊರಾಸಂಗಿಂ ಚ್ಯಾರ್ ಗೆಂದಾಲಿ ಬೊಂಡೆಯಿ
ವರ್.

ರಿನ್ನಾ : ಗೆಂದಾಲಿ ಬೊಂಡೆ ಕಿತ್ಯಾಕ್? ಗುಡಾಚಿ ಆಂಗಡ್ ಫಾಲುಂಕ್ ಆಸಾವೇ?

ಮಿನ್ನಾ : ಆತಾಂ ಆಮ್ಚೊ ತೇರ್ಸ್ ಕಿತ್ಯಾರ್ ಪಾವ್ಲೊ ಡಾಡಾ? ತೇರ್ಸ್-ರಜಾರ್
ಮ್ಹಣ್ತಾನಾ ಸಂಸಾರಾಚ್ಯೊ ರಾಟಾವಳಿ ಉಲಯ್ತಾತ್ ತುಮಿ.

ರೊಬರ್ಟ್ : ತೇರ್ಸ್ ಇತ್ಲಾರ್ಚ್ ಆಕೇರ್ ಕರ್ಯಾಂ ಪುತಾ. ಜ್ಯೋರ್ ಭುಕ್ ಲಾಗ್ತಾ.

ಸಿಸಿಲ್ : ತುಜ್ಯಾ ಪೊಟಾಂತ್ ಕೊಣ್ 'ಕುಟ್ಟಿ ಚೇತನ್' ರಿಗ್ಲಾವೇ?
ಪಾಪಾಸಾಯ್ಬಾಚ್ಯಾ ಇರಾದ್ಯಾಂ ಖಾತಿರ್ ಪುಣಿ ಮಾಗ್ಯಾಂ.

ರೊಬರ್ಟ್ : ಪಾಪಾಸಾಯ್ಬಾಚ್ಯಾ ಇರಾದ್ಯಾಂ ಖಾತಿರ್ ಸಗ್ಳೊ ಸಂಸಾರ್ ಮಾಗ್ತಾ,
ಸಿಸಿಲಾ. ಆತಾಂ ಆಮಿ ಮ್ಹಜ್ಯಾ ಮಾಂವಾಂಚ್ಯಾ ಮ್ಹಣ್ಣೆ ತುಜ್ಯಾ
ಬಾಪಾಯ್ಚ್ಯಾ ಇರಾದ್ಯಾ ಖಾತಿರ್ ಮಾಗ್ಯಾಂ. ಮ್ಹಜಿ ಬಾಕಿ ಆಸ್ಲಿ
ದೋತ್ ಪುಣಿ ದಿಂವ್ಪಿ ತೊ.

ಸಿಸಿಲ್ : ಅಳೇ, ಮ್ಹಜ್ಯಾ ಬಾಪಾಯ್ಚೆಂ ನಾಂವ್ ಪುಣಿ ಕಾಡಿನಾಕಾ ಹಾಂ?
ಹಾಂವ್ ತುಜೆಕಡೆ ಕಾಜಾರ್ ಜಾಯ್ನಾ ಮ್ಹಳ್ಯಾಕ್ ಆಮ್ಚ್ಯಾ ಪೊಟ್ಟು
ಬಾಂಯ್ ಉಡುನ್ ಮರ್ರಾಂ ಮ್ಹಣಾಲೊಯ್. ದೆಕುನ್ ಮ್ಹಜ್ಯಾ
ಬಾಪಾಯ್ಚ್ಯಾ ತುಜಿ ಬಿರ್ಮೊತ್ ಪಾವುನ್ ತುಜೆಕಡೆ ಕಾಜಾರ್ ಕರ್ನ್
ದಿಲೆಂ. ನಾ ತರ್ ಮ್ಹಾಕಾ ಕಿತ್ಲೊ ಬರೊ ಸೈರಿಕ್ಯೊ ಆಸ್ಲೊ
ಜಾಣಾಯ್ವೇ?

ರೊಬರ್ಟ್ : ಯೆಬ್ಲೇ! ಸೈರಿಕ್ಯೊ ಯೆನಾಸ್ತಾಂ ಕಿತೆಂ ತುಕಾ? ವ್ಹಡ್ಲೆಂ ಉರ್ವಶಿ,
ರಂಭೆ ಪಳೆ ತುಂ. ಕಾಜಾರಾ ವೆಳಾರ್ ಹೇಮಾಮಾಲಿನಿ ಪರಿ
ಆಸ್ಲೆಂಯ್, ಆತಾಂ ಭೀಮ ಮಾಲಿನಿ ಪರಿ ದಿಸ್ತಾಯ್!

ಸಿಸಿಲ್ : ಆತಾಂ ಆಮಿ ತೇರ್ಸ್ ಆಕೇರ್ ಕರ್ಯಾಂ.

(ಸಕ್ಕಾಂ ಮ್ಹಣ್ತಾತ್): ಮೊಗಾಳ್ ಪುತಾ ಸವೆಂ ಆಂಕ್ವಾರ್ ಮರಿ
ಆಶಿರ್ವಾದ್ ದೀಂವ್ ಆಮ್ಕಾಂ.

ಮಿನ್ನಾ : (ಬೆಸಾಂವ್ ಮಾಗ್ತಾ) ಬ್ಲೆಸ್ ಮಿ ಡಾಡಾ.

ರಿನ್ನಾ : ಬೆಸಾಂವ್ ದಿ, ಡಾಡಾ.

ರೊಬರ್ಟ್ : ದೆವಾಚೆಂ ಬೆಸಾಂವ್ ಪುತಾ ತುಮ್ಕಾಂ. ಸಿಸಿಲಾ, ಮ್ಹಜೊ ದಿಸ್ಪಡ್ಲೊ
ಗ್ಲಾಸ್ ಖಿಯ್ ಲಿಪೊವ್ನ್ ದವರಾಯ್ ಭಾಂಗಾರಾ?

ಸಿಸಿಲ್ : ಆತಾಂ ಪುಣಿ ಪಿಯೆವ್ನ್ ಲೇಲೇ ಫಾಲ್ತಿ ತರ್ ಆನಿ ಮ್ಹಾಕಾ ಧೊಸ್ತಿ
ಹಾಂವ್ ಭಾಯ್ ನಿದ್ತಲಿಂ. ಇಲ್ಲಿಶಿ ಮರ್ಯಾದ್, ಮಾನ್, ಮಾಣ್ಣಿ
ಸಾಂಬಾಳ್. ಅಶೆಂಚ್ ಸಗ್ಳೊ ದೀಸ್ ಪಿಯೆವ್ನ್ ಗಣ್ಣಿತಿಬರಿ ಘರಾ

ಬಸ್ಸಾ ಬದ್ಲಾಕ್ ಅಖಿಲ್ ಭಾರತ್ ಕುಡ್ವೇಲರ ಸಂಘ ಘಡುನ್ ಅಧ್ಯಕ್ ಜಾ. ಚ್ಯಾರ್ ಕಾಸ್ ಪುಣಿ ಜಾತಲೆ. ಯೆಯಾ ಪುತಾ, ಜೆವ್ಯಾಂ ಆಮಿ, ತೊ ಗಡಂಗಾಂತ್ ಘೊಟುನ್ ಆಯ್ಲಾ.

ರೊಬರ್ಟ್ : ನಾ ಭಾಂಗಾರಾ, ಹಾಂವ್ ಆಜ್ ಮಾತ್ ಪಿಯೆತಾಂ. ಫಾಲಾಂ ಖಂಡಿತ್ ಸೊರೊ ಸೊಡ್ತಾಂ.

ಸಿಸಿಲ್ : ತುಂ ಸೊರೊ ಸೊಡ್ ನಾ ತರ್ ಗಳ್ಯಾಕ್ ದಾಂತ್ಯಾಚೊ ಫಾತೊರ್ ಬಾಂದುನ್ ಆರ್ಬಿ ದರ್ಯಾಕ್ ಉಡ್ ವಾ ಉಸ್ವಾಸ್ ಸೊಡ್. ಪುಣ್ ಮೊರ್ಚ್ಯಾ ಆದಿಂ ಮಾತ್ ತೀನ್ ಕೊರೊಡಾಂಚೆಂ ಇನ್ನುರೆನ್ಸ್ ಕರ್ನ್ ದವರ್!

ರೊಬರ್ಟ್ : ತೀನ್ ನ್ಹಯ್, ಪಾಂಚ್ ಕೊರೊಡಾಂಚೆಂ ಇನ್ನುರ್ ಕರ್ತಾಂ. ಪುಣ್ ತುಜ್ಯಾ ನಾಂವಾರ್ ನ್ಹಯ್. ತುಜ್ಯಾ ಭಯ್ಣಿಚ್ಯಾ ನಾಂವಾರ್! ಐ ಲವ್ ಯೂ ಭಾಂಗಾರಾ!

ಸಿಸಿಲ್ : ಆತಾಂ ಲೆಂವ್ಲೆಂ ಪುರೊ ಯಾ. ಜೇಂವ್ಕ್ ವಚ್ ಆಗೋಳಿ ಮಂಜಣ್ಣ! ಕಿಲ್ಲೆಂ ಜೆವ್ಣಾರೀ, ತುಜೆ ಧೊಲೆಂ ಭರಾನಾ! ಟೈಟಾನಿಕ್ ತಾರ್ವಾಚೆಂ ಪೊಟ್ ಪುಣಿ ಭರಾತ್, ಧರ್ಮಸ್ಥಳಾಚ್ಯಾ ಹಸ್ತಿಚೆಂ ಪೊಟ್ ಪುಣಿ ಭರಾತ್, ಪುಣ್ ತುಜೆಂ ಬಕಾಸುರಾಚೆಂ ಪೊಟ್ ಕೆದಿಂಚ್ ಭರಾಶೆಂ ನಾ ರೇ ಪಾಪಿಯಾ, ಕೆದಿಂಚ್ ಭರಾಶೆನಾ!

- ಪಡ್ಲೊ -

ಮ್ಲಯ್ನಾಚಿ ಪಯ್ಲಿ ತಾರಿಕ್

(ದೋನ್ ಘಡಿಯೊ ಹಾಸುನ್ ಕಾಡುಂಕ್)

ಪಾತ್ರ್ ವರ್ಗ್

- | | | |
|--------------|--------------------|-----------------|
| 1. ಮೊನ್ನಾ | (ಪ್ರಾಯ್ 45 ವರ್ಸಾಂ) | ದುಬ್ಲೊ ಕಾಮೆಲಿ |
| 2. ಮಿನ್ನಾ | (ಪ್ರಾಯ್ 35 ವರ್ಸಾಂ) | ಮೊನ್ನಾಚಿ ಬಾಯ್ಲೆ |
| 3. ಮೆರಿಬಾಯ್ | (ಪ್ರಾಯ್ 50 ವರ್ಸಾಂ) | ದುಡ್ಕಾರ್ಕ್ |
| 4. ಪುಂಡ್ಲಿಕ್ | (ಪ್ರಾಯ್ 55 ವರ್ಸಾಂ) | ಆಂಗ್ಲಿಗಾರ್ |
| 5. ಬಾಬಿಯಾಮ್ | (ಪ್ರಾಯ್ 50 ವರ್ಸಾಂ) | 80ದುಕೊರ್ ಮಾರ್ಪಿ |

(ದೃಶ್ಯ: ಘರೋ ಸೊಪೊ ವಾ ಸಾಲ್. ದುಬ್ಬಿಕಾಯ್ ಉಟುನ್ ದಿಸ್ತಾ. ವೊಣದಿಕ್ ಪರೊಂ ಕ್ಯಾಲೆಂಡರ್. ಪಾಯ್ಲ್. ಸಕಾಳಿಂ ಉಜ್ವಾಡ್ತಾ... ಮಂದ್ ಉಜ್ವಾಡ್ ಘಾಂಕುನ್ ಯೆತಾ.)

ಮಿನ್ನಾ : (ಕಾಪ್ಲಾಚೆಂ ಪೊಂತ್ ವಯ್ತ್ ಖೊವೊವ್ನ್ ಭಾಯ್ತ್ ಯೆತಾ ಆನಿ ಘೊವಾಕ್ ಉಟಯ್ತಾ) ಊಟ್‌ಗಾ, ಊಟ್‌ಗಾ, ವೊರಾಂ ಸಾಡೆ ಸಾತ್ ಜಾಲಿಂ. ಆನಿಕೀ ಪಾತಾಳ್ಕಾ ಪಳೆ ತೊ, ಮೈಸೂರ್ ಮಹಾರಾಜಾಚ್ಯಾ ಪುತಾವರಿ. ಊಟ್ ವೆಗ್ಗಿಂ, ತಾರಿಂ ಘೊರೆತಾಲೊ ಮಾಚ್ಚು ಬಾಯೆಚೊ ಡಿಸೆಲ್ ಪಂಪು ಸ್ಪಾರ್ಟ್ ಜಾಲ್ಲೆ ಬರಿ. ಆಜ್ ಮಹಿನ್ಯಾಚಿ ಪಯ್ಲಿ ತಾರೀಕ್. ತುಜ್ಯಾ ಜಲ್ಮಾ ದಿಸಾಕ್ ಸಂದೇಶ್ ಪಾತೊಂವ್ಕ್ ತುಜಿಂ ಸಯ್ತಿಂ, ಧಯ್ತಿಂ ಯೆತಲಿಂ, ಊಟ್ (ವೋಲ್ ವೊಡ್ತಾ).

ಮೊನ್ನಾ : (ಆಂಗ್ ವೊಳಾವ್ನ್ ಜಾಂಬಾಯೊ ಕಾಡ್ತಾ) ಉಟುನ್ ಲುಂಗಿ ಸಾರ್ಕಿ ಕರ್ತಾ. ತುಕಾ ಕಿತೆಂಗೋ ಸಕಾಳಿಂ ಪುಡೆಂ ಯೆಣೊ ಸುರು ಜಾಲ್ಯೊ? ಪಾಂಚ್ ಮಿನುಟಾಂ ರೆಸ್ಪ್ ಕೆಲ್ಯಾರ್ ತುಜೆಂ ಕಿತೆಂ ಜರ್ತಾ?

ಮಿನ್ನಾ : ವಾ ವಾ! ರೆಸ್ಪ್ ಕರುಂಕ್ ವ್ಹಡ್ಲೊ ದುಬಾಯ್‌ಗಾರ್ ನ್ಹಯ್‌ವೇ ತುಂ? ವೆಗಿಂ ಉಟುನ್ ಘೊಟ್ ಭರ್.

ಮೊನ್ನಾ : ಮ್ಹಜೊ ಟುಥ್‌ಪೇಸ್ತ್, ಬ್ರಶ್ ಖಿಂಯ್ ಆಸಾ ಮಿನ್ನಾ?

ಮಿನ್ನಾ : ತುಜೊ ಟುಥ್‌ಪೇಸ್ತ್ ಕೊಲ್ಯಾನ್ ವೆಲಾ. ರಾಂದ್ಲಿಂತ್ ಇಂಗೊ ಆಸಾ. ಬ್ರಶ್ ಜಾಯ್ ತರ್ ನಾರ್ಲಾಚೊ ಕಾತೊ ಗೆವ್ನ್ ದಾಂತ್ ಘಾಸ್.

ಮೊನ್ನಾ : ಜಾಯ್ತ್ ಬಾಯೆ ಜಾಯ್ತ್ ಮ್ಹಾಕಾ ಏಕ್ ಕಡಕ್ ಚಾ ಪುಣಿ ಕರ್‌ನೇ.

ಮಿನ್ನಾ : ಚಾ ಕಶಿ ದುದಾಚ್ಯಾ ಪಿಟ್ಯಾಚಿ ಕರುಂ? ವಯ್‌ಗಾ ಮ್ಹಣ್ತಾನಾ. ಕಾಸ್ಲಿ ನ್ಹೆಸುಂಕ್ ನೆವಾಳೆಮ್ ನಾ ಹಾಕಾ ಕಡಕ್ ಚಾ ಕಂಯ್. ಕಡಕ್ ಚಾ. ಆಜ್ ಏಕ್ ದೋಯ್ ನೀಸ್ ಮೀಟ್ ಘಾಲ್ಪಿಯೆ ಆನಿ ಕಾಮಾಕ್ ವಚ್.

ಮೊನ್ನಾ : ತುಂ ಏಕ್ ಖಿಂಚ್ಯಾ ಕಾಳಾರ್ ಮ್ಹಾಕಾ ಭೆಟ್‌ಲೆಂಯ್‌ಗೀ? ಖಿಂಚ್ಯಾ ಪಾದ್ರಿನ್ ಆಮ್ಚೆಂ ರೆಸ್ಪೆರ್ ಕೆಲ್ಲೆಂಗೀ? ವ್ಹಡಾಂಗೆಲ್ಯೊ ಕಿತ್ಲೊ ಸಯ್ತಿಕೊ ಆಯಿಲ್ಲೊ ಜಾಣಾಂಯ್ ಮ್ಹಾಕಾ? ಎಕ್ಲಾನ್ ದೊತಿ ಬಾಬ್ತಿಸ್ ಕೊಪ್ಪಾ ಪನ್ನಾಸ್ ಎಕ್ರೆ ಕಾಫಿಯೆ ತೊಟ್ ದಿತಾಂ ಮ್ಹಳ್ಳೆಂ. ಆನ್ಯೆಕ್ಲಾನ್ ದೋನ್ ಕಿಲೊ ಭಾಂಗಾರ್ ಆನಿ ಮಾರುತಿ ಕಾರ್. ಮಾಗಿರ್ ಎಕ್ಲಾನ್...

ಮಿನ್ನಾ : ಕಾಲೆಂ ಮೊರ್ನಾಚಿ ಗಾಡಿ ದಿತಾಂ ಮ್ಹಳ್ಳಿಗಿ? ತುಕಾ ದೋತ್ ನ್ಹಯ್ ದಾವ್ಯಾ ಪಾಂಯಾಚಿ ಲಾತ್ ಘಾವೊ. ಕಾಜಾರಾ ಆದಿಂ ಆಮ್ಕಾಂ ಆಸ್ತಾ ಆಸಾ, ಬದಿಕ್ ಆಸಾ, ಧನ್ ಆಸಾ, ದಿವೆಂ ಆಸಾ ಮ್ಹಣ್ ಕೊಚ್ಚಿತಾಲ್ಲೊಯ್. ಕಾಜಾರ್ ಜಾವ್ನ್ ಭಿತರ್ ರಿಗ್ತಾನಾಂಚ್ ಕಳೆಂ ತುಜಿ ಆಸ್ತ-ಬದಿಕ್ ಮ್ಹಳ್ಳಾರ್ ಮಾಳ್ಕಾರ್ ಧಾಂವ್ಚೆ ಉಂದಿರ್, ಜರ್ಲೆ, ಭಿಕುಣ್, ಜಳಾರಿ ಮ್ಹಣ್.

ಮೊನ್ನಾ : (ದಿಂಬೈರ್ ಪಡುನ್ ಮಾಗ್ತಾ) ಏ ಸಾಂತ್ ಆಂತೊನಿ ಭಕ್ತಾ ಅಚರ್ಯಾಂಚ್ಯಾ ಸಾಂತಾ, ಆಜ್ ಮ್ಹಯ್ನಾಚಿ ಪಯ್ಲಿತಾರಿಕ್. ರಿಣ್ಯಾರಾಚ್ಯಾ ತೊಂಡಾಂತ್ಲೆಂ ವಾಂಚಯಾ ಮ್ಹಾಕಾ. ತುಕಾ ಕಿತೆಂ ಜಾಯ್ ತೆಂ ದಿತಾಂ. ವಾತಿ ಜಳಯ್ಜಯ್ ತರ್ ಜಳಯ್ತಾಂ. ಪುಲಾಂ ಜಾಯ್ ತರ್ ಪುಲಾಂ ದಿತಾಂ ಪುಣ್ ಮ್ಹಾಕಾ ಮ್ಹಜ್ಯಾ ಕಷ್ಟಾಂ ಆನ್ವಾರಾಂತ್ಲೊ ಸುಟಯಾ. (ತಿಶ್ಲಾರ್ ಹಾತಿಂ ದುದಾಚೆಮ್ ಕ್ಯಾನ್ ಘೆವ್ನ್ ದುದ್ಕಾರ್ನ ಮೇರಿಬಾಯ್ ಭಿತರ್ ಸರ್ತಾ).

ಮೊನ್ನಾ : (ಘಡ್ವಡುನ್) ವಯ್‌ಗೇ ಮೇರಿ ಬಾಯೆ ತುಂ ಕೊಣಾ ಕಡೆನ್ ವಿಚಾರ್ನ್ ಭಿತರ್ ರಿಗ್ಲೆಂಯ್‌ಗೇ?

ಮೇರಿಬಾಯ್ : ಸುಣ್ಯಾ ಕಡೆನ್ ವಿಚಾರ್ನ್ ಯೆವ್ಚೆಂ ಮ್ಹಳ್ಯಾರ್ ತುಮ್ಗರ್ ದಳ್ಳಿರ್ಯಾಂಗೆರ್ ಏಕ್ ಸುಣೆಂಯ್ ನಾ ಮೂ?

ಮೊನ್ನಾ : ಆಲ್ಲೇಶಿಯನ್ ಪೆಟೊ ಆಸ್‌ಲ್ಲೊಮೂ? ಶೆಜಾರ್ಚ್ಯಾ ಕೊಲ್ಲ್ಯಾಕ್ ಧಾಂವ್ಡಾವ್ನ್ ವರ್ನ್ ಗೆಲಾ. ಪುಣ್ ಹಾಂ ತಶೆಂ ಶೀದಾ ಭಿತರ್ ರಿಗುಂಕ್ ಕಿತೆಂ ಕಂಕ್ನಾಡಿಚೆಂ ರೈಲ್‌ವೇ ಸ್ಟೇಶನ್‌ಗೇ ವಾ ಇಜಯ್ಜೆಂ ಸರ್ಕಾರಿ ಬಸ್ ಸ್ಟೆಂಡ್? ಘರಾ ಭಿತರ್ ರಿಗ್ತಾನಾ 'ಕೋಲ್ ಬೆಲ್' ದಾಂಬಿಜೆ ಕಳೆಂಮೂ?

ಮೇರಿ : ವಾ ವಾ ವಾ (ವ್ಯಂಗ್ ರಿತಿರ್) ಕಾಲೆಂ ದಾಂಬಿಜೆ ತುಜ್ಯಾ ಹರ್ದಾಚೊ ಗೂಡ್ ದಾಂಬಿಜೆ? ಪೆಂಕ್ಡಾಕ್ ನೆವಾಳೆಂ ನಾತ್‌ಲ್ಲ್ಯಾಚ್ಯಾ ಘರಾಕ್ ಕೋಲ್ ಬೆಲ್. ತಾಚ್ಯಾ ಬದ್ಲಾಕ್ ತುಜ್ಯಾ ಗೊಮ್ಮಾಕ್ ಏಕ್ ಕಿಣ್ಕಳೊ ಬಾಂದ್ ಆನಿ ತಾಚಿ ದೊರಿ ಬಾಂಯ್ಚ್ಯಾ ಕಾಟ್ಯಾಕ್ ಬಾಂದ್.

ಮೊನ್ನಾ : ಆತಾಂ ತೆಂ ಸೊಡ್ ಮೇರಿಬಾಯೆ. ಆನಿ ಹೆಂ ಧರ್. ಸಾಂಗ್‌ಲ್ಲೆ ಬರಿ ಸಕಾಳಿಂ ಪುಡೆಂ ಕಿತ್ಯಾಕ್ ಹೆವ್ಪಿನ್ ಪಾವ್ಲಿಯ್?

ಮೇರಿ : ಆಜ್ ಮ್ಹಯ್ನಾಚಿ ಪಯ್ಲಿ ತಾರಿಕ್ ದುದಾಚೆ ದೆಡ್ಕೆಂ ರುಪಯ್ ಉಡಯ್.

ಮೊನ್ನಾ : ತಾಂತುಂ ಗಾಯ್ಚ್ಯಾ ದುದಾಚೆ ಕಿತ್ಲೆ? ಆನಿ ಮುನ್ನಿಪಾಲಿಟಿಚ್ಯ ಉದ್ಕಾಚಿ ಕಿತ್ಲೆ ಮೇರಿಬಾಯೆ?

ಮೇರಿ : ಆಮ್ಚಿ ಸಿಂಧಿಗಾಯ್ ಉದಕ್ ಪಿಯೆನಾಂಗಾ.

ಮೊನ್ನಾ : ಆನಿ ಕಿತೆಂ 'ವಿಸ್ಕಿ' ಪಿಯೆತಾಯಿಸ್ತಾ?

ಮೇರಿ : ತಶೆಂ ದುದಾಕ್ ಉದಕ್ ಭರ್ಜುನ್ ಕಾಸ್ ಕೆಲ್ಲೆ ತರ್ ಆಜ್ ಬೊಂಗ್ಲೊ ಬಾಂಧುನ್ ಕಾರಾರ್ ಭೊಂವ್ತಿಂ.

ಮೊನ್ನಾ : ಆನಿ ಕಿತೆಂ ಬಾಂಧುಂಕ್ ಬಾಕಿ ಉರ್ಲಾವೇ ತುವೆಂ? ಭಾಡ್ಯಾಚೆಂ ಘರ್ ಮೊಲಾಕ್ ಘೆತ್ಲೆಂಯ್. ಧುವಾಂಕ್ ಗಲ್ಚಾಗಾರಾಂಕ್ ಕಾಜಾರ್ ಕರ್ನ್ ದಿಲೆಂಯ್. ಘೊವಾಚೊ ಫೋಂಡ್ ಮಾರ್ಬಲ್ ಫಾತ್ರಾಂನಿ ಬಾಂದೊವ್ನ್ ಮ್ಹಯ್ನಾಚ್ಯಾ ಮಿಸಾಕ್ 300 ಜಣಾಚೆರ್ ಘಡ್ನ್ ಜೆವಣ್ ಕೆಲೆಂಯ್.

- ಮೇರಿ : ಅಳೇ ಚಡ್ ಜೀಬ್ ವಾಟೆರ್ ಘಾಲಿನಾಕಾ. ಪಯ್ಲೆಂ ಪಯ್ಲೆ ಕಾಡ್ ಮಾಗಿರ್ ತೊಂಡಾಕ್ ಆಯಿಲ್ಲೆಂ ಬೊಗಳ್.
- ಮೊನ್ನಾ : ದುದಾ ಆನಿ ಮ್ಹೊಂವಾನ್ ವಾಳ್ಚೊ ವಾಡೊ ಆಮ್ಚೊ ಆಮ್ಚ್ಯಾ ವಾಡ್ಯಾಂತ್ಲೊ ಮೋಗ್ ಆನಿ ಮಯ್ಪಾಸ್ ಉಗ್ತೊ ದಿಸ್ತಾ. ಆತಾಂಚ್ಯಾ ಬಾಯ್ಲಾಂಚ್ಯಾ ಹರ್ದಾಂಪರಿ. ಆನಿ ಅಸಲ್ಯಾ ವಾಡ್ಯಾಂತ್ಲೊ ಎಕಾ ಮಾನೆಸ್ತಾಕ್ ತುಂ ಲ್ಹಾನ್ ಕರ್ನ್ ಉಲಯ್ತಾಯ್?
- ಮೇರಿ : ಹ್ಯಾ ದುದಾ ಮ್ಹೊಂವಾನ್ ವಾಳ್ಚ್ಯಾ ವಾಡ್ಯಾಂತ್ ತುಂ ಏಕ್ ಹುಳ್ಳುಳೊ ಕಿಡೊ. ದುದಾಚೆ ಪಯ್ಲೆ ದೀಂವ್ಕ್ ತಾಂಕ್ ನಾತ್ಲ್ಯಾ ತುಮ್ಕಾಂ ಪುಟಿ ಚಾ ಪಿಯೆಂವ್ಕ್ ನಜೊವೇ ತರ್?
- ಮೊನ್ನಾ : ಎಕಾ ಕಾಳಾರ್ ಆಮಿಯಿ ವ್ಹಡ್ಲಿಂ ಮನ್ಶ್ಯಾಂ. ಮೇರಿಬಾಯೆ ಮ್ಹಜ್ಯಾ ಬಾಬಾಚ್ಯಾ ಆಬಾಚ್ಯಾ ಬಾಬಾಕಡೆನ್ ಚ್ಯಾರ್ ಮ್ಹೊಶಿ ಆನಿ ಆಟ್ ಸಿಂಧಿ ಗಾಯೊ ಆಸ್‌ಲ್ಲೊ ಖಿಯ್. ಘರಾ ಆಯಿಲ್ಲಾಂಕ್ ಪಿಯೆಂವ್ಕ್ ಬಾಲ್ದಿಂನಿ ದೂದ್ ದವರ್ತಾಲೆ ಖಿಯ್. ಪುಣ್ ಆಮ್ಚೆಂ ನಶೀಬ್ ವಾಂಕ್ಚೆ ನಾ ತರ್ ತುಮ್ಚ್ಯಾ ಮೊರ್ಕುಟ್ಯಾ ಗಾಯ್ಚಿಂ ದೂದ್ ಪಿಯೆಂವ್ಕ್ ಭೊಗಯ್ಚೆವೇ ಆಮ್ಕಾಂ?
- ಮೇರಿ : ಅಳೇ ಮೊನ್ನಾ, ಆಯ್ಕ್ ಮೊನ್ನಾ, ಹಾಂವ್ ತುಜಿಂ ಪಾಟೆ ನಾತ್ಲಿಂ ರೈಲಾಂ ಆಯ್ಕುಂಕ್ ಯೇಂವ್ಕ್ ನಾ. ಮ್ಹಾಕಾ ವೇಳ್ ಜಾಲೊ ವೆಗ್ಗಿಂ ಪಯ್ಲೆ ಭಾಯ್ರ್ ಕಾಡ್.
- ಮೊನ್ನಾ : ಆತಾಂ ಕಿತ್ಲೆ ಜಾಯ್ ತುಕಾ ಮೇರಿ ಬಾಯೆ?
- ಮೇರಿ : ದೆಡ್ಯೆಂ ರುಪಯ್.
- ಮೊನ್ನಾ : ಯೆಬ್ಬೇ! ದೆಡ್ಯೆಂ ರುಪಯ್? ಕಿತ್ಲೆ ದೆಡ್ಯೆಂ ರುಪಯ್? ಏಕ್‌ಚ್ ಪಾಪ್ಲಿಂ ದೆಡ್ಯೆಂ ರುಪ್ಯಾಂಚೆ ದೂದ್ ಪಿಯೆಂವ್ಕ್ ಆಮ್ಕಾಂ ಕಿತೆಂ ದುವಾಳೆ ಲಾಗ್ತಾಯೆಗೇ? ದಿಸಾಕ್ ಅರೆಂ ಲೀಟರ್ ದೂದ್ ದಿವ್ನ್ ವೆತಾಲಿಯೆಮೂ? ದೆಕುನ್ ಆಜ್ ಪಾಂಚ್ ರುಪಯ್. ವರ್ನ್ ವಚ್. ಪೊರ್ಡಾಂ ಸುಕ್ರಾ ಪಾಂಚ್ ರುಪಯ್ ದಿತಾಂ... ಮಾಗಿರ್ಚ್ಯಾ ಸುಕ್ರಾ...
- ಮೇರಿ : ಕಿತೆಂ ಮ್ಹಣಾಂಯ್ ತೀನ್ ಕಾಸಾಂಚ್ಯಾ ಕಾಸ್ಲಾ ಪಿಲಾ?
- ಮಿನ್ನಾ : (ತಿತ್ಲಾರ್ ಮಿನ್ನಾ ಭಿತರ್ ಥಾವ್ನ್ ಭಾಯ್ರ್ ಥಾಂಪುನ್ ಯೇವ್ನ್) ಮೇರಿಬಾಯೆ, ಮೇರಿಬಾಯೆ ತಿಕ್ಕೆ ಸಮಾಧಾನ್ ಕಾಣ್ಚೆ ಮೇರಿಬಾಯೆ. ತುಕಾ ಪಿಯೆಂವ್ಕ್ ಇಲ್ಲೆಂ ರಸ್ನಾ ವಾ ಟ್ಯಾಂಗ್ ಕರುಂ?
- ಮೇರಿ : (ರಾಗಾನ್) ತುಜೆಂ ಟ್ಯಾಂಗ್ ತ್ಯಾಂಪನ್ನಾಚ್ಯಾ ಮ್ಹೊಶಿಕ್ ಘಾಲ್. ವಯ್‌ಗಾ ಮ್ಹಣಾನಾ! ಪಯ್ಲೆ ನಾಂತ್ ತರ್ ತುಮ್ಕಾಂ ದೂದ್ ಕಿತ್ಯಾಕ್‌ಗೋ ಮಿನ್ನಾ? ಆಮ್ಚ್ಯಾ ಗಾಯ್ಕ್ ತೊ ಪುಂಡ್ಲಿಕ್ ಕಾಮತ್ ಪುಂಕ್ಯಾಕ್ ಪೇಂಡ್ ದೀನಾ. ತುಮ್ಕಾಂ ಮಾದ್ರಿಂಕರ್ ಆಮೇರಿಕಾಚೊ ದುದಾ ಪಿಟೊ ಮೆಳ್ತಾ ಜಾಲ್ಯಾರ್ ಪಳೆಯಾ. ಆತಾಂ ಮ್ಹಾಕಾ ವೇಳ್ ಜಾಲೊ. ಫಾಲ್ಯಾಂ ಸಕಾಳಿಂ ಪೈಶೆ ದೀನಾಂತ್ ತರ್ ತುಮ್ಚಿಂ

ದೊಗಾಂಯ್ಚಿ ಸುಕರ್ನಳಿ ಲುಂವುನ್ ಕಾಡ್ತಾಂ (ಮೇರಿಬಾಯ್ ರಾಗಾನ್ ಪಾಲಂವ್ ಪೆಂಕ್ಡಾಕ್ ಖೊವೊವ್ನ್ ವೆತಾ).

- ಮೊನ್ನಾ : ಅರ್ಗಾಂ, ತುಕಾ ಮಿರಾಚ್ಚೆ ಸಾಯ್ಬಣಿ. ಅರ್ಗಾಂ ತುಕಾ ಪಿಲಾರ್ಚೆ ಸಾಯ್ಬಣಿ. ಅರ್ಗಾಂ ತುಮ್ಕಾಂ ಅತ್ಪೂರ್ವ್ಯಾ ಸಾಂತಾ ಆನಿ ಪುತ್ಪೂರ್ವ್ಯಾ ಸಾಂತಾ. ಏಕ್ ಮಾರ್ ಕಶೆಂಯ್ ಗೆಲಿ. ತಾಯ್ಕುಳೊ ಜಾವ್ನ್ ಕಿರ್ಲನಾಯೆ, ದುಬ್ಯೊ ಜಾವ್ನ್ ಜಲ್ಮನಾಯೆ ಮ್ಹಳ್ಳೆಪರಿ ಜಾಲ್ಯಾ ಆಮ್ಚಿ ಗತ್. ಅಶೆಂ ಮರ್ಯಾದ್ ಸಾಂಡುನ್ ವಾಂಚ್ಪ್ಯಾ ಬದ್ಲಾಕ್ ಖಿಂಯ್ ತರೀ ಜೀವ್ಪಾತ್ ಕರ್ನ್ ಮರ್ಚೆಂಚ್ ಬರೆಂ.
- ಮಿನ್ನಾ : ತುಂ ಮರ್ತಾಯ್ ಜಾಲ್ಯಾರ್ ಮರ್ ಸಾಯ್ಬಾ ಪಯ್ಲೆಂ ಧಾ ಲಾಖಾಂಚೆ ಇನ್ಸುರೆನ್ಸ್ ಕರ್ನ್ ದವರ್. ಮಾಗಿರ್ ಹಾಂವ್ ದುಸ್ರ್ಯಾಪಣಾಕ್ ಕಾಜಾರ್ ಜಾತಾಂ ಆನಿ ಮಾರ್ಬಲ್ ಫಾತ್ರಾಂನಿ ತುಜೊ ಪೋಂಡ್ ಬಾಂಧಯ್ತಾಂ.
- ಮೊನ್ನಾ : ಹಾಂವೆಂ 'ಮೊರ್ಚೆಂ ತರ್ ಹಾಂವ್' ಎಕ್ಲೊಂ ಮರಾನಾಂಗೊ ಭಾಣ್ಕಿರ್ಯಾ ತುಕಾ ಸಾಂಡುನ್ ವಚುಂಕ್ ಮ್ಹಾಕಾ ಮನ್ ನಾ. ಹಾಂವ್ ಮೆಲ್ಯಾ ಉಪ್ರಾಂತ್ ತುವೆಂ ಕುಂಪಾದ್ರಿಚ್ಯಾ ವೆಂಗೆಂತ್ ಆಸ್ಚೆಂ ಮ್ಹಜ್ಯಾನ್ ಪಳೆಂವ್ಕ್ ತಾಂಕಾನಾ. ದೆಕುನ್ ಮರ್ಚೆಂ ತರ್ ಆಮಿ ದೊಗಾಂಯ್ಚಿ ಸಾಂಗಾತಾಚ್ ಮರ್ಚೆಂ.
- ಮಿನ್ನಾ : ತೆಂ ಕಶೆಂ ಜಾತಾ ಮೊನ್ನಾ? ಬಾಯ್ತ್ ಉಡ್ಯಾಂ ಮ್ಹಳ್ಯಾರ್ ಮ್ಹಾಕಾ ಹಿಂವ್ ಖಾತಾ. ದೊರಿ ಘೆಂವ್ಯಾಂ ಮ್ಹಳ್ಯಾರ್ ಮ್ಹಾಕಾ ಭೆಂ ದಿಸ್ತಾ. ವೀಕ್ ಪಿಯೆಂವ್ಯಾಂ ಮ್ಹಳ್ಯಾರ್ ಪೊಟಾಂತ್ ಆಡ್ಲಾಳ್ತಾ.
- ಮೊನ್ನಾ : ಆಮಿ ಎಕಾಮೆಕಾಚ್ಯಾ ಸುಕರ್ನಳಿಯೆಕ್ ದಾಂಬುನ್ ಧರ್ನ್ ಮರ್ಯಾಂ ಮ್ಹಜ್ಯಾ ಮೊಗಾ.
- ಮಿನ್ನಾ : ಮರ್ಚೆಂ ತಿತ್ಲೆಂ ಸಲೀಸ್ ಆಸ್ಲೆಂ ತರ್ ತುಜೊ ಬಾಬ್ ಕಾರ್ಮಿಣ್ ಬಾಯೆಚ್ಯಾ ಪೊಟ್ಟು ಬಾಂಯ್ತ್ ಉಡ್ಲೊನಾ.
- ಮೊನ್ನಾ : ಅಳೆ ಮಿನ್ನಾ, ಮ್ಹಜ್ಯಾ ಬಾಬಾಚೆಂ ನಾಂವ್ ಕಾಡ್ಚಿಂ ತರ್ ತುಜಿ ಜೀಬ್ ಕಾಂದ್ಯಾ ಸಮೇತ್ ಹುಮ್ಬುನ್ ಘಾಂಟಿಚ್ಯಾ ತೋರಿಕ್ ಉಮ್ಯಾಳಾಂವ್ಕ್ ಆಸಾಂ. ಚತ್ರಾಯ್!
(ತಿತ್ಲಾರ್ ಬಾಗ್ಲಾಕ್ ಟಕ್..ಟಕ್..ಟಕ್ ಲೊಕೆ ಪಡ್ಲೊ ಆವಾಜ್)
ದೊಗಾಂಯ್ ಕಾನ್ ದಿತಾತ್.
- ಮಿನ್ನಾ : ಆನಿ ಖಿಂಯ್ಚೊ ಸಯ್ತಾನ್ ಆಯ್ಲೊಗಾಯ್ ಸಕಾಳಿಂ ಪುಡೆಂ ಸಗ್ಳ್ಯಾ ಸಂಸಾರಾಕ್ ಜಿ2ಎ ಪ್ರೊಬ್ಲೆಮ್ ಧೊಸ್ತಾ. ಪುಣ್ ಹ್ಯಾ ರಿಣ್ಕಾರ್ಯಾಂಕ್ ಕಸ್ಲೆಚ್ ಪ್ರೊಬ್ಲೆಮ್ ನಾಂತ್ಮೂ ದೆವಾ?
- ಮೊನ್ನಾ : ಪಾಂಯಾಚೆ ಪ್ರೊಬ್ಲೆಮ್ ಆಸ್ಚೆ ಆಮ್ಚ್ಯಾ ತಸಲ್ಯಾ ದುಬ್ಯಾಂಕ್ ಬಾ ಮಿನ್ನಾ, ಗ್ರೇಸ್ತ್ ಮನ್ಶಾಂ ಕಣ್ಣೊ ಖಾತಾತ್ವೇ ತರ್? ತಾಣೆ ಖಾಂವ್ಚೆಂ ಅಂಕಲ್ ಚಿಪ್ನ್ ಆಂಟಿಚೆ ಸೊಂಟೆ ಇತ್ಯಾದಿ (ದಾರ್ ಜೊರಾನ್ ಧಾಡಾಯಿಲ್ಲೊ ಆವಾಜ್).

- ಮಿನ್ನಾ : ಕೋಣ್ ಗಾಯ್ ಹೊ ಲುಸಿಫೆರ್? ಹೆ ಘಂಪುನ್, ಘಂಪುನ್
ಆಮೆರ್ಚ್ ಕಿತ್ಯಾಕ್ ಪಾವ್ತಾತ್ ಹಾಬಾ?
- ಮೊನ್ನಾ : ಮ್ಹಜ್ಯಾ ಬಾಯ್ಲೆಕ್ ಪಳೆಂವ್ಕ್ ಮ್ಹಜಿ ಬಾಯ್ಲೆ ಮ್ಹಳ್ಯಾರ್ ವ್ಹಡ್ಲೆಂ ಐಶ್ವರ್ಯ್
ರಾಯ್ ಪಳೆ ಪಾಟ್ಲಾನ್ ಪಳೆಲ್ಯಾರ್ ಸುಶ್ರೀತಾ ಸೇನ್, ಕುಶಿಂತ್ಲ್ಯಾನ್
ಪಳೆಲ್ಯಾರ್ ಡಯಾನಾ ಹೇಡನ್ ಆನಿ ಮುಕ್ಲ್ಯಾನ್ ಪಳೆಲ್ಯಾರ್ ಮೂಕಿ
ಯುಕ್ತಾ. ತುಂ ಆತಾಂ ಭಿತರ್ ವಚ್. ಬೆಚ್ಚಾಪ್ಪಾ ಬರಿ ದೊಳೆ ಪಿಳಿಪಿಳಿ
ಕರ್ನ್ ಪಳೆನಾಕಾ. (ಮಿನ್ನಾ ಭಿತರ್ ವೆತಾ, ಮೊನ್ನಾ ದಾರ್ ಕಾಡ್ತಾ).
- ಮೊನ್ನಾ : ಹೊ ಹೊ ಹೊ ಬಾಬಿಯಾಮಾ! DSP ಮ್ಹಳ್ಯಾರ್ ದುಕೊರ್ ಸ್ಪೆಶಲಿಸ್ಟ್
ಬಾಬಿಯಾಮಾ... ತುಕಾ ಮಾರ್ಲೊ ಸಲಾಮ್!
- ಬಾಬಿ : (ರಾಗಾನ್ ಭಿತರ್ ಸರ್ತಾ) ತುಜೆಂ ಮರ್ಲ್ ಪೂರಾ ಸುಟಯ್ತಾ. ಪಾಂಚ್
ಮಿನುಟಾಂ ಥಾವ್ನ್ ದಾರ್ ಬಡಯ್ತಾ. ಕೋಣ್ಣೀ ನಾಂತ್ ಕಿತೆಂ
ರೊವಾಣೆಕ್ ಬಸ್ಲೊಯೆಗಾ?
- ಮೊನ್ನಾ : ತಾಂತಿಯಾಂ ಆಸ್ಲಾರ್ ನ್ಹಯ್‌ವೇ ರೊವಾಣೆಕ್ ಬಸ್ಲೆಂ?
- ಬಾಬಿ : ಏಕ್ ಕಿಲೊ ದುಕ್ರಾ ಮಾಸ್ ವರ್ನ್ ಮ್ಹಯ್ನಿ ದೋನ್ ಉಶರ್ಲೆ. ಪಯ್ಲೆ
ಖಿಯಾ ಆಸಾತ್‌ಗಾ?
- ಮೊನ್ನಾ : ತೆಂ ಮಾಸ್‌ಗೀ? ತೆಂ ಮಾಸ್‌ಗೀ? ಪೂರಾ ಹಾಡಾಂ ಆನಿ ಚರಾಬ್
ಮಾತ್.
- ಬಾಬಿ : ಹಾಡಾಂ ತುಜ್ಯಾ ಹದ್ಯಾಚ್ಯಾ ಗುಡಾಚಿಂ. ದುಕ್ರಾಮಾಸಾಂತ್ ಚರಾಬ್
ನಾಸ್ತಾಂ ಆನಿ ಕಿತೆಂ ಮನ್ಶ್ಯಾಂಚ್ಯಾ ಮಾಸಾಂತ್ ಚರಾಬ್ ಮೆಳ್ತಾಯೆಗಾ?
ತುಮ್ಕಾಂ ದುಕ್ರಾಮಾಸ್ ಖಾಂವ್ಕ್ ತಾಂಕ್ ನಾ ತರ್ ದೋನ್ ಕಿಲೊ
ಕಣ್ಣಿ ಉಕೊಡ್ನ್ ಖಾಯಾಗಾ. ಆತಾಂ ಪನ್ನಾಸ್ ರುಪಯ್ ಕಾಡ್‌ಗಾ
ಭಾಯ್.
- ಮೊನ್ನಾ : ತೆಂ ಕಿತೆಂ ಬಾಬಿಯಾಮಾ ಮ್ಹಯ್ನಿ ಮ್ಹಯ್ನಿಕ್ ತುಜ್ಯಾ ದುಕ್ರಾ
ಮಾಸಾಚೆಂ ಮೊಲ್ ಚಡ್ತಾ - ಬ್ಲಡ್ ಪ್ರೆಶರ್ ಚಡ್‌ಲೆಪರಿಂ?
- ಬಾಬಿ : ಆಮ್ಚೆಂ ಕಂಟ್ರಿ ದುಕೊರ್ ನ್ಹಯ್‌ಗಾ. ಯುರೋಪಿ ದುಕೊರ್. ವಾಟೆರ್
ಚರುಂಕ್ ಸೊಡ್‌ಲೆ ನ್ಹಯ್‌ಗಾ. ಗುಡಾಂತ್ ಫಾಲ್ಸ್ ಪೊಸ್‌ಲೆ
ಕಳೆಂಮೂ?
- ಮೊನ್ನಾ : ಗುಡಾಂತ್ ಕಿತೆಂ ಖಾಂವ್ಕ್ ಉಂಡೊ ಆನಿ ಲೊಣಿ ಫಾಲ್ತಾಲೊಯ್ನಿ
ಮಾತ್ರಿ?
- ಬಾಬಿ : ಮೊನ್ನಾ... ಅಳೆ ಮೊನ್ನಾ... ಹಾಂವ್ ಬರ್ಯಾನ್ ಸಾಂಗ್ತಾ... ಮ್ಹಜೆ
ಪಯ್ಲೆ ಕಾಡ್ ಭಾಯ್.
- ಮೊನ್ನಾ : ಕಾಡಿನಾ ತರ್?
- ಬಾಬಿ : ಹಾಂಗಾಚ್ ಬಸ್ತಾ.
- ಮೊನ್ನಾ : ಬಸುನ್ ಕಿತೆಂ ಕರ್ತಾಯ್?

- ಬಾಬಿ : ತುಜ್ಯಾ ಬಾಯ್ಲೆಚಿ ವಾಟ್ ರಾಕ್ತಾಂ.
- ಮೊನ್ನಾ : ಕಿತ್ಯಾಕ್ ಪಿಲ್ಯಾದ್ ಜೊಡ್ತಾವೇ?
- ಬಾಬಿ : ತಿ ಬರಿ ಮನಿಸ್. ಪಿಲ್ಯಾದ್ ಜೊಡ್ಲ್ಯಾರ್ ಕಿತೆಂ ಜಾಯ್ನಾವೇ?
- ಮೊನ್ನಾ : ದುಕೊರ್ ಮಾರ್ತಲ್ಯಾಂಖ್ ಆಮಿ ಪಿಲ್ಯಾದ್ ಜೊಡುಂಕ್ ದೀನಾಂವ್.
- ಬಾಬಿ : ಆನಿ ಕೊಣಾಕ್ ವಾಂದೊರ್ ಮಾರ್ತಲ್ಯಾಂಕ್ ದಿತಾತ್?
- ಮೊನ್ನಾ : ಮಿನ್ನಾಕ್ ತುಂ ಮ್ಹಳ್ಯಾರ್ ಭಾರಿ! ಬಾಬಿಯಾಮಾ ಕೆದ್ನಾಯಿ ತುಜೆವಿಶಿಂ ಪುಕಾರ್ ಉಲಯ್ತಾ.
- ಬಾಬಿ : ವಯ್‌ಗೀ ಕಿತೆಂ? ಹಾಂವ್‌ಯಿ ಮಿನ್ನಾಚೆಂ ತೊಂಡ್ ಪಳೆವ್ನ್ ಎದೊಳ್ ವೊಗೆಚ್ ರಾವ್ಲೊಂ. ನಾ ತರ್ ಕೆದ್ನಾಂಗೀ ಯೇವ್ನ್ ಪಯ್ ವಸೂಲ್ ಕರ್ಚೊಂ. ಅಳೆ ಆತಾಂ ಹಾಂವ್ ವೆತಾಂ. ಘಾಲ್ಯಾಂ ನ್ಹಯ್ ಪೊರ್ವಾಂ ಪರ್ತ್ಯಾನ್ ಹಾಂಗಾ ಯೆತಾಂ (ವೆತಾ).
- ಮೊನ್ನಾ : ಪೊರ್ವಾಂ ನ್ಹಯ್ ತಾಚ್ಯಾ ಪೊರ್ವಾಂ ಯೇ ಬಾಬಿಯಾಮಾ ಬಾಯ್-ಬಾಯ್ ಬಾಬಿಯಾಮಾ.
- ಬಾಬಿ : (ರಾಗಾನ್ ವೆತಾ) ತುಜ್ಯಾ ಬಾಯೆಕ್ ಕೊಲೊ ವ್ಹರುಂಕ್, ವ್ಹಯ್‌ಗಾ ಮ್ಹಣ್ತಾನಾ (ವೆತಾ).
(ತಿತ್ಲ್ಯಾರ್ ಬಾಗ್ಲಾರ್ ಟಕ್-ಟಕ್ ಠೊಕೆ ಪಡ್‌ಲ್ಲೊ ಆವಾಚ್).
- ಮೊನ್ನಾ : (ಹಳ್ಳಾಯೆನ್) ಮಿನ್ನಾ, ಮಿನ್ನಾ... ಆತಾಂ ಆನಿ ಖಿಂಚಿಗೀ ಸಾಡೆಸಾತಿ ಶನಿ ಘರಾ ಬಾಗ್ಲಾರ್ ಉಬಿ ಜಾಲ್ಯಾ ತಶೆಂ ದಿಸ್ತಾ. ಕೊಣ್‌ಯಿ ಆಯ್ಲ್ಯಾರ್ ಹಾಂವ್ ನಾ ಮ್ಹಣ್ ಸಾಂಗ್‌ಗೋ ಮಾಣ್ಯಾ.
- ಮಿನ್ನಾ : ಖಿಯ್ ತುಜ್ಯಾ ಬಾಬಾ ಪೊಂಡಾಂತ್ ರಿಗ್ತಾಯ್ ಆತಾಂ?
- ಮೊನ್ನಾ : ಬಾಂಕಾ ಪಂದಾ ನಿದ್ತಾಂಗೋ ನೆಕೆತ್ರಾ.
- ಮಿನ್ನಾ : ದಿಸ್ಲ್ಯಾರ್?
- ಮೊನ್ನಾ : ತುಂ ಧಾಂಪ್. ಹಾಂವ್ ಲಿಪುನ್ ಬಸ್ತಾಂ (ಬಾಂಕಾ ಪಂದಾ ನಿದ್ತಾ)
(ತಿತ್ಲ್ಯಾರ್ ಆಂಗ್ಡಿಗಾರ್ ಪುಂಡ್ಲಿಕ್ ಕಾಮತ್ ಭಿತರ್ ರಿಗ್ತಾ)
- ಪುಂಡ್ಲಿಕ್ : ಆತ್ತಾ ಆಂಗಾ ಆಶಿಲ್ಲೊ ಪರ್ಬು ಆತ್ತಾ ಖಿಯ್ ಕೈಲಾಸಾಂತು ದೆವ್ಲೊ ಮಾರಾಯಾ?
- ಮಿನ್ನಾ : (ಶೇಲ್ಯಾಂನಿ) ನಾ ಪುಂಡ್ಲಿಕ್ ಮಾಮಾ. ಆಮ್ಗೊ ಕಾಲ್ ರಾತ್ರಿಂ ಕುಮಾದ್ರಿಗೇರ್ ಚಮ್ಕಲ್ಲೊ. ಆನಿಕೀ ಯೇನಾ.
- ಪುಂಡ್ಲಿಕ್ : ಇತ್ತೆಂ ತಾಗೆಲ್ಯೊ ಕುಮಾದ್ರಿಕ್ ಯೆಣೊ ಯೆತ್ತಾತ್‌ವೇ?
- ಮಿನ್ನಾ : ನಾ ಪುಂಡ್ಲಿಕ್ ಮಾಮಾ. ತಿ ಪುಡ್ಲ್ಯಾ ಹಫ್ತಾಂತ್ ದುಬಾಯ್ ಚಮ್ಕತಾ ಖಿಯ್.
- ಪುಂಡ್ಲಿಕ್ : ಇತ್ಯಾಕ್ ಧಂಯ್ ಕೊಣಾಯ್ಲ್ಯಾ ಬಾಯ್ಲೆಕ್ ಬಾಂಕ್ತಿಕ್ ಪೊಸ್ಚ್ಚಿಕ್ ಆಸ್‌ವೇ ತರ್?
- ಮಿನ್ನಾ : ನಾ ಪುಂಡ್ಲಿಕ್ ಮಾಮಾ. ತೊ ಆಜ್ ಘರಾಡೆ ಯೆತಾನಾ ವೇಳ್

ಜಾತಲೋ.

- ಪುಂಡ್ಲಿಕ್ : ತೋ ಯೆಂವ್ಜೊ ನಾ ತರ್ ನರಕಾಕ್ ಚಮ್ಕೊಂ. ಮುಗೆಲ್ಯಾ ಆಂಗಡಿ ಥಾವ್ನ್ ಸಾಮಾನ್ ಹಾಡುನಿ ಬಾರಾ ಮ್ಹಯ್ನಿ ಉತರ್ಲೆಗೊ ಬಾಯೆ. ತೋ ದುಡ್ಡು ದೀನಾ ತರ್...
- ಮಿನ್ನಾ : ದುಡ್ಡು ದೀನಾ ತರ್ ಇತ್ತೆಂ ಕರ್ತಾಯ್‌ಗಾ, ತುಂ?
- ಪುಂಡ್ಲಿಕ್ : ಹಾಂಗಾಚೆ ನೀದ್ತಾಂಗೋ!
- ಮಿನ್ನಾ : ಇತ್ತೆಂ ಮ್ಹಳ್ಳೆಂಯ್?
- ಪುಂಡ್ಲಿಕ್ : ಹಾಂಗಾಚೆ ನೀದ್ತಾಂ ಮ್ಹಳ್ಳೆಂಗೋ.
- ಮಿನ್ನಾ : ಜಾಯ್‌ಗಾ, ಆತ್ತಾಂ ಯೆತ್ತಾಂ ಇತ್ತೆಂ. (ಭಿತರ್ ವೆತಾ ಮ್ಹಣ್ತಾನಾ)
- ಪುಂಡ್ಲಿಕ್ : ಖಿಯ್ ವತ್ತಾಯ್‌ಗೋ, ಮಿನ್ನಾ?
- ಮಿನ್ನಾ : ಮಾಂದ್ರಿ ಹಾಡ್ನ್ ಯೆತ್ತಾಂಗಾ.
- ಪುಂಡ್ಲಿಕ್ : ವ್ಹಯ್‌ವೇ? ಬಾಯಮ್ಕಾಕ್ ಬೂಡ್ ಧೊಂಪ್ರಾ ಸಕಯ್ಲ ಮ್ಹಣ್ ಲೆಕ್‌ಲೆಂ. ಆತಾಂ ಪಳೆತಾನಾ, ಧೊಂಪ್ರಾ ವಯ್ ಆಸ್ಸಾ ತಶ್ಚಿ ದಿಸ್ತಾಮೊ, ದೆವಾ?
- ಮಿನ್ನಾ : (ಭಿತರ್ ಥಾವ್ನ್ ಸಾರ್ಲಿ ಖುಂಟೊ ಘೆವ್ನ್ ಭಾಯ್ ಯೇವ್ನ್) ಮಾಂದ್ರಿ ಹಾಳ್ಳೆಗಾ... ಉಶೆಂ ಪುಣೀ ಜಾವ್ಕಾವೇ? ಖಿಯ್ ಆಸ್ಸಾಯ್‌ಗಾ, ಪುಂಡ್ಲಿಕಾ?
- ಪುಂಡ್ಲಿಕ್ : ನಾಕ್ಯಾ ಬಾಯೇ ನಾಕ್ಯಾ... ತುಗೆಲಿ ಮಾಂದ್ರಿಯಿ ನಾಕ್ಯಾ, ಉಶೆಂಯಿ ನಾಕ್ಯಾಗೋ... ದೆವಾ ನಾರಾಯಣ್!! (ಉಂಗಿ ಉಕಲ್ಸ್ ಧಾಂವ್ರಾ)

- ಪಡ್ಲೊ -

ಅಕಾಡೆಮಿನ್ ಪರ್ಗಟ್ಲಿಂ ಪುಸ್ತಕಾಂ

1. ಕೊಂಕಣಿ ಮಹಾ ಮಾನೆಸ್ತ್ ಲೇಖನ್ ಮಾಳಾ: (18)

ಕ್ರ.ಸ. ಪುಸ್ತಕಾಚೆಂ ನಾಂವ್	ಬರೊವ್ಪಿ	ಮೋಲ್
1 ಲುಪಿಸ್ ಮಸ್ಕರೇನ್ವಸ್ *	ಗ್ಲೇಡಿಸ್ ರೇಗೊ	10.00
2 ಕಾರ್ನಾಡ್ ಸದಾಶಿವರಾವ್ *	ವಿಶ್ವ ಕುಂದಾಪುರ	10.00
3 ಎ.ಟಿ.ಲೋಬೊ	ಗ್ಲೇಡಿಸ್ ರೇಗೊ	10.00
4 ಪಂಜೆ ಮಂಗೇಶ ರಾವ್	ಸಿದ್ಧಾಪುರ ವಾಸುದೇವ ಭಟ್	10.00
5 ಉಳ್ಳಾಲ ಶ್ರೀನಿವಾಸ್‌ಮಲ್ಯ *	ಬಸ್ತಿ ವಾಮನ್ ಶೆಣೈ	10.00
6 ಅಮ್ಮೆಂಬಳ್ ಸುಬ್ಬರಾವ್ ಪೈ *	ಸಂಧ್ಯಾ ಶೆವಗೂರ್	10.00
7 ಚಾ. ಫ್ರಾ. ದ.ಕೋಸ್ತ *	ವಿಕ್ಟರ್ ಡಿಸಿಲ್ವಾ	10.00
8 ಮಂಜೇಶ್ವರ ಗೋವಿಂದ ಪೈ *	ನಾಗರಾಜ ಜವಳಿ	10.00
9 ಪಂಡಿತ ತಾರಾನಾಥ *	ಸಂಧ್ಯಾ ಶೆವಗೂರ್	10.00
10 ದಿನಕರ ದೇಸಾಯಿ *	ವಾಸುದೇವ ಶ್ಯಾನುಭಾಗ್	10.00
11 ಎಮ್.ಎನ್. ಕಾಮತ್ *	ಲೀಲಾ ಭಟ್	10.00
12 ಹಿರಿಯಡ್ಕ ರಾಮರಾಯ ಮಲ್ಯ *	ಇಂದಿರಾ ನಾಯಕ್	10.00
13 ಕರ್ನಾಟಕ ಗಾಂಧಿ ತಿಮ್ಮಪ್ಪ ನಾಯಕ್ *	ವಿಶ್ವ ಕುಂದಾಪುರ	10.00
14 ಡಾ.ಟಿ.ಎಮ್.ಎ.ಪೈ *	ಸಿದ್ಧಾಪುರ ವಾಸುದೇವ ಭಟ್	10.00
15 ರೆಂಜಾಳ ಗೋಪಾಲ ಶೆಣೈ *	ಅನಿತಾ ಜಿ.ಶೆಣೈ	10.00
16 ಬಿಡಾರಾಂ ಕೃಷ್ಣಪ್ಪ *	ಶಾಂತಾರಾಮ್ ಬಾಳಿಗಾ	10.00
17 ಮೊನ್ನಿ. ಸಿಲ್ವೆಸ್ಟರ್ ಫ್ರಾನ್ಸಿಸ್ ಮಿನೇಜ್ *	ಲಿಯೊ ಸೋಜ್	10.00
18 ಕುಡ್ಡಿ ಶ್ರೀನಿವಾಸ್ ಶೆಣೈ *	ಜಯಶ್ರೀ ಬಾಳಿಗಾ	10.00

2. ಅಕಾಡೆಮಿ ದಶಮಾನೋತ್ಸವಾವೆಳಿಂ ಪರ್ಗಟ್ಲಿಂ ಪುಸ್ತಕಾಂ: (7)

ಕ್ರ.ಸ. ಪುಸ್ತಕಾಚೆಂ ನಾಂವ್	ಬರೊವ್ಪಿ	ಮೋಲ್
19 ಕೊಂಕ್ಣಿ ಕಾವ್ಯಾಂ *	ಹೆಚ್ ರಾಘವೇಂದ್ರ ರಾವ್/ ಆನಿ ಸ್ವೀವನ್ ಕ್ವಾಡ್ರಸ್	20.00
20 ಕೊಂಕ್ಣಿಂತ್ಲೊ ಮಟೊ ಕಥಾ *	ಡೊಲ್ಫಿ, ಕಾಸ್ಸಿಯಾ	20.00
21 ಕೊಂಕ್ಣಿಂತ್ ಅಣ್ಕಾರ್ ಸಾಹಿತ್ *	ಫ್ರಾನ್ಸಿಸ್ ಡಿಕುನ್ಹಾ, ಕಾರ್ನಾಡ್	20.00
22 ಕೊಂಕ್ಣಿಂತ್ ಲ್ಹಾನಾಂ ಭುರ್ಗ್ಯಾಂಚೆಂ ಸಾಹಿತ್ಯ *	ಪ್ರವೀಣ್ ಫೆರ್ನಾಂಡಿಸ್	20.00
23 ಕೊಂಕಣಿ ರಂಗಭೂಮಿ *	ವಾಸುದೇವ ಶ್ಯಾನುಭಾಗ್, ಶಿರಸಿ	20.00
24 ಕರ್ನಾಟಕಾಂತ್ ಕೊಂಕ್ಣಿ ಸಂಗೀತ್ ಆನಿ ತಾಂತ್ಲೆ ಪ್ರಕಾರ್	ಎಲ್ ಎನ್ ರೇಗೊ, ಬೆಂದೂರ್	20.00
25 ಕೊಂಕ್ಣಿ ನೆಮಾಳಿಂ *		20.00

3. ಸುವರ್ಣ ಕರ್ನಾಟಕ ಯೆವ್ಜಣೆ ಖಾಲ್ ಪರ್ಗಟ್ಲಿಂ ಪುಸ್ತಕಾಂ: (12)

ಕ್ರ.ಸ. ಪುಸ್ತಕಾಚೆಂ ನಾಂವ್	ಬರೊವ್ಪಿ	ಮೋಲ್
26 ದಿನಕರಾಲಿ ಕವನಾಂ *	ಕೂಡ್ಲ ಆನಂದ ಶ್ಯಾನುಭಾಗ್	50.00
27 20 ವ್ಯಾ ಶೆಕ್ವಾಚಿ ಕೊಂಕ್ಣಿ ಮ್ಯಾನ್ ಮನಿಸ್	ಅಕಾಡೆಮಿ ಪ್ರಕಾಶನ	200.00

28	ಸುವರ್ಣ ಕರ್ನಾಟಕಾಂತು ಕೊಂಕ್ಣಿ ಲೋಕ್	ಮಾ. ರಿಚಾರ್ಡ್ ರೇಗೊ	200.00
29	20 ವ್ಯಾ ಶೆಕ್ವಾಚ್ಯೊ ಕೊಂಕ್ಣಿ ಕಾಣಿಯೊ	ವಲ್ಲಿ ಕ್ವಾಡ್ರಸ್	200.00
30	ಸಾತ್ವಿಲೊ ಉಗ್ವಾಸ್	ವಿಕ್ಟರ್ ಡಿಸಿಲ್ವಾ	50.00
31	ತಿಚ್ಯಾ ಮೊರ್ನಾ ಉಪ್ರಾಂತ್	ಫಾ ಪ್ರತಾಪ್ ನಾಯ್ಕ್	50.00
32	ಮಹಾಕವಿ ಗೋವಿಂದ ಪೈ	ಸುವರ್ಣ ಗಾಡ	50.00
33	ಮಾಧ್ಯಮದಲ್ಲಿ ಕೊಂಕಣಿ ಸಾಹಿತ್ಯ ಅಕಾಡೆಮಿ	ವಿನ್ಸೆಂಟ್ ಆಳ್ವಾ	ಉಚಿತ್
34	ಸಂಸ್ಕಾರ್	ವಿನ್ಸೆಂಟ್ ಆಳ್ವಾ	50.00
35	ವೆಲ್‌ಕಮ್ ಟು ಕೊಂಕಣಿ	ಸ್ವೀವನ್ ಕ್ವಾಡ್ರಸ್	250.00
36	ಶಾಳಾಂನಿ ಕೊಂಕ್ಣಿ ಏಕ್ ಜಯೆವಂತ್ ಸಾಹಸ್	ಸ್ವೀವನ್ / ವಿತೊರಿ	30.00
37	ಸುವರ್ಣ ಕರ್ನಾಟಕಾಂತ್ ಕೊಂಕ್ಣಿ ಲೋಕ್(ವಿಸಿಡಿ) ಫಾ ರಿಚಾರ್ಡ್ ರೇಗೊ		

4. ಅಕಾಡೆಮಿ ಥಾವ್ನ್ ಪರ್ಗಟ್ಲಿಂ ಹೆರ್ ಪುಸ್ತಕಾಂ: (29)

ಕ್ರ. ಸ.	ಪುಸ್ತಕಾಚಿಂ ನಾಂವ್	ಬರೊವ್ಣಿ	ಮೋಲ್
38	ಕವಿತಾಮೃತ್ *	ಅಕಾಡೆಮಿ ಪ್ರಕಾಶನ್	20.00
39	ಗೊಂಯ್ ಸೊಡುನ್ ಆಯ್ಲಿ ಮಾಂಯ್ *	ಜೊಕಿಮ್ ಪಿರೇರಾ	30.00
40	ಕೊಂಕಣ್ಯಾಲಿ ಕಾವಿ ಕಲಾ *	ಕೃಷ್ಣಾನಂದ ಕಾಮತ್	100.00
41	ಕುಡ್ಯಾಲಿಂ ಗುಮ್ಪಾಂ ಆನ್ನಿ ತೊಣಿಯಾ ಪದಾಂ	ಗೋಪಾಲ ಗೌಡ	40.00
42	ಬಾಕಿಬಾಬ ಬೊರಕಾರ್ *	ಪ್ರಕಾಶ ಥಳಿ (ಲಿಪ್ಯಾಂತರ್)	60.00
43	ಫಾ ಸಿ.ಸಿ.ಎ. ಪೈ *	ವಿಲಿಯಮ್ ಮಾಡ್ವಾ	20.00
44	ಕೊಂಕಣಿ ಕಳೊ	ಅಕಾಡೆಮಿ ಪ್ರಕಾಶನ್	100.00
45	ಕೊಂಕಣಿ ಸಮಾಂತರ ಶಬ್ದಕೋಶ್	ಅಕಾಡೆಮಿ ಪ್ರಕಾಶನ್	500.00
46	ಅಮ್ಲೆಲೊ ಕಾರಂಶು	ಹೆಚ್. ರಾಘವೇಂದ್ರ ರಾವ್	20.00
47	ಕೊಂಕ್ಣಿ ಗ್ರಂಥಾ ಸೂಚಿ	ಅಕಾಡೆಮಿ ಪ್ರಕಾಶನ್	50.00
48	ಇಂಗ್ಲಿಷ್-ಕೊಂಕಣಿ ಶಬ್ದ ಕೋಶ್	ಸ್ವೀವನ್ ಕ್ವಾಡ್ರಸ್	250.00
49	ಹಾಸುನ್ ನಾಚುನ್ ಗಾವುಯಾಂ (ಸಿ.ಡಿ) *	ಅಕಾಡೆಮಿ ಪ್ರಕಾಶನ್	100.00
50	ಹಾಸುನ್ ನಾಚುನ್ ಗಾವುಯಾಂ (ಕೆಸೆಟ್)	ಅಕಾಡೆಮಿ ಪ್ರಕಾಶನ್	35.00
51	ಸಿದ್ದಿ ಲೋಕ್‌ಗೀತ್ ಸಂಗ್ರಹ್	ಫ್ರಾನ್ಸಿಸ್ ಹಾರ್ನೊಡಕರ್	50.00
52	ಖಾರ್ವಿ ಲೋಕ್‌ಗೀತ್ ಸಂಗ್ರಹ್	ಸುರೇಶ್ ತಾಂಡೇಲ	50.00
53	20 ವ್ಯಾ ಶೆಕ್ವಾಚ್ಯೊ ಕೊಂಕ್ಣಿ ಕವಿತಾ	ಮೆಲ್ವಿನ್ ರೊಡ್ರಿಗಸ್	100.00
54	ಭಾಯ್ಲ್ಯಾನ್ ಆಯ್ಲೊ ವ್ಹೆರ್	ಐರಿನ್ ರೆಬೆಲ್ಲೊ	30.00
55	ಕುಡ್ಡಿ ಜಾನಪದ ಸಂಗ್ರಹ್	ಡಿ.ವಿ.ಪ್ರಕಾಶ್/ಎ.ವಿ ನಾವಡ	50.00
56	ಕನ್ನಡ ಲಿಪಿಯೆಂತ್ ಕೊಂಕ್ಣಿ ಬರೊಂವ್ಣಿ ಪ್ರಮಾಣ್ ರೀತ್	ಫಾ ಪ್ರತಾಪ್ ನಾಯಕ್	30.00
57	ಆರ್.ಎಸ್.ಬಿ. ಸಾಹಿತ್ಯ ಸಂಗ್ರಹ್ *	ಪುಂಡಲೀಕ ಮರಾಲೆ	20.00
58	ಯೆಯಾ ಕೊಂಕ್ಣಿ ಶಿಕುಯಾಂ	ಸ್ವೀವನ್ ಕ್ವಾಡ್ರಸ್	40.00
59	ಕೊಂಕಣಿ ವ್ಯಾಕರಣ	ಪ್ರೇಮ್ ಕುಮಾರ್	170.00
60	ಕೊಂಕಣಿ ಚಲನಚಿತ್ರಾಂ	ವಾಸುದೇವ ಶಾನ್‌ಭಾಗ್	250.00
61	ಕರ್ನಾಟಕದ ಕೊಂಕಣಿಗರು	ಪ್ರಮಾನಂದ ಗಡಕರ	80.00
62	ಕುಡುಬಿ ಕೊಂಕ್ಣಿ ಗಾದಿ	ಗೋಪಾಲ ಗೌಡ	50.00

63	ಗುಮಟ್	ಗೋಪಾಲ ಗೌಡ	100.00
64	ಬಾಲ್ಯಾ ತೂ ವಚೂನಾಕಾ	ಕೃಷ್ಣ ಭವಾನಿ ಶಂಕರ ಭಟ್ಟ	75.00
65	ಬಂಟ್ವಾಳ್ ಅನಂತ ಮಾಸ್ತಾಲೆ ನಾಂಕೂಟಾಲೆ ಲಗ್ನ ಅನ್ನಿ ಇತರ ನಾಟಕ	ಬಂಟ್ವಾಳ್ ಅನಂತ ನಾಯಕ್	150.00
66	ವ್ಹಾರ್ಡಿಗ್	ಗೋಪಾಲ ಗೌಡ	200.00

5. 2014-17 ಆವ್ದೆಂತ್ 2014-15 ವ್ಯಾ ವರ್ಸಾಂತ್ ಪರ್ಗಟ್ಲಿಂ ಪುಸ್ತಕಾಂ: (25)

67	ಫೂಲ್ ಅನ್ನಿ ಕಾಂಟೊ (ಕವಿತಾ)	ಕೊಚ್ಚಿ ಅನಂತ ಭಟ್	40.00
68	ಮೇಘದೂತ (ಅನುವಾದಿತ್ ಕಾವ್ಯಂ)	ಡಾ. ಅರವಿಂದ ಶ್ಯಾನುಭಾಗ	30.00
69	ಅಸ್ತಮಾನ (ಕಾದಂಬರಿ)	ಕೆ. ಶಾರದಾ ಭಟ್	75.00
70	ಪುಷ್ಪಮಾಳ್ (ಬಾಳ್ ಗಿತಾಂ)	ಡಾ. ವಾರಿಜಾ ನಿಬ್ಯೆಲ್	50.00
71	ಭಾಂಗ್ರಾಚಿ ಗೊದ್ದಡಿ (2 ನಾಟಕ್)	ದೆ. ವಾಸುದೇವ ಶೆಣೈ	75.00
72	ಸುಮತಿ (ಕಾಣಿಯೊ)	ಹೇಮಾಚಾರ್ಯ	75.00
73	ಸರ್ಣಿತಾಂ (ಕಾದಂಬರಿ)	ಜೊಯೆಲ್ ಪಿರೇರಾ	100.00
74	ಜ್ಞಾನೇಶ್ವರಿ (ಲಿಪ್ಯಾಂತರಿತ್ ವ್ಯಾ ಕಾವ್ಯಂ)	ಮಧುಕರ್ ಚಂದಾವರ್ಕರ್	125.00
75	ಕೊಂಕಣಿ ಸಂಪದ (ಶಿಕೊವ್ಪಾಂಕ್ ಹಾತ್ ಪುಸ್ತಕ್)	ವೆವೆಗೈ ಶಿಕೊವ್ಪಿ	60.00
76	ಅಪಹರಣ್ (ಅನುವಾದಿತ್ ಕಾಣಿಯೊ)	ಜೆ. ವಿ. ಕಾರ್ಲೊ, ಹಾಸನ್	75.00
77	ಚಾಲ್ತಿ ಕೊಂಕ್ಣಿ (ಮುಳಾವಿ ಕೊಂಕ್ಣಿ ಮಾಹತ್)	ದೆ. ಜೊರ್ಜ್ ಪೀಂತ್ ಆಯ್ಕೊಳ್	50.00
78	ಬಾಯ್ಲಿ ಮೆಗಲಿ ಕುಳಾರ್ ಗೆಲಿ (3 ನಾಟಕ್)	ದೆ. ಗಣೇಶ ಶರ್ಮಾ, ಉಡುಪಿ	75.00
79	ರತ್ನಗಿರಿಜೊ ಸರ್ದಾರ್ (3 ನಾಟಕ್)	ಜೊನ್ ಎಮ್. ಪರ್ಮನ್ಯೂರ್	75.00
80	ಭಾಂಗಾರಾಚೊ ಕೀರ್ (ಭುರ್ಗ್ಯಾಂಚ್ಯೊ ಕಾಣಿಯೊ)	ಜೆ.ಎಫ್. ಅತ್ತಾವರ್	75.00
81	ಜಾದೂ ಡೋಲ್ (ಭುರ್ಗ್ಯಾಂಚ್ಯೊ ಅನುವಾದಿತ್ ಕಾಣಿಯೊ)	ಗೌರಿ ಮಲ್ಯ	75.00
82	ಉಣ್ಯಾ ಭಾವಾಡ್ಪಾಚಿ (1008 ಪಾನಾಂಚಿ ಕಾದಂಬರಿ)	ಎಡ್ವಿನ್ ಜೆ. ಎಫ್. ಡಿಸೊಜಾ	750.00
83	ಆಯೆರಾಚೊ ಬೂಕ್ (ಕವಿತಾ)	ಆಂಡ್ರೂ ಎಲ್. ಡಿಕುನ್ಹಾ	75.00
84	ಖಾಂದಿ ಖುರಿಸ್ (ಕತಾ ಪುಂಜೊ)	ವಲ್ಲಿ ವಗ್ಗ	75.00
85	ತಸ್ವೀಂತ್ (ತಸ್ವೀರ್ ಅನಿ ಕವಿತಾ)	ವಿಲ್ಸನ್ ಕಯ್ಯಾರ್/ವಿಲ್ಸನ್ ಕಟೀಲ್	250.00

86	ರಾಮರಸಾಳೊ (ಲೋಕ್‌ವೇದ್ ಸಂಗ್ರಹ್)	ರಾಜೇಶ್ ಯು. ಮರಾಠಿ	50.00
87	ಗಾಬಿತ್ (ಕೊಂಕಣಿ ಫೆಲೊಶಿಫ್)	ವಿಕ್ಟಿ, ಬೆಂಗ್ಕೂರ್	100.00
88	ನೈಸರ್ಗಿಕ್ ಭಲಾಯ್ಕಿ (ಬಯೊಸರಾಮಿಕ್ ಉಪಚಾರ್)	ಡಾ ವಿಶೆಂತ್ ದೊಮೆಲ್	50.00
89	ವಿಂಚ್ಲಾರ್ ಸಾಂಗ್ಲೊ (ಸಾಂಗ್ಲೊ)	ವಿಲ್ಡ್ ಡಾಯಸ್	30.00
90	ರಂಗೋಲಿ (ಕೊಂಕಣಿ ಫೆಲೊಶಿಫ್)	ವಿದ್ಯಾ ನಾಯಕ್	100.00
91	ಗ್ಯಾನ್ ವಿಗ್ಯಾನ್ (ವೈಜ್ಞಾನಿಕ್ ಮಾಹತ್)	ಪ್ರಮೋದ್ ರೊಡ್ರಿಗಸ್	100.00

6. 2014-17 ಆವ್ದೆಂತ್ 2015-16 ವ್ಯಾ ವರ್ಸಾಂತ್ ಪರ್ಗಟ್ಲಿಂ ಪುಸ್ತಕಾಂ:

92	ಕೊಂಕ್ಣಿ ಕ್ರಿಸ್ತಾವ್ ಕಾಜಾರಾಂ (ಸಂಸ್ಕೃತಿ ಮಾಹತ್)	ಹೆರೊಲ್ಡಿಯುಸ್	75.00
93	ಲೊಸುಣ್ ಲೂಸಿ (9 ನಾಟುಳಿ)	ಮುಂಡ್ರೆಲ್ ಸಿರಿಲ್	75.00
94	ಅಧ್ಬುತ ಲೋಕಾಂತು ಆಲಿಸ್ (ಅನುವಾದ)	ಪದ್ಮಾ ಬಾಳಿಗಾ/ವಿದ್ಯಾ ಶೆಣೈ	60.00
95	ಉತ್ರಾಂ ಅನ್ನಿ ಮೌನ (ವೈಚಾರಿಕ್ ಲೇಖನಾಂ)	ಬಿ.ಪಿ. ಶಿವಾನಂದ ರಾವ್	75.00

96 ಮೇಸ್ತ (ಕೊಂಕಣಿ ಫಲೋಶಿಫ್)	ರಮಾನಾಥ ಮೇಸ್ತ	100.00
97 ಸಂತಕವಿ ಕನಕದಾಸ (ಅನುವಾದ್)	ಡಾ. ಗೀತಾ ಶೆಣೈ	60.00
98 ಜ್ಞಾನೇಶ್ವರಿ (ಮ್ಹಾ ಕಾವ್ಯಂ ನಾಗರಿಂತ್)	ಮಧುಕರ್ ಚಂದಾವರ್ಕರ್	500.00
99 ಬ್ರಹ್ಮಲಿ ಗಾಂಟಿ (2 ನಾಟಕಾಂ)	ಕೆ. ಶಾಂತಾರಾಮ ಹೆಗಡೆ	75.00
100 ಪಯ್ಲೆ (ಮೊಟ್ಟೊ ಕಾಣಿಯೊ)	ಮೆಲ್ವಿನ್ ಪಿಂಟೊ, ನೀರುಡೆ	100.00
101 ಗುಲ್‌ಮೊಹರ್ (ಕವಿತಾ ದೇವನಾಗರಿಂತ್)	ಫಿಲೊಮಿನಾ ಸಾಂಫ್ರಾನ್ಸಿಸ್ಕೊ	75.00
102 ಕೊಂಕ್ಣಿ ಭಾಸ್ (ವ್ಯಾಕರಣ್)	ಫಾ. ವಾಲೆರಿಯನ್ ಫೆರ್ನಾಂಡ್	100.00
103 ಅನಾಮಿಕಾ (ಮೊಟ್ಟೊ ಕಾಣಿಯೊ)	ಭಕ್ತಾ ಆರ್. ಕಾಳಾಂಗಾಡ್	50.00
104 ರಗ್ತಾಚಿ ಸಾಕ್ಸ್ (3 ಅನುವಾದಿತ್ ನಾಟಕ್)	ಫಾ. ಆಲ್ವಿನ್ ಸೆರಾವೊ	100.00
105 ಗೊಂಯ್ ಸಾಂಡುನ್... (ಗುಮ್ಮಾಂ ಪದಾಂ)	ಜೊಕಿಮ್ ಪಿರೇರಾ, ಇಜಯ್	50.00
106 ಕರ್ವಾಲೊ (ಅನುವಾದಿತ್ ಕಾದಂಬರಿ)	ಲಿಲ್ಲಿ ಮಿರಾಂದಾ, ಜೆಪ್ಪು	100.00
107 ವಾಸರಿಂಶು ಹಾಂವ್ (ರಾಂದ್ಪಾಂ)	ಗೀತಾ ಸಿ ಕಿಣಿ	100.00
108 ಆಮಾಶೆಚಿ ಆದ್ಲಿ ರಾತ್ (ಮೊಟ್ಟೊ ಕಾಣಿಯೊ)	ರೊನ್ ಮಾಯ್ಕಲ್, ಅಂಜೆಲೊರ್	75.00
109 ಭಾಡ್ಯಾಚಿ ಬಾಯ್ಲೆ (ಪಾಂಚ್ ನಾಟ್ಯಳೆ)	ಸಿಜೆಸ್ ತಾಕೊಡೆ	75.00

* = ಪ್ರತಿಯೊ ಮುಗ್ಡಾಲ್ಯಾತ್

ಸಿರಿಲ್ ಜಿ. ಸಿಕ್ವೇರಾ

ಲಿಕ್ಕೆ ನಾಂವ್ : ಸಿಜ್ಜೆಸ್ ತಾಕೊಡೆ

* ಹಾಸ್ಯ ಸಂಗ್ರಹ್: ಪುಗೆಟ್ಯೊ, ಪೊಕಣಾಂ, ಗ್ರಹಚಾರ್, ಸುರುರೊಯ್, ಕುಚುಲೊಯ್, ಮಸ್ಕಿರೊಯ್, ಚಿರ್‌ಮುಲೊಯ್, ಹಾಯ್ ಹಾಯ್ ದುಬಾಯ್, ಬುಳ್ಳುಳೆ, ಸುಳ್ಳುಳೆ, ತಾಂಬೆಗುಳೆ

* ಕಥಾ ಸಂಗ್ರಹ್: ದುಕಾಂ

* ಕಾದಂಬರಿ: ಪತ್ತೇದಾರಾಚೆಂ ಸಾಹಸ್, ಖುನಿಯೆಗಾರಾಚಿ ಖುನ್, ಸಿಸ್ಟರ್ ಶೋಭಾ

* ಅನುವಾದಿತ್: ವೇಕ್‌ಫಿಲ್ಡಾಚೊ ವಿಗಾರ್, ಡೊನ್ ಕ್ವಿಕ್ಸೊಟ್, ಜೀವನ್ ತುಫಾನ್, ಆಬೊಲಿನಾ, ಪೆರಿಸ್

* ಧಾರ್ಮಿಕ್: ಇಂಡಿಯಾಚೊ ಆಪೊಸ್ತಲ್, ಆಧುನಿಕ್ ಖುರ್ಸಾವಾಟ್, ಪಿಡೆಸ್ತಾಂಚಿ ಖುರ್ಸಾವಾಟ್

* ನಾಟ್ಯಾಂಚೊ ಸಂಗ್ರಹ್: ಭಾಡ್ಯಾಚಿ ಬಾಯ್ಲ್


* ನಾಟಕ್: ನಾಕಾ ಮ್ಹಾಕಾ ಕಾಚಾರ್, ಪಿತುಳ್ (ಗೊಂಯ್ ಪ್ರಶಸ್ತಿ), ಜಿರ್ಗಿ ಮಿಸಾರ್‌ಗ್ ಡಾಯನಾ, ತುಂ ಕಾಳ್ಜಾಚ್ಯಾ ಗೊಂಡ್ಯಾ ಮ್ಹಜ್ಯಾ, ಮರಿ ಮಾಗ್ಡಲೆನ್ (ಧಾರ್ಮಿಕ್) ಚ್ಯಾರ್ ದಿಸಾಂಚೊ ಸಂಸಾರ್, ಥಮ್ ಥಿಮ್ ಥುಮ್ (ತರ್ಜಾನ್)

* ಹಾಸ್ಯ ನಾಟ್ಯಾಚೆ: ಭಾಡ್ಯಾಚಿ ಬಾಯ್ಲ್, ಮ್ಹಾಕಾ ಪುರೊ, ರಾನ್ ದುಕೊರ್, ಗೊಂಗೊ ಹಾಪ್ಸೆಂಗೀ ರಡ್ಡೆಂ, ಕುಟ್ಮಾಚೊ ತೇರ್ಸ್, ಎಕ್ಲೆಂ ಎಕ್ಸುರೆಂ, ಮಹಿನ್ಯಾಚೆ ಪಯ್ಲಿ ತಾರಿಕ್

* ಪ್ರಶಸ್ತಿ - ಪುರಸ್ಕಾರ್: ಕೊಂಕ್ಣಿ ಭಾಶಾ ಮಂಡಳ್ ಗೊಂಯ್(1977),

ದಾಯ್ಜಿ ದುಬಾಯ್ (2000), ಕರ್ನಾಟಕ ಕೊಂಕ್ಣಿ ಸಾಹಿತ್ಯ ಅಕಾಡೆಮಿ(2012),

ಸಂದೇಶ (2013), ಕೊಂಕ್ಣಿ ಕುಟಮ್ ಬಾಹ್ರೇನ್(2014)



₹ 75/-